


ਸ਼੍ਰੀਮਤਿ ਚੌਰਾਹ

ਗੁਰਮਤਿ ਗਿੱਲ



ਸ਼ੀਸ਼ਾ ਝੂਠ ਬੋਲਦਾ ਹੈ

ਓ ਭਲੇ ਠੇਠ ਭਲੇ

ਹੋਰ ਰਚਨਾਵਾਂ:

ਹਰ ਧੁਖਦਾ ਪਿੰਡ ਮੇਰਾ ਹੈ	(ਗਜ਼ਲ ਸੰਗ੍ਰਹਿ)	1985, 2007
ਅਗਨ ਕਥਾ	(ਕਾਵਿ ਸੰਗ੍ਰਹਿ)	2000, 2003, 2010
ਮਨ ਦੇ ਬੂਹੇ ਬਾਰੀਆਂ	(ਗਜ਼ਲ-ਸੰਗ੍ਰਹਿ)	2003
ਖੈਰ ਪੰਜਾਂ ਪਾਣੀਆਂ ਦੀ	(ਕਾਵਿ ਸੰਗ੍ਰਹਿ)	2005, 2006, 2009
ਧਰਤੀ ਨਾਦ	(ਕਾਵਿ ਸੰਗ੍ਰਹਿ)	2006, 2008
ਫੁੱਲਾਂ ਦੀ ਝਾਂਜਰ	(ਗੀਤ ਸੰਗ੍ਰਹਿ)	2006
ਪਾਰਦਰਸ਼ੀ	(ਕਾਵਿ ਸੰਗ੍ਰਹਿ)	2008
ਬੋਲ ਮਿੱਟੀ ਦਿਆ ਬਾਵਿਆ	(ਕਾਵਿ ਸੰਗ੍ਰਹਿ)	1992, 1999, 2003, 2009
ਮੋਰ ਪੰਖ	(ਗਜ਼ਲ-ਸੰਗ੍ਰਹਿ)	2010
ਕੈਮਰੇ ਦੀ ਅੱਖ ਬੋਲਦੀ	(ਵਾਤਾਵਰਣ ਬਾਰੇ ਸਚਿੱਤਰ ਵਾਰਤਕ ਪੁਸਤਕ) 1999	
ਤੇਜ ਪ੍ਰਤਾਪ ਸਿੰਘ ਸੰਧੂ ਦੀਆਂ ਤਸਵੀਰਾਂ ਸਮੇਤ		

ਸ਼ੀਸ਼ਾ ਝੂਠ ਬੋਲਦਾ ਹੈ

(ਕਾਵਿ-ਸੰਗ੍ਰਹਿ)

ਗੁਰਭਜਨ ਗਿੱਲ



ਚੇਤਨਾ ਪ੍ਰਕਾਸ਼ਨ

ਪੰਜਾਬੀ ਭਵਨ, ਲੁਧਿਆਣਾ

Sheesha Jhooth Bolda Hai

Collection of Poems by:

Gurbhajan Singh Gill ©

113-F, Shaheed Bhagat Singh Nagar,

Pakhowal Road, Ludhiana-141013

e-mail : gurbhajansinghgill@gmail.com

ISBN : 978-81-7883-794-9

Rs. 100/-

2011

Printing and Bound In India

Published by:

Chetna Parkashan

PUNJABI BHAWAN, LUDHIANA (Pb.) INDIA

Ph. 0161-2413613, 2404928, Website: www.chetnaparkashan.com

E-mail: chetnaparkashan@sify.com, chetnaparkashan@gmail.com

Sub Off.: Qila Road, Opp. Bus Stand, **KOTKAPURA (Pb.) INDIA**

Ph.: 01635-222651

Printer : R.K. Offset, Delhi

*

All rights reserved

This book is sold subject to the condition that it shall not, by way of trade or otherwise, be lent, resold, hired out, or otherwise circulated without the publisher's prior written consent in any form of binding or cover other than in which it is published and without a similar condition including this condition being imposed on the subsequent purchaser and without limiting the rights under copyright reserved above, no part of this publication may be reproduced, stored in or introduced into a retrieval system, or transmitted in any form or by any means (electronic, mechanical, photo copying, recording or otherwise), without the prior written permission of both the copyright owner and the publisher of this book.

ਪਿਆਰੇ ਬਾਪੂ ਜੀ, ਬੀਬੀ ਜੀ ਦੇ

ਸਾਰੇ ਪਰਿਵਾਰ

ਦੇ ਨਾਂ

ਜਿੰਨ੍ਹਾਂ ਨੇ ਮੇਰੀ ਸ਼ਬਦ ਸਾਧਨਾ ਨੂੰ

ਹਮੇਸ਼ਾ ਮੁਹੱਬਤ ਦੀ

ਛਾਂ ਕੀਤੀ ਹੈ

ਤਰਤੀਬ

ਮੁੱਖ-ਬੰਦ	7	ਲਾਲ ਬੱਤੀ ਤੋਂ ਅੱਗੇ	59
ਸ਼ੀਸ਼ਾ ਝੂਠ ਬੋਲਦਾ ਹੈ	15	ਕਿਸੇ ਨਾਲ ਵੀ ਮੁਲਾਕਾਤ	61
ਆਪਣੇ ਖ਼ਿਲਾਫ਼	19	ਗਰੀਟਿਗ ਕਾਰਡ	62
ਤੇਈ ਮਾਰਚ	22	ਸਾਡਾ ਸਾਂਝਾ ਦੁੱਖ ਦਰਿਆ	64
ਬਨਾਮ ਸਭਿਅਤਾ	23	ਆਪੋ ਆਪਣੀ ਧਰਤੀ	
ਲਾਰਿਆਂ ਦੀ ਘੁੱਗੀ	24	ਆਪੋ ਆਪਣਾ ਸੂਰਜ	65
ਕੁਝ ਚਿਰ ਪਹਿਲਾਂ	25	ਸਮੂਹ ਗੀਤ	67
ਤਪੇ ਹੋਏ ਪੱਥਰ ਤੇ ਸੀਤ ਰਾਤ	26	ਗੀਤ	68
ਮਿੱਟੀ ਕੰਬਦੀ ਹੈ	28	ਕਿਵੇਂ ਹੋ ਸਕਦਾ ਹੈ ?	70
ਬਾਤ ਮੁੱਕੀ ਤਾਂ ਨਹੀਂ	30	ਮੌਸਮ	70
ਸਰਵਣ ਪੁੱਤਰ	31	ਇਕ ਸੁਆਲ	70
ਇਸ ਰੁੱਖ ਥੱਲੇ ਜੀਅ ਨਹੀਂ ਲੱਗਦਾ	32	ਹਕੂਮਤ	71
ਹਵਾ ਦੀ ਦਸਤਕ	35	ਪੁਲਸੀਏ	71
ਪੁਰਾਣੀ ਸਾਂਝ	37	ਵਰਜਿਤ ਬੋਲ	71
ਸਮਾਂ ਨਿਰਪੱਖ ਨਹੀਂ ਹੁੰਦਾ	40	ਰੰਗ	72
ਖ਼ੁਦ-ਕੁਸ਼ੀ ਤੋਂ ਬਾਅਦ	42	ਬੇਚੈਨੀ	72
ਟਾਈਮ ਕੈਪਸੂਲ	44	ਰਿਸ਼ਤੇ	73
ਹਾਰਿਆ ਮਦਾਰੀ	46	ਮੱਧਸ਼੍ਰੇਣੀ	74
ਚਿੜੀਆਂ ਮੋਰ ਕਬੂਤਰ ਤੋਤੇ	47	ਸੰਕੇਤ	74
ਇਕ ਮਿੰਟ ਖ਼ਾਮੋਸ਼ੀ	48	ਸਾਂਝ	75
ਬਤਰਜ਼ ਦੇਵਿੰਦਰ ਸਤਿਆਰਥੀ	49	ਸੱਚ	75
ਦੁਚਿੱਤੀ 'ਚੋਂ ਲੰਘਦਿਆਂ	51	ਆਸ	76
ਮੇਰਾ ਸਿਰ ਵਾਪਿਸ ਕਰੋ	53	ਰੁਟੀਨ	76
ਇਕ ਉਦਾਸ ਸ਼ਾਮ*	56	ਰੁਜ਼ਗਾਰ	77
ਸ਼ਹਿਰ ਸੌਂ ਰਿਹਾ ਹੈ	57	ਭਰਮ	77
ਫੁਲਕਾਰੀ ਦਾ ਫੁੱਲ* ਪਲੇਠਾ	58	ਗਜ਼ਲ	78-87

ਮੁੱਖ-ਬੰਦ

ਜੁਆਨੀ ਵਿਚ 1940 ਦੇ ਕਰੀਬ ਮੈਂ ਆਪਣੀਆਂ ਕੁਝ ਅੰਗਰੇਜ਼ੀ ਕਵਿਤਾਵਾਂ ਆਪਣੇ ਇਕ ਪੁਰਾਣੇ ਅਧਿਆਪਕ ਪ੍ਰੋ. ਮਦਨ ਗੋਪਾਲ ਸਿੰਘ ਪਾਸ ਲਾਹੌਰ ਲੈ ਕੇ ਗਿਆ ਜਿਥੇ ਉਹ ਉਸ ਵੇਲੇ ਅਧਿਆਪਕ-ਸਿੱਖਿਆ ਕਾਲਜ ਦੇ ਪ੍ਰਿੰਸੀਪਲ ਲੱਗੇ ਹੋਏ ਸਨ, ਉਨ੍ਹਾਂ ਮੈਨੂੰ ਬੜੇ ਕੌਰੇ ਹੋ ਕੇ ਆਖਿਆ, ਬਈ, ਮੈਨੂੰ ਟੈਨੀਸਨ ਤੇ ਬ੍ਰਾਉਨਿੰਗ ਦੀ ਕਵਿਤਾ ਤੋਂ ਪਿੱਛੋਂ ਦੀ ਕਵਿਤਾ ਬਾਰੇ ਕੋਈ ਗਿਆਨ ਨਹੀਂ ਅਰਥਾਤ 1940 ਵਿੱਚ ਉਹ 1890 ਤੋਂ ਪਿੱਛੋਂ ਦੀ ਕਵਿਤਾ ਵੱਲ ਬਿਲਕੁਲ ਪਰਾਇਆ ਹੋ ਕੇ ਰਹਿ ਰਿਹਾ ਸੀ। ਮੇਰੇ ਵਿਚ ਪ੍ਰੋ. ਮਦਨ ਗੋਪਾਲ ਸਿੰਘ ਜਿੰਨੀ ਬੇ-ਨਿਆਜ਼ੀ ਨਹੀਂ ਮੈਂ ਆਧੁਨਿਕਤਾ ਵਲ ਪਰਾਇਆ ਹੋਣਾ ਦਾ ਹੌਸਲਾ ਨਹੀਂ ਕਰ ਸਕਦਾ। ਮੈਂ ਅੱਜ ਕੱਲ੍ਹ ਦੇ ਕਵੀਆਂ ਦੀ ਰਚਨਾ ਨੂੰ ਵੀ ਸਮਝਣ ਤੇ ਪਿਆਰਨ ਦਾ ਯਤਨ ਕਰਦਾ ਰਹਿੰਦਾ ਹਾਂ, ਭਾਵੇਂ ਇਸ ਵਿਚ ਮੈਂ ਆਧੁਨਿਕ ਕਵੀਆਂ ਤੇ ਰਸੀਆਂ ਦਾ ਹਾਣੀ ਨਹੀਂ ਹੋ ਸਕਦਾ।

ਮੈਂ ਪ੍ਰੋ. ਗੁਰਭਜਨ ਸਿੰਘ ਗਿੱਲ ਨੂੰ ਕੁਝ ਵਰ੍ਹਿਆਂ ਤੋਂ ਜਾਣਦਾ ਹਾਂ ਤੇ ਕਦੀ ਕਦੀ ਇਸ ਪਾਸੋਂ ਕਿਸੇ ਇਕੱਠ ਵਿਚ ਕੋਈ ਕਵਿਤਾ ਸੁਣ ਕੇ ਪ੍ਰਭਾਵਿਤ ਵੀ ਹੁੰਦਾ ਰਿਹਾ ਹਾਂ, ਇਸ ਕਾਰਨ ਹੀ ਜਦੋਂ ਇਸ ਨੇ ਮੈਨੂੰ ਆਪਣੀ ਪਹਿਲੀ ਪੁਸਤਕ ਦੀ ਭੂਮਿਕਾ ਲਿਖਣ ਲਈ ਕਿਹਾ ਤਾਂ ਮੈਂ ਝੱਟ ਪ੍ਰਵਾਨ ਕਰ ਲਿਆ। ਪਰ ਜਦੋਂ ਮੈਂ ਹੁਣ ਇਸ ਦੀਆਂ ਕਵਿਤਾਵਾਂ ਇਸ ਸੰਗ੍ਰਹਿ ਵਿਚ ਪੜ੍ਹੀਆਂ ਹਨ ਤਾਂ ਮੈਂ ਮਹਿਸੂਸ ਕੀਤਾ ਕਿ ਮੈਂ ਅਜੋਕੀ ਕਵਿਤਾ ਦੇ ਹਾਣ ਦਾ ਨਹੀਂ ਹਾਂ, ਪਰ ਜੇ ਕਿਸੇ ਉਤੇ ਪਿਛਲੀ ਉਮਰ ਵਿਚ ਕੋਈ ਯੁਵਤੀ ਮਿਹਰਬਾਨ ਜੋ ਜਾਵੇ ਤਾਂ ਉਹ ਕੀ ਕਰੇ? ਉਹ ਬੇ-ਨਿਆਜ਼ ਕਿਵੇਂ ਹੋ ਜਾਵੇ? ਸੋ ਮੈਂ ਨਵੀਂ ਕਵਿਤਾ ਵੱਲ ਬੇਨਿਆਜ਼ ਨਹੀਂ ਹੋ ਸਕਦਾ। ਮੈਂ ਇਸ ਨੂੰ ਮਾਨਣ ਤੇ ਸਮਝਣ ਦਾ ਯਤਨ ਕੀਤਾ ਹੈ, ਜਿਸ ਦਾ ਅਭਿਵਿਅੰਜਨ ਮੈਂ ਇਨ੍ਹਾਂ ਸਫ਼ਿਆਂ ਵਿਚ ਕਰ ਰਿਹਾ ਹਾਂ।

ਮੈਂ ਅਖਾਉਤੀ ਮੋਹਨ ਸਿੰਘ-ਅੰਮ੍ਰਿਤਾ ਪ੍ਰੀਤਮ ਦਾ ਕਾਵਿ-ਧਾਰਾ ਦਾ ਹਾਣੀ ਆਲੋਚਕ ਹਾਂ। ਮੋਹਨ ਸਿੰਘ ਮੈਥੋਂ ਢਾਈ ਵਰ੍ਹੇ ਵਡੇਰਾ ਸੀ ਤੇ ਅੰਮ੍ਰਿਤਾ ਪ੍ਰੀਤਮ ਕੇਵਲ ਗਿਆਰਾਂ ਵਰ੍ਹੇ ਛੋਟੀ ਹੈ। ਪਰ ਗੁਰਭਜਨ ਤਾਂ ਮੈਥੋਂ ਚਾਲੀ ਪੰਜਤਾਲੀ ਵਰ੍ਹੇ ਤੋਂ ਵੀ ਵੱਧ ਛੋਟਾ ਹੋਵੇਗਾ। ਇਸ ਦਾ ਹਾਣੀ ਮੈਂ ਕਿਵੇਂ ਬਣਾਂ? ਮੇਰੀ ਹਉਮੈ ਮੈਨੂੰ ਇਹ ਕਮਜ਼ੋਰੀ ਮੰਨਣ ਨਹੀਂ ਦੇਂਦੀ।

ਜਦੋਂ ਮੇਰੇ ਹਾਣੀ ਤੇ ਮੈਂ ਤੀਹਵਿਆਂ ਵਿਚ ਲਿਖਣ ਲੱਗੇ, ਕੋਈ ਕਵਿਤਾ, ਕੋਈ ਕਹਾਣੀ ਤੇ ਕੋਈ ਨਾਟਕ, ਤਾਂ ਸਾਨੂੰ ਇਕ ਵਿਸ਼ੇਸ਼ਾਧਿਕਾਰ ਪ੍ਰਾਪਤ ਸੀ। ਸਾਡੇ ਵੇਲੇ ਯੁੱਗ ਦੇ ਚਿੰਤਨ ਤੇ ਅਨੁਭੂਤੀ ਦਾ ਵਾਤਾਵਰਣ ਬਦਲ ਰਿਹਾ ਸੀ। 1935 ਤੋਂ

ਪਹਿਲਾਂ ਭਾਰਤ ਦਾ ਬੌਧਿਕ ਤੇ ਭਾਵੁਕ ਵਾਤਾਵਰਣ ਸਾਰਾ ਆਦਰਸ਼ਵਾਦੀ ਸੀ। 1935 ਤੋਂ ਪਿੱਛੋਂ ਜਿਵੇਂ ਇਹ ਇਕਾ ਇਕ ਹੀ ਪਦਾਰਥਵਾਦੀ ਭਾਵ-ਬੋਧ ਦੇ ਝੰਡਾ ਬਰਦਾਰ ਬਣੇ ਤੇ ਆਪਣੇ ਤੋਂ ਪਹਿਲਿਆਂ ਨੂੰ ਇਕ ਤਰ੍ਹਾਂ ਨਾਲ ਜਾਂ ਖੇਤਰ ਵਿਚੋਂ ਕੱਢ ਦਿੱਤਾ ਤੇ ਜਾਂ ਆਪਣੇ ਮਗਰ ਲਾ ਲਿਆ। ਨਾਨਕ ਸਿੰਘ, ਧਨੀ ਰਾਮ ਚਾਤ੍ਰਕ ਤੇ ਗੁਰਬਖਸ਼ ਸਿੰਘ ਸਾਥੋਂ ਪਹਿਲਾਂ ਦੇ ਸਥਾਪਤ ਸਾਹਿਤਕਾਰ ਸਨ ਤੇ ਉਸ ਸਮੇਂ ਸਾਥੋਂ ਉਚੇਰੀ ਪੱਧਰੀ ਦੇ, ਪਰ ਮੈਨੂੰ ਇਹ ਕਹਿਣ ਵਿਚ ਕੋਈ ਸੰਕੋਚ ਨਹੀਂ ਕਿ ਅਸਾਂ ਉਨ੍ਹਾਂ ਨੂੰ ਆਪਣੇ ਭਾਵ-ਬੋਧ ਦੇ ਘੇਰੇ ਵਿਚ ਲੈ ਆਂਦਾ ਸੀ ਜਾਂ ਇਉਂ ਕਹਿਣਾ ਵਧੇਰੇ ਯਥਾਰਥਕ ਹੋਵੇਗਾ ਕਿ ਉਹ ਵੀ ਉਹ ਹੀ ਭਾਵ-ਬੋਧ ਅਪਨਾਉਣ ਦਾ ਯਤਨ ਕਰਨ ਲੱਗ ਪਏ ਸਨ ਜਿਸ ਦਾ ਅਸਾਂ ਝੰਡਾ ਚੁਕਿਆ ਹੋਇਆ ਸੀ।

ਹੁਣ ਮੈਂ ਜਦੋਂ ਇਨ੍ਹਾਂ ਆਧੁਨਿਕ ਕਵੀਆਂ ਦੇ ਭਾਵ-ਬੋਧ ਨੂੰ ਸਮਝਣ ਦੀ ਕੋਸ਼ਿਸ਼ ਕਰਦਾ ਹਾਂ ਤਾਂ ਮੈਨੂੰ ਆਪਣੀ ਸਥਿਤੀ ਧਨੀ ਰਾਮ ਚਾਤ੍ਰਕ ਤੇ ਗੁਰਬਖਸ਼ ਸਿੰਘ ਵਰਗੀ ਹੀ ਜਾਪਦੀ ਹੈ। ਪਰ ਜਿਥੇ ਉਹ ਸਾਡੇ ਭਾਵ-ਬੋਧ ਨੂੰ ਸਵੀਕਾਰ ਕਰਦੇ ਸਨ ਮੈਂ ਇਨ੍ਹਾਂ ਆਧੁਨਿਕ ਕਵੀਆਂ ਦੇ ਭਾਵ-ਬੋਧ ਨੂੰ ਸਵੀਕਾਰ ਕੀਤੇ ਬਿਨਾਂ ਇਨ੍ਹਾਂ ਨਾਲ ਸਹਾਨੁਭੂਤ ਹੋਣ ਦਾ ਯਤਨ ਕਰਦਾ ਹਾਂ।

ਮੈਂ ਇਹ ਸਮਝਦਾ ਹਾਂ ਕਿ ਅਜੋਕੇ ਕਵੀਆਂ ਤੇ ਸਾਹਿਤਕਾਰਾਂ ਨੂੰ ਸਾਡੇ ਵਾਲੀ ਸੁਵਿਧਾ ਪ੍ਰਾਪਤ ਨਹੀਂ। ਸਾਡੇ ਸਮੇਂ ਭਾਰਤ ਤਾਂ ਕੀ ਸਾਰੇ ਜਗਤ ਵਿਚ ਇਕ ਸਾਂਝੀ ਭਾਵਨਾ ਵਿਆਪਕ ਸੀ ਤੇ ਉਹ ਸੀ ਸਾਮਰਾਜ। ਬਰਤਾਨਵੀ ਤੇ ਹੋਰ ਦੇਸ਼ਾਂ ਦੇ ਸਾਮਰਾਜ ਵਿਰੁੱਧ ਸੰਘਰਸ਼ਮਈ ਘ੍ਰਿਣਾ। ਦੂਜੇ ਉਸ ਸਮੇਂ ਭਾਵੇਂ ਕੁਝ ਘੱਟ ਵਿਆਪਕ ਰੂਪ ਵਿਚ ਬੋਧ ਤੇ ਭਾਵ ਦੇ ਜਗਤ ਵਿਚ ਸਮਾਜਵਾਦ ਵੱਲ ਸ਼ਰਧਾ ਵੀ ਬਣੀ ਹੋਈ ਸੀ। ਅੱਜ ਦੀ ਪੀੜ੍ਹੀ ਨੂੰ ਇਹ ਸੁਭਾਗ ਪ੍ਰਾਪਤ ਨਹੀਂ। ਇਹ ਸਾਮਰਾਜ ਦੇ ਤੀਰਾਂ ਤੇ ਵਿੰਨ੍ਹੇ ਹੋਏ ਨਹੀਂ ਤੇ ਇਹ ਸਮਾਜਵਾਦੀ ਲਹਿਰਾਂ ਹੀ ਨਹੀਂ, ਸਮਾਜਵਾਦੀ ਭਾਵ-ਬੋਧ ਤੋਂ ਵੀ ਚੋਖੇ ਉਪਰਾਮ ਹੋਏ ਹੋਏ ਹਨ।

ਉਦਾਹਰਣ ਵਜੋਂ ਗੁਰਭਜਨ ਦੀਆਂ ਕਵਿਤਾਵਾਂ ਵਿਚੋਂ ਅੱਜ ਦੇ ਜਗਤ ਦੀ ਕਿਸੇ ਸਥਾਪਤ ਤੇ ਪ੍ਰਭੂਤ ਸ਼ਕਤੀ ਵੱਲ ਘ੍ਰਿਣਾ ਦੀ ਧੁਨੀ ਉੱਠਦੀ ਹੈ, ਪਰ ਉਹ ਇਕ ਸ਼ਕਤੀ ਨੂੰ ਸਪਸ਼ਟ ਭਾਂਤ ਸਾਮਰਾਜ ਨਹੀਂ ਕਹਿ ਸਕਦਾ। ਸ਼ਾਇਦ ਇਸ ਲਈ ਕਿ ਉਸ ਨੂੰ ਸਾਮਰਾਜ ਦੀ ਅਧੀਨਤਾ ਦਾ ਉਹ ਦੁਖਾਵਾਂ ਅਨੁਭਵ ਨਹੀਂ ਜੋ ਮੇਰੀ ਪੀੜ੍ਹੀ ਦੇ ਮਨ-ਅੰਤਰ ਦੀ ਪੀੜ ਸੀ। ਜਦੋਂ ਉਹ ਕਹਿੰਦਾ ਹੈ:

ਸ਼ਾਮ ਢਲੀ ਹੈ
ਘਰ ਵੱਲ ਪਰਤ ਰਹੇ ਨੇ ਲੋਕੀਂ
ਮੋਢਿਆਂ ਉੱਤੇ ਧੌਣ ਟਿਕਾਈ
ਕਿਹੜੇ ਨੇ ਇਹ ਬਾਹਾਂ ਵਾਲੇ ਟੁੰਡੇ ਲੋਕੀਂ?
ਰੋਜ਼ ਸਵੇਰੇ
ਆਪਣੇ ਪਰਛਾਵੇਂ ਦੇ ਪਿੱਛੇ ਲੱਗ ਤੁਰਦੇ ਨੇ

ਸ਼ਾਮ ਢਲਦਿਆਂ ਆਪਣੇ ਪਰਛਾਵੇਂ ਤੋਂ ਡਰ ਕੇ
 ਅੱਗੇ ਅੱਗੇ ਨੱਸ ਤੁਰਦੇ ਨੇ
 ਪਤਾ ਨਹੀਂ ਕਿਉਂ ? ਨਿੱਤ ਦਾ ਇਹ ਬੋਣਾ ਜੇਹਾ ਜੀਵਨ
 ਡਾਇਰੀ ਦੇ ਮੱਥੇ ਤੇ ਮੜ੍ਹ ਕੇ
 ਮਾਣ ਜਹੇ ਨਾਲ ਹਿੱਕਾਂ ਕੱਢ ਕੇ ਫਿਰ ਤੁਰਦੇ ਨੇ।

(ਸ਼ੀਸ਼ਾ ਝੂਠ ਬੋਲਦਾ ਹੈ)

ਤਾਂ ਸਵਾਲ ਉੱਠਦਾ ਹੈ, ਇਹ ਲੋਕ ਸੱਚ ਹੀ ਆਪਣੇ ਪਰਛਾਵੇਂ ਤੋਂ ਡਰ ਕੇ
 ਨੱਸੇ ਜਾ ਰਹੇ ਹਨ, ਜਾਂ ਕਿਸ ਹੋਰ ਭਿਆਨਕ ਸ਼ਕਤੀ ਤੋਂ ਡਰਦੇ ? ਸਾਡੇ ਸਮੇਂ ਸਾਨੂੰ
 ਨਿਸ਼ਚਾ ਸੀ ਕਿ ਇਹ ਭਿਆਨਕ ਸ਼ਕਤੀ ਸਾਮਰਾਜ ਸੀ ਤੇ ਇਹ ਨਿਸ਼ਚਾ ਸਾਨੂੰ ਇਸ
 ਤੋਂ ਨਾ ਡਰਨ ਦੀ ਸ਼ਕਤੀ ਪ੍ਰਦਾਨ ਕਰਦਾ ਸੀ। ਜਦੋਂ ਤੁਹਾਨੂੰ ਆਪਣੇ ਵੈਰੀ ਦਾ
 ਬਹੁ-ਪਤਾ ਲੱਗ ਜਾਵੇ ਤਾਂ ਤੁਸੀਂ ਉਸ ਤੋਂ ਡਰ ਖਾਣ ਦੀ ਥਾਂ ਉਸਦੇ ਵਿਰੁੱਧ ਦ੍ਰਿੜ ਹੋ
 ਜਾਂਦੇ ਹੋ। ਪਰ ਗੁਰਭਜਨ ਦੀ ਪੀੜ੍ਹੀ ਨੂੰ ਇਸ ਭਿਆਨਕ ਸ਼ਕਤੀ ਬਾਰੇ ਨਿਸ਼ਚੇ
 ਪੂਰਵਕ ਬੋਧ ਨਹੀਂ। ਇਸ ਤਰ੍ਹਾਂ ਨਹੀਂ ਸਰਨਾ। ਇਹ ਪੀੜ੍ਹੀ ਇਸ ਡਰਾਉਣੀ ਸ਼ਕਤੀ
 ਨੂੰ ਆਪਣੇ ਹੀ ਕੋੜ੍ਹ ਸਮਝੀ ਬੈਠੀ ਹੈ ਤੇ ਕੀ ਆਪਣੇ ਕੋੜ੍ਹ ਤੋਂ ਇਨ੍ਹਾਂ ਦਾ ਭਾਵ
 ਆਪਣੇ ਹੀ ਦੇਸ਼ 'ਤੇ ਜਾਤੀ ਦੀ ਸਥਾਪਤ ਸ਼ਕਤੀ ਹੈ ਤੇ ਕੀ ਇਹ ਨਹੀਂ ਜਾਣਦੇ ਕਿ
 ਇਸ ਸਥਾਪਤ ਸ਼ਕਤੀ ਦਾ ਆਧਾਰ ਪੂੰਜੀ ਉੱਤੇ ਅਧਿਕਾਰ ਹੈ।

ਤੇ ਜੇ ਇਸਨੂੰ ਕਦੀ ਝਾਉਲਾ ਪੈਂਦਾ ਹੈ ਕਿ ਇਸ ਦੇਸ਼ ਦੇ ਨੇਤਾ ਦੀ ਅੰਤਿਮ
 ਇੱਛਾ ਦਾ ਭਾਵ ਇਹ ਹੀ ਹੈ ਕਿ—

ਮੇਰੇ ਮਰਨੋਂ ਬਾਅਦ ਪਿਆਰੇ
 ਮੇਰੀ ਰਾਖ ਜਹਾਜ਼ੀਂ ਲੱਦ ਕੇ
 ਲੋਕਾਂ ਦਿਆਂ ਸਿਰਾਂ ਵਿਚ ਪਾਉਣਾ

(ਆਪਣੇ ਬਿਲਾਫ਼)

ਇਸ ਦਾ ਮਨ ਇਸ ਪਾਸ ਨੂੰ ਉਘਾੜਨਾ ਚਾਹੁੰਦਾ ਹੈ ਪਰ ਇਹ ਇਸ ਮਨ
 ਨੂੰ ਵਰਜਦਾ ਹੈ ਭਾਵੇਂ ਵਿਅੰਗ ਨਾਲ ਹੀ। ਇਹ ਪੀੜ੍ਹੀ ਵਿਅੰਗ ਇਕ ਤਿੱਖੀ ਤਲਵਾਰ
 ਨੂੰ ਆਪਣੇ ਹੀ ਸੀਨੇ ਵਿਚ ਕਿਉਂ ਖੋਭ ਰਹੀ ਹੈ।

ਇਹ ਵਿਅੰਗ ਉਸ ਪੁੱਤਰ ਉੱਤੇ ਖੂਬ ਢੁਕਿਆ ਹੈ ਜਿਸਦੇ ਯਾਰ 'ਗੋਡਿਆਂ
 'ਚ ਸਿਰ ਦੇ ਕੇ' ਸੋਚਦੇ ਹਨ:

ਬਾਪੂ ਦੀ ਹੰਡਾਲੀ ਇਕ, ਖਾਣ ਨੂੰ ਟੱਬਰ ਸਾਰਾ
 ਕਿੱਦਾਂ ਮੈਂ ਵੰਡਾਵਾਂ ਉਹਦਾ ਭਾਰ ਨੀ
 ਅੱਖੀਆਂ ਨੂੰ ਨੀਵਾਂ ਕਰ ਪੁੱਤ ਤੇਰਾ ਰੋਜ਼ ਨਿੱਤ
 ਸਾਹਾਂ ਦੀ ਹਵੇਲੀ ਲੰਘ ਜਾਵੇ।

ਮੱਝੀਆਂ ਦੀ ਖੁਰਲੀ ਤੇ ਪੱਠੇ ਸਾਡਾ ਬਾਪੂ ਪਾਵੇ
 ਦੁੱਧ ਸਾਰਾ ਉੱਚੇ ਘਰੀਂ ਜਾਏ
 ਮਾਏ ਨੀ ਮਾਏ ਤੇਰਾ ਪੁੱਤ ਦੱਸਣੋਂ ਸ਼ਰਮਾਏ
 ਕੱਢੇ ਜੋ ਆਵਾਜ਼ ਮੂੰਹੋਂ ਪੁੱਤ ਤੇਰਾ ਬਾਂਕੜਾ ਨੀ
 ਪੌਣ ਉਹਨੂੰ ਕੁੱਤੇ ਹਲਕਾਏ।

(ਗੀਤ)

ਸਾਡੀ ਨਵੀਂ ਪੀੜ੍ਹੀ ਏਨੀ ਬੌਣੀ ਕਿਉਂ ਮਹਿਸੂਸ ਕਰਦੀ ਹੈ। ਅਸੀਂ ਅੰਗਰੇਜ਼ੀ ਸਾਮਰਾਜ ਸਾਹਮਣੇ ਏਨੇ ਬੌਣੇ ਨਹੀਂ ਸੀ ਮਹਿਸੂਸ ਕਰਦੇ। ਅਸੀਂ ਅੰਗਰੇਜ਼ ਸਾਮਰਾਜ ਦੇ ਪ੍ਰਤਿਦਵੰਦੀ ਸਾਂ। ਇਹ ਪੀੜ੍ਹੀ ਪੂੰਜੀਵਾਦ ਦੀ ਪ੍ਰਤਿਦਵੰਦੀ ਹੈ ਪਰ ਇਸ ਦੀ ਆਸ ਇਸ ਗੱਲ ਉੱਤੇ ਹੀ ਲੱਗੀ ਹੋਈ ਹੈ ਕਿ-

ਟੁਰਨਾ ਏ ਕਾਫ਼ਿਲਾ, ਜਹਾਨ ਹੋਣੈ ਨਾਲ ਇਹਦੇ
 ਪੁੱਟਣਾ ਏ ਖੋੜਾਂ ਵਾਲਾ ਬੋੜੁ ਨੀ।

(ਗੀਤ)

ਬੱਸ, ਲੈ ਦੇ ਕੇ ਇਤਨਾ ਹੀ ਦਾਈਆ ਹੈ ਨਵੀਂ ਪੀੜ੍ਹੀ ਦਾ।
 ਸਭਿਅਤਾ ਇਸ ਪੀੜ੍ਹੀ ਲਈ ਕੇਵਲ ਇਕ ਸਹਿਮ ਬਣੀ ਹੋਈ ਹੈ। ਜਿਸ ਵਿਚ ਇਹ 'ਬਾਵਰਦੀ ਸਿਪਾਹੀ ਦੇ ਇਸ਼ਾਰੇ ਉੱਤੇ' ਨੱਚਦੀ ਹੈ, ਇੰਜ ਜਾਪਦਾ ਹੈ ਜਿਵੇਂ ਗੁਰਭਜਨ ਦੇ ਮਨ ਵਿਚ ਉਸ ਸਮੇਂ ਦਾ ਵੈਰਾਗ ਹੈ।

ਜਦ ਰਿੜ੍ਹਦੇ ਪਹੇ ਵਿਚਕਾਰ ਰਿੜ੍ਹਦੇ
 ਕਦੇ ਹਾਦਸੇ ਵਿਚ ਨਾ ਮਰਦੇ
 ਨਾ ਸਮੱਸਿਆ ਸੀ ਕੋਈ
 ਹੱਲ ਸੋਚਣ ਦੀ ਲੋੜ ਹੀ ਕੀ ਸੀ

(ਬਨਾਮ ਸਭਿਅਤਾ)

ਕੀ ਸਮਾਜਵਾਦ ਦਾ ਅਮਲ ਇਨ੍ਹਾਂ ਨੂੰ ਕੇਵਲ 'ਲਾਰਿਆਂ ਦੀ ਘੁੱਗੀ' ਪ੍ਰਤੀਤ ਹੁੰਦੀ ਹੈ। ਮਿਰਜ਼ਾ ਗਾਲਿਬ ਦਾ ਸ਼ਿਅਰ ਹੈ।

ਮੁਨਹਸਰ ਮਰਨੇ ਪਿ ਹੋ ਜਿਸ ਕੀ ਉਮੀਦ
 ਨਾ-ਉਮੀਦੀ ਉਸ ਕੀ ਦੇਖਾ ਚਾਹੀਏ।

ਇਸ ਪੀੜ੍ਹੀ ਦੀ ਆਸ ਦਾ ਆਧਾਰ ਹੈ ਕੋਈ ਜਾਂ ਇਹ ਆਸ ਦੀ ਜੜ੍ਹ ਬਿਲਕੁਲ ਛੱਡ ਚੁੱਕੀ ਹੈ? ਉਹ ਕੁਝ ਚਿਰ ਪਹਿਲਾਂ ਦਾ ਸਮਾਂ ਕਿਹੜਾ ਸੀ ਜਦੋਂ ਯੁਵਕ ਮੰਨਦੇ ਨਹੀਂ ਸਨ ਕਿ-

‘ਤਪਦਾ ਮੌਸਮ ਠਰ ਜਾਵੇਗਾ’
‘ਲੱਗੀ ਰਾਹ ਵਿਚ ਟੁੱਟ ਜਾਵੇਗੀ’
ਕਦੇ ਨਾ ਮੰਨਦੇ

(ਕੁਝ ਚਿਰ ਪਹਿਲਾਂ)

ਕੀ ਸਚਮੁੱਚ ਹੀ ਉਹ ਯੁਗ ਦੂਰ ਚਲਾ ਗਿਆ ਹੈ ਤੇ ਸਫਰ ਪਿਆ ਓਨਾ ਹੀ ਬਾਕੀ ?

ਕੀ ਸੱਚ ਹੀ ਇਸ ਪੀੜ੍ਹੀ ਦੇ ਪੈਰ ਰੁਜ਼ਗਾਰ ਦੀ ਝਾਂਜਰ ਝਣਕਣ ਨਾਲ ਤਾਲ ਦੇਂਦੇ ਹਨ ? ਸੰਘਰਸ਼ ਕਰਨ ਵਾਲੇ ਠੀਕ ਹਰ ਇਕ ਲਈ ਰੁਜ਼ਗਾਰ ਦੀ ਮੰਗ ਕਰਦੇ ਹਨ ਪਰ ਉਹ ਇਸ ਤੇ ਤਾਲ ਉੱਤੇ ਨੱਚਦੇ ਨਹੀਂ। ਕੀ ਗੁਰਭਜਨ ਇਨ੍ਹਾਂ ਸ਼ਬਦਾਂ ਵਿਚ ਆਪਣੀ ਪੀੜ੍ਹੀ ਦੇ ਵਿਅੰਗ ਕੱਸ ਰਿਹਾ ਹੈ ਜਾਂ ਉਸ ਨੂੰ ਕੋਈ ਵੰਗਾਰ ਦੇ ਰਿਹਾ ਹੈ ? ਇਹ ਵੰਗਾਰ ਵਧੇਰੇ ਸਪਸ਼ਟ ਹੋਣੀ ਚਾਹੀਦੀ ਹੈ।

ਸਾਡੀ ਪੀੜ੍ਹੀ ਇਹ ਵੰਗਾਰ ਦੇਂਦੀ ਸੀ। ਸਾਡੀ ਵੰਗਾਰ ਨੂੰ ਨਵੀਂ ਪੀੜ੍ਹੀ ਨਾਅਰੇਬਾਜ਼ੀ ਆਖ ਕੇ ਛੁਟਿਆਉਂਦੀ ਹੈ। ਪਰ ਕੀ ਸੱਚ ਹੀ ਸਾਡੀ ਵੰਗਾਰ ਦਾ ਕੋਈ ਅਸਰ ਨਹੀਂ ਹੋਇਆ। ਕੀ ਨਵੀਂ ਪੀੜ੍ਹੀ ਨੂੰ ਵਿਸ਼ਵਾਸ ਨਹੀਂ ਆਉਂਦਾ ਕਿ 1937-47 ਵਿਚ ਤੇ 1977-78 ਵਿਚ ਯੁਗਾਂ ਦੀ ਵਿੱਥ ਪੈ ਚੁੱਕੀ ਹੈ ? ਇਹ ਇਤਨੇ ਨਿਰਾਸ਼ ਕਿਉਂ ਹੋ ਗਏ ਹਨ, ਸਾਥੋਂ ਤੇ ਆਪਣੇ ਆਪ ਤੋਂ। ਕੀ ਇਹ ਚਾਹੁੰਦੇ ਹਨ ਕਿ ਅਸੀਂ ਹੱਥਾਂ ਤੇ ਸਰ੍ਹੋਂ ਉਗਾ ਦੇਂਦੇ ? ਜੇ ਇਨ੍ਹਾਂ ਨੂੰ ਬੰਗਾਲ ਤੇ ਕੇਰਲ ਵਿਚੋਂ ਕੋਈ ਆਸ ਦੀ ਕਿਰਨ ਨਹੀਂ ਦਿਸਦੀ ਤਾਂ ਇਹ ਕੋਈ ਹੋਰ ਸੂਰਜ ਪ੍ਰਚੰਡ ਕਰਨ, ਇਹ ਏਨੀ ਅੰਨ੍ਹੀ ਬੋਲੀ ਰਾਤ ਕਿਉਂ ਪਾ ਕੇ ਬਹਿ ਗਏ ਹਨ ?

1975-77 ਦੇ ਆਪਿਤੀਕਾਲ (ਐਮਰਜੈਂਸੀ) ਉਤੇ ਵਿਅੰਗ ਕਰਦਾ ਗੁਰਭਜਨ ਕਹਿੰਦਾ ਹੈ-

ਮੇਰੇ ਦਿਲ ਦੀ ਦਿੱਲੀ ਲੁੱਟ ਲਈ ਨਾਦਰਸ਼ਾਹਾਂ
ਸੁਪਨਿਆਂ ਦਾ ਸੰਸਾਰ ਮੇਰਾ ਬੁਲਡੋਜ਼ਰ ਢਾਹ ਗਏ
ਠੱਪਿਆਂ ਵਾਲੇ ਸਾਨ੍ਹ ਫਿਰਨ ਸਰਕਾਰੀ ਬੁੱਕਦੇ
ਧੀਆਂ ਵਾਂਗੂੰ ਪਾਲੀਆਂ ਕਣਕਾਂ ਮਿੱਧਦੇ ਫਿਰਦੇ

(ਮੇਰਾ ਸਿਰ ਵਾਪਿਸ ਕਰੋ)

ਪਰ ਗੁਰਭਜਨ ਜਾਣਦਾ ਹੈ ਕਿ

ਸਿਰ ਹੋਵੇ ਸਹੀ
ਸੀਸ ਕਦੇ ਵੀ ਝੁਕਦਾ ਨਹੀਂ ਹੈ।

ਤੇ ਇਹ ਪੁਰਾਣਾ ਵਿਸ਼ਵਾਸ ਵੀ ਦੁਹਰਾਉਂਦਾ ਦਾ ਹੈ ਕਿ ਸੀਸ ਕਦੇ

ਮੰਗਿਆਂ ਨਹੀਂ ਮੁੜਦੇ ਭਾਵ ਕਟਾਏ ਸੀਸ ਵਾਪਸ ਨਹੀਂ ਹੁੰਦੇ।

ਪਰ ਫਿਰ ਕੀ ਹੁੰਦਾ ਹੈ? ਨਵਾਂ ਸੀਸ ਉੱਗਦਾ ਹੈ ਜਿਵੇਂ ਸਾਡੇ ਸੋਖੇਆਂ ਦੇ ਮਿਥਿਹਾਸਕ ਪੁਰਖੇ ਰਾਜਾ ਜਗਦੇਵ ਦਾ ਉੱਗਿਆ ਸੀ? ਪਰ ਉਸ ਨੇ ਤਾਂ ਆਪਣਾ ਸੀਸ ਕਾਲੀ ਭੱਟਣੀ ਦੇ ਨਾਚ ਉੱਤੇ ਖੁਸ਼ ਹੋ ਕੇ ਦਿੱਤਾ ਸੀ ਜਿਸ ਨੇ ਪੂੰਜੀਵਾਦ ਨੂੰ ਸਮਾਪਤ ਕਰਨ ਤੇ ਸਮਾਜਵਾਦ ਨੂੰ ਸਥਾਪਤ ਕਰਨ ਲਈ ਸੀਸ ਦੇਣਾ ਹੈ ਉਹ ਫਿਰ ਨਹੀਂ ਉੱਗੇਗਾ?

ਇਹ ਤੇ ਹੋਰ ਅਨੇਕਾਂ ਅਜਿਹੇ ਪ੍ਰਸ਼ਨ ਅੱਜ ਦੀ ਪੀੜ੍ਹੀ ਦੀ ਨਿਰਾਸ਼ਾ ਤੋਂ ਉਤਪੰਨ ਹੁੰਦੇ ਹਨ ਇਨ੍ਹਾਂ ਦਾ ਉੱਤਰ ਦੇਣਾ ਇਹ ਪੀੜ੍ਹੀ ਯੋਗ ਨਹੀਂ ਸਮਝਦੀ ਸ਼ਾਇਦ ਇਸ ਨੂੰ ਵੀ ਮੇਰੀ ਪੀੜ੍ਹੀ ਵਾਂਗ ਆਸ ਹੈ ਕਿ ਇਸ ਦਾ ਉੱਤਰ ਅਗਲੀ ਪੀੜ੍ਹੀ ਦੇਵੇਗੀ। ਮੇਰੀ ਪੀੜ੍ਹੀ ਨੇ ਉੱਤਰ ਦਿੱਤਾ ਸੀ ਕਿ ਜਿਸ ਨਾਲ ਇਹ ਨਵੀਂ ਪੀੜ੍ਹੀ ਸੰਤੁਸ਼ਟ ਨਹੀਂ ਹੈ। ਪਰ ਇਸ ਤੋਂ ਇਹ ਨਹੀਂ ਮੰਨ ਲੈਣਾ ਚਾਹੀਦਾ ਕਿ ਇਨ੍ਹਾਂ ਪ੍ਰਸ਼ਨਾਂ ਦਾ ਉੱਤਰ ਹੈ ਹੀ ਨਹੀਂ।

ਫਿਰ ਮੈਂ ਉਸੇ ਪੁਰਾਤਨਵਾਦੀ ਗਾਲਿਬ ਦੇ ਸ਼ਬਦਾਂ ਵਿਚੋਂ ਆਪਣੇ ਉਦੇਸ਼ ਦੇ ਅਨੁਕੂਲ ਅਰਥ ਕੱਢਦਾ ਹਾਂ:

ਜਿਹ ਕਿਆ ਫਰਜ਼ ਹੈ ਮਿਲੇ ਸਭ ਕੋ ਏਕ ਸਾ ਜਵਾਬ ?

ਆਓ ਤੋ ਹਮ ਭੀ ਸੈਰ ਕਰੇਂ ਕੋਹਿ-ਤੂਰ ਕੀ।

ਸੋ ਨਵੀਂ ਪੀੜ੍ਹੀ ਦੇ ਮੇਰੇ ਯੁਵਕ ਬਰਖੁਰਦਾਰੋ, ਬਹੁਤੇ ਸਿਆਣੇ ਨਾ ਬਣੋ, ਤੁਸੀਂ ਵੀ ਮੂਸਾ ਵਾਲੇ ਕੋਹਿ ਤੂਰ ਦੀ ਸੈਰ ਕਰੋ, ਤੁਹਾਨੂੰ ਮੂਸਾ ਨਾਲੋਂ ਚੰਗਾ ਉੱਤਰ ਮਿਲੇਗਾ।

ਪਰ ਮੈਂ ਗੁਰਭਜਨ ਦੀ ਪੀੜ੍ਹੀ ਦੀ ਕਿਰਤ ਕਰਮ ਤੋਂ ਕਿੰਨਾ ਵੀ ਅਸੰਤੁਸ਼ਟ ਹੋਵਾਂ ਮੈਨੂੰ ਇਹ ਸੁਹਣੇ ਲੱਗਦੇ ਹਨ। ਇਹ ਪਏ ਆਖਣ-

ਉਹ ਮੇਰਾ ਪਰਛਾਵਾਂ ਹੋਊ

ਤੇਰੇ ਘਰ ਦੇ ਬਾਹਰ ਖੜਾ

ਮੈਂ ਤਾਂ ਆਪਣੇ ਘਰ ਵੀ ਯਾਰਾ

ਕਈ ਦਿਨ ਹੋ ਗਏ ਵੜਿਆ ਨਹੀਂ

(ਭਰਮ)

ਮੈਨੂੰ ਇਨ੍ਹਾਂ ਦਾ ਪ੍ਰਛਾਵਾਂ ਇਨ੍ਹਾਂ ਦਾ ਵਜੂਦ ਹੀ ਪ੍ਰਤੀਤ ਹੁੰਦਾ ਹੈ।

ਰੁਜ਼ਗਾਰ ਦਾ ਫਿਕਰ ਇਸ ਪੀੜ੍ਹੀ ਨੂੰ ਏਨਾ ਚਿੰਬੜਿਆ ਹੋਇਆ ਹੈ ਕਿ ਇਨ੍ਹਾਂ ਦੀਆਂ ਅਣਖਾਂ ਦਾ ਨਾਗ ਇਨ੍ਹਾਂ ਨੂੰ ਕਿਸੇ ਸਪੇਰੇ ਦਾ ਕੀਲਿਆਂ ਹੋਇਆ ਭਾਸਦਾ ਹੈ। ਮਰਹੂਮ ਗਾਲਿਬ ਪਾਸ ਇਸ ਦਾ ਇਲਾਜ ਵੀ ਸੀ- ਗਮਿ-ਇਸ਼ਕ। ਕਾਸ਼, ਇਹ ਨਵੀਂ ਪੀੜ੍ਹੀ ਵੀ ਰੁਜ਼ਗਾਰ ਦੇ ਗਮ ਦੀ ਥਾਂ ਇਸ਼ਕ ਸਮਾਜਵਾਦ ਦੇ

ਪਿਆਰ ਦਾ ਗਮ ਸਹੇੜ ਸਕਦੇ।

ਅਲਬੱਤਾ! ਸੱਚ ਦੀ ਪਛਾਣ ਇਸ ਪੀੜੀ ਨੂੰ ਹੈ ਜਦੋਂ ਗੁਰਭਜਨ ਆਖਦਾ ਹੈ:

ਜੋ ਸੁਣਨੋਂ ਤੂੰ ਝਿਜਕੇ
ਉਹ ਵੀ ਸੱਚ ਵਰਗਾ ਹੈ
ਸੱਚ ਕੋਈ ਸਸਤਰ ਨਹੀਂ ਭਾਵੇਂ
ਪਰ ਇਹ ਵਾਰ ਕਰਨ ਦਾ
ਸਭ ਤੋਂ ਵਧੀਆ ਢੰਗ ਹੈ

(ਸੱਚ)

ਤਾਂ ਉਹ ਆਪਣੇ ਸਮੇਂ ਦਾ ਹਾਣੀ ਹੁੰਦਾ ਹੋਇਆ ਸਾਡੇ ਸਮੇਂ ਦਾ ਹਰ
ਇਨਕਲਾਬੀ ਯੁੱਗ ਦਾ ਹਾਣੀ ਬਣ ਜਾਂਦਾ ਹੈ। ਤੇ ਜਦੋਂ ਇਹ ਆਖਦਾ ਹੈ

ਜੇ ਤੈਨੂੰ ਸੱਚ ਨਹੀਂ ਲੱਗਦਾ
ਤਾਂ ਕਿਸੇ ਵੀ ਵਕਤ ਪਰਖ ਸਕਨੈਂ
ਕੋਈ ਡਰ ਨਾ ਦੇਵੀ ਮੌਤ ਤੋਂ ਛੋਟਾ
ਟਿਚਕਰ ਕਰਨਗੇ

(ਤਪੇ ਹੋਏ ਪੱਥਰ ਤੇ ਸੀਤ ਰਾਤ)

ਤਾਂ ਇਉਂ ਲੱਗਦਾ ਹੈ ਇਸ ਦਾ ਰੁਜ਼ਗਾਰ ਦਾ ਡਰ ਕੇਵਲ ਇਕ ਪੋਜ਼ ਹੈ,
ਦਿਖਾਵਾ ਹੈ। ਮੈਂ ਜਾਣਦਾ ਹਾਂ ਕਿ ਇਹ ਪੀੜੀ ਇਨ੍ਹਾਂ ਨਿਗੂਣੀਆਂ ਗੱਲਾਂ ਤੋਂ ਨਹੀਂ
ਡਰਦੀ ਪਰ ਸਾਡੇ ਸਧਾਰਨ ਵਿਵਹਾਰੀ, ਸੰਸਾਰੀ ਲੋਕਾਂ ਦੇ ਡਰ ਦਾ ਮਜ਼ਾਕ ਉਡਾ
ਰਹੀ ਹੁੰਦੀ ਹੈ।

ਗੁਰਭਜਨ ਨੇ ਗ਼ਜ਼ਲਾਂ ਤੇ ਵੀ ਹੱਥ ਅਜਮਾਇਆ ਹੈ। ਮੈਂ ਸਮਝਨਾਂ ਕਿ
ਗ਼ਜ਼ਲ ਇਸ ਪੀੜੀ ਦੀ ਇਕ ਹੋਰ ਕਮਜ਼ੋਰੀ ਹੈ। ਸਾਡੀ ਪੀੜੀ ਨੇ ਬੈਂਤ ਕੋਰੜੇ ਛੰਦ ਦੇ
ਨਾਲ ਗ਼ਜ਼ਲ ਨੂੰ ਵੀ ਆਪਣੇ ਸ਼ਿਲਪ ਖੇਤਰ ਵਿਚੋਂ ਬਾਹਰ ਹੀ ਰੱਖਿਆ ਸੀ- ਤੇ ਜੇ
ਕਿਤੇ ਇਹ ਸਾਡੀ ਕਵਿਤਾ ਦੇ ਖੇਤਰ ਵਿਚ ਆ ਗੀ ਆ ਵੜਦੀ ਸੀ ਤਾਂ ਲੁਕ ਛਿਪ
ਕੇ ਹੀ ਭਾਵੇਂ ਆ ਵੜੇ। ਗੁਰਭਜਨ ਦੇ ਇਸ ਸੰਗ੍ਰਹਿ ਵਿਚ ਵੀ ਇਕ ਗ਼ਜ਼ਲ ਏਸੇ
ਤਰ੍ਹਾਂ ਹੀ ਅਗਿਆਤਵੇਸ਼ ਵਿਚ ਆ ਵੜੀ ਹੈ ਤੇ ਇਨ੍ਹਾਂ ਹੋਰ ਗ਼ਜ਼ਲਾਂ ਨਾਲੋਂ ਸੁਹਣੀ ਹੈ
ਜਿਹੜੀਆਂ ਸੁਚੇਤ ਰੂਪ 'ਚ ਆਈਆਂ ਹਨ ਇਹ ਗ਼ਜ਼ਲ ਹੈ 'ਮੋਹ ਦਾ ਰਿਸ਼ਤਾ'।

ਬੜਾ ਚਿਰ ਜੀ ਲਿਆ ਮੈਂ ਪਿੰਡ ਦਿਆਂ ਰੁੱਖਾਂ ਤੋਂ ਡਰ ਡਰ ਕੇ
ਪਤਾ ਨਹੀਂ ਕਿੰਝ ਸਾਂ ਜਿੰਦਾ ਅਨੇਕਾਂ ਵਾਰ ਮਰ ਮਰ ਕੇ
ਇਹ ਮੇਰਾ ਸੀਸ ਐਵੇਂ ਦਰ-ਬਦਰ ਨਹੀਂ ਭਟਕਦਾ ਫਿਰਦਾ
ਇਹ ਝੁਕਿਆ ਜਦ ਵੀ ਝੁਕਿਆ ਸਿਰਫ ਝੁਕਿਆ ਤੇਰੇ ਘਰ ਕਰਕੇ

(ਗ਼ਜ਼ਲ)

ਦੁਬਿਧਾ ਦੁਚਿਤੀ ਇਸ ਪੀੜੀ ਦਾ ਰੋਗ ਹੀ ਤਾਂ ਹੈ ਤੇ ਇਸ ਰੋਗ ਨੂੰ ਇਹ ਆਪਣੀ ਦੌਲਤ ਸਮਝਦੀ ਹੈ। ਮੈਨੂੰ ਜਾਪਦਾ ਹੈ ਕਿ ਇਹ ਮੇਰੀ ਪੀੜੀ ਦੀ ਵੰਗਾਰ ਦੀ ਅਖਾਉਤੀ ਅਸਫਲਤਾ ਤੋਂ ਏਨਾ ਡਰੀ ਹੋਈ ਹੈ ਕਿ ਆਪਣੀ ਵੰਗਾਰ ਨੂੰ ਨਿਹੋਰੇ ਦਾ ਰੂਪ ਦੇਂਦੀ ਹੈ।

ਅੰਬਰ ਵਿਚ ਅੱਜ ਤੁਰ ਜਾਵਣ ਨੂੰ,
ਜੀਅ ਕਰਦਾ ਸੀ,
ਇਹ ਹੀ ਸੋਚ ਕੇ ਬੈਠ ਗਿਆ ਹਾਂ
ਖੰਭਾਂ ਤੋਂ ਬਿਨ ਕੀਕਣ ਅੰਬਰੀਂ ਪਹੁੰਚ ਸਕਾਂਗਾ ?
ਹੱਥਾਂ ਤੋਂ ਬਿਨ ਕੀਕਣ ਤਾਰੇ ਤੋੜ ਸਕਾਂਗਾ।

(ਦੋਚਿਤੀ 'ਚੋਂ ਲੰਘਦਿਆਂ)

ਮੇਰੀ ਪੀੜੀ ਨੂੰ ਵਿਸ਼ਵਾਸ ਸੀ ਕਿ ਉਹ ਅੰਬਰੀਂ ਪਹੁੰਚ ਸਕੇਗੀ, ਖੰਭਾਂ ਦੀ ਲੋੜ ਨਹੀਂ, ਹਵਾਈ ਜਹਾਜ਼ ਜੁ ਹਨ। ਅੰਗਰੇਜ਼ ਸਾਮਰਾਜ ਤੋਂ ਛੁਟਕਾਰਾ ਬਹੁਤੀ ਦੁਨੀਆਂ ਨੂੰ ਤਾਰੇ ਤੋੜਨ ਦੇ ਤੁਲ ਲੱਗਦਾ ਸੀ, ਤੇ ਅਸਾਂ ਉਹ ਤਾਰੇ ਤੋੜ ਲਏ।

ਸ਼ਾਇਦ ਇਹ ਪੀੜੀ ਸਮਝਦੀ ਹੈ ਕਿ ਹੋਰ ਤਾੜੇ ਤੋੜਨ ਨੂੰ ਰਹਿ ਹੀ ਨਹੀਂ ਗਏ। ਜਦੋਂ ਮੈਂ 1958 ਵਿਚ ਤਾਸ਼ਕੰਦ ਗਿਆ ਸਾਂ ਤਾਂ ਉਥੇ ਇਕ ਯੁਵਕ ਮਿਲਿਆ ਜਿਹੜਾ ਸਭ ਕੁਝ, ਰੁਜ਼ਗਾਰ ਮਿਲਣ ਉਪਰੰਤ ਵੀ ਉਦਾਸ ਰਹਿੰਦਾ ਸੀ। ਉਹ ਕਹਿੰਦਾ ਸੀ ਕਾਹਦਾ ਸੁਆਦ ਹੈ, ਹਰ ਚੀਜ਼ ਸਰਕਾਰ ਤੇ ਸਮਾਜ ਵਿਚੋਂ ਸਹਿਜੇ ਹੀ ਪ੍ਰਾਪਤ ਹੋ ਗਈ ਹੈ, ਕਿਸੇ ਚੀਜ਼ ਲਈ ਸੰਘਰਸ਼ ਕਰਨ ਲਈ ਨਹੀਂ ਰਹਿ ਗਿਆ। ਇਸ ਨਵੀਂ ਪੀੜੀ ਨੂੰ ਸਾਡੀ ਪੀੜੀ ਦੀ ਪ੍ਰਾਪਤੀ ਵੀ ਇਸੇ ਤਰ੍ਹਾਂ ਬੇਸੁਆਦੀ ਲੱਗਦੀ ਹੈ।

ਮੇਰੀ ਇਸ ਪੀੜੀ ਨੂੰ ਇਹ ਹੀ ਫਰਮਾਇਸ਼ ਹੈ ਕਿ ਜੀਵਨ ਤੇ ਸਮਾਜ ਨੂੰ ਏਨਾ ਬੇਸੁਆਦੀ ਨਾ ਸਮਝੋ। ਇਸਦੇ ਇਸ਼ਕਾਂ ਮੁਸ਼ਕਾਂ ਵਿਚ ਲਿਪਟੇ ਰਹੋ, ਜਲ ਵਿਚਲੀ ਮੁਰਗਾਬੀ ਨਾ ਬਣੋ।

ਦਾਖਾ (ਲੁਧਿਆਣਾ)
29 ਜੁਲਾਈ 1978

ਸੰਤ ਸਿੰਘ ਸੇਖੋਂ
ਪ੍ਰੋਫੈਸਰ ਈਮੈਰੀਟਸ
ਪੰਜਾਬੀ ਖੇਤੀਬਾੜੀ ਯੂਨੀਵਰਸਿਟੀ
ਲੁਧਿਆਣਾ

ਸ਼ੀਸ਼ਾ ਝੂਠ ਬੋਲਦਾ ਹੈ

ਮੇਰੇ ਸਿਰ ਤੇ ਇਹ ਕਿੱਦਾਂ ਦੀ ਸ਼ਾਮ ਢਲੀ ਹੈ
ਆਸਾਂ ਵਾਲੇ ਸਾਰੇ ਪੰਛੀ
ਬਿਨਾ ਚੋਗਿਉਂ ਮੁੜ ਆਏ ਨੇ

ਬਿਨ ਰੁਜ਼ਗਾਰ ਦਫ਼ਤਰੋਂ ਮੁੜ ਗਏ ਕਾਰਡ ਵਾਂਗੂੰ
ਵਿੱਥਾਂ ਵਿਰਲਾਂ ਦੇ ਵਿਚ
ਆ ਕੇ ਉਲਝ ਗਏ ਨੇ

ਮੇਰੇ ਸਿਰ ਤੇ ਇਹ ਕਿੱਦਾਂ ਦੀ ਸ਼ਾਮ ਢਲੀ ਹੈ
ਮਹਿਬੂਬਾ ਦਾ ਪੱਤਰ ਬਲਦੇ ਅੱਖਰਾਂ ਵਾਲਾ
ਘਰ ਦਾ ਪਰਛਾਵਾਂ ਪੈਂਦੇ ਹੀ
ਇਕ ਦਮ ਅੱਗ ਤੋਂ ਰਾਖ ਬਣ ਗਿਆ
ਮੇਰੇ ਮੱਥੇ ਟਹਿਕਣ ਦੀ ਥਾਂ
ਦਾਗ਼ ਬਣ ਗਿਆ

ਇਹ ਕਿੱਦਾਂ ਦੀ ਸ਼ਾਮ ਕਿ ਸੁਪਨੇ ਮਾਤਮੀਆਂ ਦੇ ਵਾਂਗ
ਬਰੂਹਾਂ ਮੱਲ ਬੈਠੇ ਨੇ
ਕਾਲੇ ਸਿਆਹ ਚਿਹਰੇ ਲਟਕਾਈ
ਵਾਲ ਖਿੰਡਾਈ
ਕਿਸਦਾ ਪ੍ਰੇਤ ਡਰਾਵੇ ਦੇ ਦੇ ਘੂਰ ਰਿਹਾ ਹੈ

ਸ਼ਾਮ ਕਿਹੀ ਹੈ ?
ਵੱਸਦਾ ਸ਼ਹਿਰ ਪਰਾਇਆ ਵਾਂਗੂੰ ਜਾਪ ਰਿਹਾ ਹੈ
ਸੜਕਾਂ ਨਾਗਣੀਆਂ ਦੇ ਵਾਂਗੂੰ
ਦੋ-ਮੂੰਹਾਂ ਤੋਂ ਡੱਸ ਰਹੀਆਂ ਨੇ
ਕਿਸ ਪਾਸੇ ਵੱਲ ਜਾਵੇਂਗਾ ?
ਕਹਿ ਹੱਸ ਰਹੀਆਂ ਨੇ

ਸ਼ਾਮ ਢਲੀ ਹੈ
ਘਰ ਵੱਲ ਪਰਤ ਰਹੇ ਨੇ ਲੋਕੀ
ਮੋਢਿਆਂ ਉੱਤੇ ਧੌਣ ਟਿਕਾਈ

ਕਿਹੜੇ ਨੇ ਇਹ ਬਾਹਾਂ ਵਾਲੇ ਟੁੰਡੇ ਲੋਕੀ ?
ਰੋਜ਼ ਸਵੇਰੇ
ਆਪਣੇ ਪਰਛਾਵੇਂ ਦੇ ਪਿੱਛੇ ਲੱਗ ਤੁਰਦੇ ਨੇ
ਸ਼ਾਮ ਢਲਦਿਆਂ
ਆਪਣੇ ਪਰਛਾਵੇਂ ਤੋਂ ਡਰ ਕੇ
ਅੱਗੇ ਅੱਗੇ ਨੱਸ ਤੁਰਦੇ ਨੇ
ਪਤਾ ਨਹੀਂ ਕਿਓਂ ?
ਨਿੱਤ ਦਾ ਇਹ ਬੈਠਾ ਜਿਹਾ ਜੀਵਨ
ਡਾਇਰੀ ਦੇ ਮੱਥੇ ਤੇ ਮੜ੍ਹ ਕੇ
ਮਾਣ ਜਹੇ ਨਾਲ
ਹਿੱਕਾਂ ਕੱਢ ਕੇ ਫਿਰ ਤੁਰਦੇ ਨੇ

ਮੇਰੇ ਸਿਰ ਤੇ ਇਹ ਕਿੱਦਾਂ ਦੀ ਸ਼ਾਮ ਢਲੀ ਹੈ
ਆਪਣੇ ਅੰਦਰ
ਝਾਤੀ ਪਾਉਣੋਂ ਡਰ ਲੱਗਦਾ ਹੈ।
ਕਿੰਜ ਦਾ ਕੋੜ੍ਹ ਜੋ ਮੇਰੇ ਹੱਡੀਂ ਰਚ ਚੁੱਕਾ ਹੈ
ਨਹੀਂ! ਨਹੀਂ! ਇਹ ਕੋੜ੍ਹ ਮੇਰਾ ਆਪਣਾ ਤਾਂ ਨਹੀਂ ਹੈ
ਮੈਂ ਜਿਸ ਤਪਦਿਕ ਮਾਰੀ ਕੌਮ ਦਾ ਵਾਰਿਸ ਬਣਿਆ
ਉਸਦੇ ਹੱਡੀਂ ਕੋੜ੍ਹ ਕਈ ਸਦੀਆਂ ਦਾ ਤੁਰਿਆ
ਗੰਦੇ ਨਾਵਲ
ਬਲਿਊ ਫਿਲਮਾਂ ਤੱਕਦਾ ਬਾਬਲ
ਕਿਸੇ ਬੇਟੇ ਤੋਂ ਚੰਗੇ ਚਾਲ-ਚਲਣ ਦੀਆਂ ਯਾਰੋ ਰੀਝਾਂ ਰੱਖਦੇ

ਸ਼ਾਮ ਢਲੀ ਹੈ!
ਮੇਰੇ ਮਿੱਤਰਾਂ ਦੀ ਮਹਿਫਲ ਅੱਜ ਫੇਰ ਜੁੜੀ ਹੈ

ਆਪੋ ਆਪਣੇ ਰੰਗਲੇ ਬਚਪਨ ਦਾ ਚਰਚਾ ਹੈ
 ਮੈਨੂੰ ਆਪਣੇ ਬਚਪਨ ਤੋਂ ਅੱਜ ਤੀਕ ਦਾ ਹਰ ਪਲ
 ਅੱਖ ਵਿਚ ਪਏ ਕਸੀਰਾਂ ਵਾਂਗੂੰ ਤੰਗ ਕਰਦਾ ਹੈ
 ਮੈਨੂੰ ਕੁਝ ਵੀ ਰੰਗ ਬਰੰਗਾ ਚੇਤਾ ਨਹੀਂ ਹੈ
 ਮੇਰੀਆਂ ਅੱਖਾਂ ਸਾਹਵੇਂ ਬਾਪੂ ਹੁੰਘ ਰਿਹਾ ਹੈ
 ਮੇਰੀਆਂ ਅੱਖਾਂ ਸਾਹਵੇਂ ਮਾਂ ਬੀਮਾਰ ਦਾ ਗਮ ਹੈ

ਆਉਂਦੀ ਰਾਤ ਦਾ ਫ਼ਿਕਰ
 ਤੇ ਅਗਲੇ ਡੰਗ ਦਾ ਝੋਰਾ
 ਰਹਿ ਰਹਿ ਕੇ ਡੰਗ ਮਾਰ ਰਿਹਾ ਹੈ

ਜੇ ਕੋਈ ਪੁੱਛੇ ਮੈਂ ਸਾਰਾ ਦਿਨ ਕੀਹ ਕਰਦਾ ਹਾਂ
 ਚੁੱਪ ਕਰਕੇ ਫੱਟ ਕਹਿ ਦੇਂਦਾ ਹਾਂ
 ਥਲ ਵਿਚੋਂ ਮੱਛੀਆਂ ਫੜਦਾ ਹਾਂ

ਕਿੰਜ ਦੀ ਹੈ ਇਹ ਸ਼ਾਮ
 ਕਿ ਸ਼ੀਸ਼ਾ ਝੂਠ ਬੋਲ ਕੇ ਹੱਸ ਰਿਹਾ ਹੈ
 ਮੇਰਾ ਖੱਖਰੀ ਚਿਹਰਾ
 ਚੰਦਰਾ ਅਜੇ ਸਬੂਤਾ ਦੱਸ ਰਿਹਾ ਹੈ

ਮੈਨੂੰ ਮੇਰਾ ਮਨ ਪੁੱਛਦਾ ਹੈ
 ਤੇਰੇ ਸ਼ਬਦ-ਕੋਸ਼ ਵਿਚ
 ਖਰੂਵੇ ਅੱਖਰਾਂ ਦੀ ਭਰਮਾਰ ਕਿਉਂ ਹੈ
 ਕਈ ਜਨਮਾਂ ਦੀ ਪੀੜ ਭਟਕਣਾ
 ਤੇਰੇ ਪੱਲੇ ਆਮ ਕਿਉਂ ਹੈ ?
 ਆਪਣੇ ਹੀ ਬੋਲਾਂ ਤੇ ਤੇਰਾ ਕਬਜ਼ਾ ਨਹੀਂ ਹੈ
 ਤੂੰ ਕਿਉਂ ਐਵੇਂ ਬੋਲ ਵਿਹੁਣਾ ਭਟਕ ਰਿਹਾ ਏਂ

ਕਿਉਂ ਆਪਣੇ ਪਰਛਾਵਿਉਂ ਡਰ ਕੇ
ਔਧ ਵਿਚਕਾਰੇ ਲਟਕ ਰਿਹਾ ਏਂ
ਕਿਉਂ ਚਿੜੀਆਂ ਦੇ ਵਾਂਗੂੰ
ਆਪਣੇ ਅਕਸ ਤੇ ਨੂੰਗੇ ਮਾਰ ਰਿਹਾ ਏਂ ?
ਤੇਰਾ ਏਦਾਂ ਸ਼ੰਨ ਬੈਠੇ ਬਿਲਕੁਲ ਨਹੀਂ ਸਰਨਾ

ਆਪਣੇ ਈ ਕੋੜਾਂ ਤੋਂ ਡਰਕੇ
ਤੂੰ ਕਿੰਨਾ ਚਿਰ ਅਟਕ ਲਵੇਂਗਾ ?
ਇਹ ਬੇਚੈਨੀ ਉਮਰਾ ਭਰਦੀ
ਤੂੰ ਕਿੰਨਾ ਚਿਰ ਭਟਕ ਲਵੇਂਗਾ ?
ਅਜੇ ਤਾਂ ਗਲ ਵਿਚ ਰੱਸਾ ਪਾਇਆ
ਤੂੰ ਕਿੰਨਾ ਚਿਰ ਲਟਕ ਲਵੇਂਗਾ ?

•

ਆਪਣੇ ਖਿਲਾਫ਼

ਦਿਲ ਦਾ ਰਾਂਝਣ ਬਹੁਤ ਨਿਚੋਲਾ
ਜ਼ਿਦ ਕਰਦਾ ਹੈ
ਘੜੀ ਮੁੜੀ ਕੋਈ ਸਿੜੀ-ਸਿਆਪਾ
ਵਿੱਢ ਬਹਿੰਦਾ ਹੈ

ਪਤਾ ਨਹੀਂ ਕਿਸਦਾ ਪਰਛਾਵਾਂ
ਸੋਚ ਉਹਦੀ ਤੇ ਆ ਚੜ੍ਹਿਆ ਹੈ
ਗੈਰਾਂ ਦੀ ਮਹਿਫ਼ਲ ਵਿਚ ਜਾਣੋਂ
ਝਕਦਾ ਨਹੀਂ ਹੈ

ਸੱਚ ਵਰਗੇ ਨੰਗੇਜ਼ ਦਾ ਹੈ ਪ੍ਰਦਰਸ਼ਨ ਕਰਦਾ
ਭੀੜਾਂ ਦੇ ਵਿਚ
ਗਿੱਠ ਗਿੱਠ ਲੰਮੇ ਨਾਅਰੇ ਲਾਉਂਦਾ
ਸਾਹੋ ਸਾਹੀ
ਵਾਂਗ ਕਿਸੇ ਹਲਕਾਏ ਕੁੱਤੇ ਹਫ਼ਿਆ ਰਹਿੰਦਾ

ਰੋਜ਼ ਦਿਹਾੜੀ ਮੇਰੇ ਕੰਨ ਵਿਚ
ਬਾਤ ਨਵੀਂ ਕੋਈ ਪਾ ਦੇਂਦਾ ਹੈ
ਕਿਉਂ ਮਾਂ ਦੇ ਹੀ ਲਾਡ-ਲਡਿੱਕੇ
ਆਪਣੀ ਮਾਂ ਦਾ ਸੂਹਾ ਸਾਲੂ
ਆਪਣੇ ਹੱਥੀ ਪਾੜ ਰਹੇ ਨੇ
ਕੈਂਹ ਦੀ ਥਾਲੀ ਜੇਡੇ ਚੰਦ 'ਤੇ
ਕਿੱਦਾਂ ਜਾ ਕੇ ਚੋਰ ਉੱਚਕੇ
ਆਪਣੀ ਪੈੜ ਛਪਾ ਆਉਂਦੇ ਨੇ

ਜਦੋਂ ਕਿਤਾਬਾਂ ਦੇ ਵਿਚ ਕਿਧਰੇ
ਆਪਣੇ ਨੇਤਾ ਦੀ ਇਕ ਰਚਨਾ
'ਅੰਤਿਮ ਇੱਛਾ' ਨੂੰ ਪੜ੍ਹਦਾ ਹੈ

ਬਿਨਾ ਝਿਜਕ ਤੋਂ ਵਾਂਗ ਜੁਆਕਾਂ
ਏਦਾਂ ਹੀ ਕੁਝ ਬਕਦਾ ਰਹਿੰਦੇ

ਇਕ ਸੀ ਸਾਡੇ ਦੇਸ਼ ਦਾ ਰਾਜਾ
ਭੋਲਾ ਭਾਲਾ ਬੀਬਾ ਰਾਣਾ
ਰੁੜ ਪੁੜ ਜਾਣਾ ਬੜਾ ਸਿਆਣਾ
ਮਰਨੋਂ ਪਹਿਲਾਂ 'ਅੰਤਿਮ ਇੱਛਾ'
ਵਰਗਾ ਹੀ ਕੁਝ
ਏਦਾਂ ਲਿਖ ਕੇ ਰੱਖ ਗਿਆ ਸੀ
ਮੇਰੇ ਮਰਨੋਂ ਬਾਅਦ ਪਿਆਰੇ
ਮੇਰੀ ਰਾਖ ਜਹਾਜ਼ੀ ਲੱਦ ਕੇ
ਲੋਕਾਂ ਦਿਆਂ ਸਿਰਾਂ ਵਿਚ ਪਾਉਣਾ।
ਮੇਰਾ ਤੇ ਲੋਕਾਂ ਦਾ ਰਿਸ਼ਤਾ ਬਹੁ ਗੂੜ੍ਹਾ ਹੈ
ਮੈਂ ਲੋਕਾਂ ਦੇ ਬਾਝੋਂ ਇਕ ਪਲ ਰਹਿ ਨਹੀਂ ਸਕਣਾ

ਪਤਾ ਨਹੀਂ ਕਿਉਂ? ਹਰ ਵੇਲੇ ਵੀ
ਪੋਲ ਉਘਾੜਨ ਦੇ ਵੱਲ
ਚੰਦਰਾ ਰੁੱਝਿਆ ਰਹਿੰਦੇ
ਨਵੀਆਂ ਨਵੀਆਂ ਬਣਤ-ਬਣਾਉਤਾਂ ਘੜਦਾ ਰਹਿੰਦੇ
ਪਰ ਮੈਂ ਕਹਿਨਾਂ- ਗੱਲ ਤਾਂ ਸਾਰੀ ਹੀ ਮਨ ਦੀ ਹੈ
ਮਨ ਤੋਂ ਬਾਅਦ ਹੀ ਜਨ ਦੀ ਕੋਈ ਗੱਲ ਸੁੱਝਦੀ ਹੈ
ਪੇਟ ਨਾ ਰੋਟੀ
ਹਰ ਗੱਲ ਖੋਟੀ
ਹੀ ਲੱਗਦੀ ਹੈ

ਮਨ ਚੰਦਰੇ ਨੂੰ ਕਿਹੜਾ ਆਖੇ
ਤੇਰੇ ਪਿੱਛੇ ਤੁਰ ਕੇ ਮੈਂ ਭੁੱਖਾ ਨਹੀਂ ਮਰਨਾ
ਤੇਰੇ ਪਿੱਛੇ ਲੱਗ ਕੇ ਮੈਂ ਭੜ੍ਹਆ ਨਹੀਂ ਬਣਨਾ

ਮੇਰਾ ਤਾਂ ਸੰਗਰਾਮਾਂ ਵਿਚ ਵਿਸ਼ਵਾਸ ਨਹੀਂ ਹੈ
ਮੈਂ ਕਿਓਂ ਐਵੇਂ ਜਜ਼ਬਾਤੀ ਹੋ
ਤੁਰਦੇ ਟੁੱਕਰ ਨੂੰ ਲੱਤਾਂ ਮਾਰਾਂ
ਤੇਰੇ ਵਰਗਾ ਤਾਂ ਓਦੋਂ ਪਹਿਚਾਣ ਨਹੀਂ ਕੱਢਦਾ
ਜਦੋਂ ਜੇਬ ਵਿਚ
ਖਾਲੀ ਹੱਥ ਬਿਨ ਕੁਝ ਨਹੀਂ ਹੁੰਦਾ

ਹੁਣ ਤਾਂ ਆਪਣਾ ਕੰਮ ਵਧੀਆ ਹੈ
ਹਰੀ ਕ੍ਰਾਂਤੀ ਤੇ ਕੋਈ ਕਵਿਤਾ ਲਿਖ ਛੱਡਦਾ ਹਾਂ
ਦੁੱਧ ਦੀਆਂ ਨਦੀਆਂ ਦੇ ਕਿੱਸੇ
ਬੜੀ ਐਸ਼ ਹੈ

ਉੱਚੇ ਮਹਿਲ-ਮੁਨਾਰੀਂ ਵੱਸਦੀ
ਰਾਣੀ ਬਾਬਤ ਉਹ ਕਹਿੰਦਾ ਹੈ
ਮੈਂ ਨਹੀਂ ਉਸ ਚੰਦਰੀ ਦੀ ਪਰਜਾ
ਜਿਸਨੂੰ ਮੇਰਾ ਫ਼ਿਕਰ ਨਹੀਂ ਹੈ।
ਜਿਸ ਮਹਿਫ਼ਲ ਵਿਚ ਉਹ ਰਹਿੰਦੀ ਹੈ
ਉਸ ਵਿਚ ਮੇਰਾ ਜ਼ਿਕਰ ਨਹੀਂ ਹੈ

ਪਰ ਮਨ ਨੂੰ ਕਿਹੜਾ ਸਮਝਾਵੇ
ਤੂੰ ਤਾਂ ਬੱਸ ਰੋਂਦੇ ਹੀ ਰਹਿਣੈ
ਤੇਰੇ ਲਈ ਹੁਣ ਵੈਦ-ਮਾਂਦਰੀ ਕਿੱਥੋਂ ਆਵੇ
ਜਿਹੜਾ ਤੇਰੇ ਰੋਣੇ ਕੀਲੇ
ਜਿਹੜਾ ਤੇਰੇ ਕੋੜ੍ਹ ਮਿਟਾਵੇ
ਪਰ ਚੰਦਰਾ ਮਨ ਸੁਣਦਾ ਨਹੀਂ ਹੈ
ਬਹੁਤ ਨਿਚੱਲਾ ਜ਼ਿਦ ਕਰਦਾ ਹੈ
ਘੜੀ ਮੁੜੀ ਕੋਈ ਸਿੜੀ ਸਿਆਪਾ
ਵਿੱਢ ਬਹਿੰਦਾ ਹੈ।

•

ਤੇਈ ਮਾਰਚ

ਸਹੀਦ ਭਗਤ ਸਿੰਘ, ਰਾਜਗੁਰੂ ਤੇ ਸੁਖਦੇਵ ਦੇ ਨਾਂ

ਕੇਹੀ ਉਹ ਸੋਗੀ ਸ਼ਾਮ ਸੀ
ਜਦ ਤੁਰ ਲਾਹੌਰੋਂ ਜੇਲ੍ਹ 'ਚੋਂ
ਅੱਗ ਵਾਂਗ ਮੱਚਦੀ ਲਾਟ ਜਹੀ
ਸਤਿਲੁਜ 'ਚ ਆ ਕੇ ਬੁੱਝ ਗਈ

ਸੋਗੀ ਨਾ ਕਹਿਣ ਫੱਬਦਾ
ਕੇਹੀ ਉਹ ਸੂਹੀ ਸ਼ਾਮ ਸੀ
ਜਦ ਦੂਰ
ਦਿਸਹੱਦੇ ਤੋਂ ਲਾਲੀ ਪੱਸਰੀ
ਬੁੰਬਲ ਇਹ ਸਾਵੇ ਕਾਨਿਆਂ ਦੇ
ਲਾਲ ਸੂਹੇ ਕਰ ਗਈ
ਤੇ
ਉਸ ਲਾਟ ਦੇ ਪਿੱਛੇ
ਅਨੇਕਾਂ ਲੋਕ ਸੀ
ਜੋ ਕੂਕਦੇ ਸੀ ਬਾਰ ਬਾਰ
ਬੁੰਬਲ ਇਹ ਸਾਵੇ ਕਾਨਿਆਂ ਦੇ
ਚੁੱਪ ਨਹੀਂ ਰਹਿਣੇ

ਇਹ ਸਾਵੇ ਕਾਨਿਆਂ 'ਚੋਂ ਅੱਗ ਮੱਚੇਗੀ
ਤੇ ਸਾਵੇ ਕਾਨਿਆਂ ਦੀ ਅੱਗ
ਬਦਲੇਗੀ ਨੁਹਾਰ ਕੌਮਾਂ ਦੀ
ਤੇ ਸੋਗੀ ਸ਼ਾਮ ਦੇ ਫਿਰ ਅਰਥ
ਮੁੱਢੋਂ ਬਦਲ ਜਾਵਣਗੇ।

•

ਬਨਾਮ ਸਭਿਅਤਾ

ਉਂਝ ਗੱਲ ਕਿੰਨੀ ਕੁ ਪੁਰਾਣੀ ਹੋ ਸਕਦੀ ਏ ਭਲਾ
ਉਦੋਂ ਤਾਂ ਅਜੇ ਸੜਕਾਂ ਤੇ ਰਿੜਦੇ ਸਾਂ
ਤੁਰਨ ਦੀ ਹੋਸ਼ ਕਿਸ ਨੂੰ ਸੀ
ਨਾ ਚੌਂਕ 'ਚ ਖਲੋਤਾ ਸੀ
ਕੋਈ ਬਾ-ਵਰਦੀ ਸਿਪਾਹੀ
ਨਾ ਇਸ਼ਾਰਿਆਂ ਤੇ ਨਚਾਉਂਦਾ ਕੋਈ ਹਾਕਮ
ਕੀਹ ਕਪਟ ਸੀ ਤੇ ਕੀਹ ਨਿਰਛਲਤਾ
ਕਿਸਨੂੰ ਪਰਖ ਸੀ ਗੱਲ ਦੀ

ਜਦ ਰਿੜਦੇ ਪਹੇ ਵਿਚਕਾਰ ਰਿੜਦੇ
ਕਦੇ ਹਾਦਸੇ ਵਿਚ ਨਾ ਮਰਦੇ
ਨਾ ਸਮੱਸਿਆ ਸੀ ਕੋਈ
ਹੱਲ ਸੋਚਣ ਦੀ ਲੋੜ ਹੀ ਕੀ ਸੀ

ਉਦੋਂ ਨਾ ਈਸਵੀ ਸੰਮਤ ਤੇ ਨਾ ਹਿਜਰੀ ਤੁਰੇ ਸਨ
ਦਰਾਵੜ ਤੇ ਆਰੀਆ ਵੀ ਮਗਰੋਂ ਦੀ ਗੱਲ ਹੈ

ਇਹ ਬਹੁਤ ਮਗਰੋਂ ਦੀ ਗੱਲ ਹੈ
ਕਿ ਸੜਕਾਂ ਭੀੜ ਵਿਚ ਭੁੱਬੀਆਂ
ਤੇ ਉਮਰਾਂ ਸੜਕ ਤੇ ਦੁਰਘਟਨਾ 'ਚ ਮਰੀਆਂ

ਦਿਨੇ ਵੀ ਰਾਤ ਵੀ
ਬੱਸ ਸਹਿਮ
ਬਾ-ਵਰਦੀ ਸਿਪਾਹੀ ਦੇ ਇਸ਼ਾਰੇ ਤੇ ਨੱਚਦਾ ਹਾਂ ਮੈਂ
ਇਹ ਸਭ ਮਗਰੋਂ ਦੀ ਗੱਲ ਹੈ।

•

ਲਾਰਿਆਂ ਦੀ ਘੁੱਗੀ

ਉਹ ਖੁਦ ਵੀ ਮੰਨਦਾ ਹੈ
ਖੂਹ 'ਚ ਵੱਸਦਾ ਮਿੱਤਰਾਂ ਦੀ
ਆਪਣੀ ਸੰਗਤ ਹੈ ਯਾਰ
ਨਾ ਡੱਢੂਆਂ ਨੂੰ ਭੇਤ ਤੇ ਨਾ ਪਾਣੀਆਂ ਨੂੰ ਸਾਰ
ਕਿ ਟਿੰਡਾਂ ਪ੍ਰਸ਼ਨ ਚਿੰਨ੍ਹ ਹੀ ਹੁੰਦੀਆਂ ਨੇ

ਟਿਕਟਿਕੀ ਆਵਾਜ਼ ਦੀ ਬੁੱਢੀ ਰਵਾਇਤ
ਕੀ ਜਾਣੇ ਖਾਮੋਸ਼ੀ ਕੀ ਅਰਥ ਦੇਂਦੀ
ਧੁੱਪ ਚੜ੍ਹਨ ਤੋਂ ਸੂਰਜ ਅਸਤਣ ਤੀਕ
'ਨਿਤ-ਨੇਮ' ਵਰਗੀ ਮਿੱਠੀ ਹਕੀਕਤ

ਅਮਨ ਦੀ ਘੁੱਗੀ ਕਰੂਪੀ
ਲਾਰਿਆਂ ਦੀ ਉਮਰ ਜੀਂਦੀ
ਨਾਹਰਿਆਂ ਤੋਂ ਬਹੁਤ ਡਰਦੀ
ਰੱਥ ਤੇ ਚੜ੍ਹਿਆ ਹੈ ਰਾਜਾ ਬੁੱਧ ਨਾਇਕ
ਕੌਣ ਸੱਚਾ ਕੌਣ ਝੂਠਾ, ਵਕਤ ਹੀ ਦੱਸੇਗਾ ਤਾਲ
ਖੂਹ ਦੀ ਗੁੰਮਨਾਮੀ 'ਚ ਲੱਥੇ ਸ਼ਾਂਤ ਸੂਰਤ
ਧੁੱਪ ਦੇ ਮਹਿਕਣ ਦੀ ਆਪਣੀ ਰੁੱਤ ਹੁੰਦੀ

ਧੁੱਪ ਜੋ ਸੂਹੀ ਸੁਨਹਿਰੀ
ਅਰਥ ਬੁੱਢੀ
ਧੁੱਪ ਜੋ ਨੰਗੀ ਹੀ ਘੁੰਮੇ
ਧੁੱਪ ਦੀ ਖੱਦੀ ਤੜਾਗੀ ਖਿਸਕ ਚੁੱਕੀ

ਹੱਥ ਵਿਚ ਸੁਪਨੇ ਬਲੌਰੀ
ਦੇਵ-ਦੱਤ ਨੇ ਤੋੜ ਦੇਣੇ
ਗੌਤਮਾ! ਪਹਿਲਾਂ ਸੁਣੀ ਤੂੰ
ਘੁੱਗੀਆਂ ਕਾਵਾਂ ਦੀ ਕਾਹਦੀ ਸਾਂਝ ਹੁੰਦੀ
ਇੱਜ਼ਤਾਂ ਸੰਗ ਪਰਤਣਾ ਹੀ ਬਹੁਤ ਚੰਗਾ।

•

ਕੁਝ ਚਿਰ ਪਹਿਲਾਂ

ਬੀਤੇ ਸਾਲੀਂ

ਜਦੋਂ ਕਦੀ ਵੀ ਮਿਲਦੇ ਰਹੇ ਆਂ

ਅਸਲ ਨਕਲ ਦੀ ਗੱਲ ਚਲਦੀ ਸੀ

ਦੋਵੇਂ ਹੀ ਸ਼ੱਕਾਂ ਵਿਚ ਫਾਥੇ

ਮਿਲਣ ਤੀਕ ਸੀਮਤ ਸਾਂ ਰਹਿੰਦੇ

ਬਹਿਸ ਮੁਬਾਹਸਾ ਜਦ ਚੱਲਦਾ ਸੀ

‘ਤਪਦਾ ਮੌਸਮ ਠਰ ਜਾਵੇਗਾ ?

ਲੱਗੀ ਰਾਹ ਵਿਚ ਟੁੱਟ ਜਾਵੇਗੀ ?

ਕਦੇ ਨਾ ਮੰਨਦੇ।

ਸਮਾਂ ਗਰਾਰੀ ਫਿਰ ਚੁਕੀ ਹੁਣ

ਰਾਤ ਬਚੀ ਓਨੀ ਹੀ ਬਾਕੀ

ਸੂਰਜ ਪਾਸਾ ਪਲਟ ਲਿਆ ਹੈ

ਚੰਦਰਮਾ ਦੀ ਲੋਅ ਹੁਣ ਸਾਨੂੰ

ਫਿੱਕੀ ਜਹੀ ਤੇ ਬੇ-ਰਸ ਜਾਪੇ

ਪਰ

ਉਹ ਯੁਗ ਕਿੰਨੀ ਦੂਰ ਗਿਆ ਹੈ

ਕਿਹੜਾ ਨਾਪੇ ?

ਵਕਤ ਦਾ ਪਹੀਆ ਘੁੰਮ ਚੁੱਕਾ ਹੈ

ਸਫਰ ਪਿਆ ਓਨਾ ਹੀ ਬਾਕੀ

•

ਤਪੇ ਹੋਏ ਪੱਥਰ ਤੇ ਸੀਤ ਰਾਤ

ਯੁਗ ਉਹੀ ਹੈ
ਜਿਹਦੇ ਵਿਚ ਤੂੰ ਤੇ ਅਸੀਂ ਵਿਚਰ ਰਹੇ ਆਂ
ਕਿਸੇ ਪੁਰਾਤਨ ਜਹੇ ਯੁਗ ਦੀ ਬਾਤ ਪਾਵਾਂ
ਵਾਜਬ ਨਹੀਂ ਹੈ
ਅਸੀਂ ਵੀ ਤੇਰੇ ਵਾਲੇ ਰਸਤਿਉਂ ਗੁਜ਼ਰੇ ਸਾਂ
ਨਕਸ਼ ਜੋ ਸਾਨੂੰ ਲੱਭੇ
ਜ਼ਰੂਰੀ ਨਹੀਂ ਤੇਰੇ ਵੀ ਵਾਕਿਫ਼ ਹੋਣ

ਤੂੰ ਸੋਚਦਾ ਹੋਣੈਂ
ਸੜਕ ਵਿਚ ਗੱਡਿਆ ਮਜ਼ਬੂਰ ਪੱਥਰ
ਸੁੰਨ ਹੋ ਜਾਂਦਾ ਹੋਵੇਗਾ ਰਾਤ ਨੂੰ
ਇੰਜ ਨਹੀਂ! ਉਹ ਤਾਂ ਸਰਦ ਰਾਤਾਂ ਨੂੰ
ਮਰਦਾਂ ਦੀ ਪੈੜ ਵੇਖਦਾ ਹੈ।
ਤੇ ਰਾਤ ਦੀ ਮਹਾਂ ਸੁੰਨਤਾਈ 'ਚ ਬੈਠਾ ਜਾਣਦਾ ਹੈ
ਕੌਣ ਜਗਦਾ, ਕੌਣ ਤਪਦਾ ਕੌਣ ਹੈ ਠਰਦਾ

ਤੂੰ ਜੋ ਦਰਿਆ ਤੋਂ ਅਤ੍ਰਿਪਤ ਹੀ
ਘਰ ਨੂੰ ਪਰਤ ਆਇਆ
ਤੂੰ ਕਿੰਜ ਦੱਸ ਸਕਨੈਂ
ਛੁੱਟਪਾਥਾਂ ਤੇ ਰੋੜ ਕਿਉਂ ਨਹੀਂ ਚੁਭਦੇ
ਹਾਂ! ਗਦੇਲਿਆਂ 'ਚੋਂ ਵੜੇਵੇਂ ਭਾਲ ਸਕਨੈਂ

ਮੈਂ ਬੁਰਾ ਹਾਂ ਜਾਂ ਚੰਗਾ
ਜੋ ਕੁਝ ਵੀ ਹਾਂ
ਤੇਰੇ ਸਾਹਮਣੇ ਹਾਂ
ਜੰਗਲ ਦਾ ਰਾਜਾ ਸ਼ੇਰ ਹੋਵੇ

ਜਾਂ ਰੰਗਿਆ ਗਿੱਦੜ
ਕੀ ਫਰਕ ਪੈਂਦਾ

ਕੰਦਰਾਂ 'ਚ ਲੁਕਿਆ ਮਾਣਸ, ਦੱਸਣੇ ਸੰਕੋਚ ਕਰਦਾ ਹੈ
ਮੈਂ ਖੁਦ ਵੀ ਜਾਣਦਾ ਹਾਂ
ਤੈਨੂੰ ਵੀ ਭੁੱਲ ਹੈ ਕਾਹਦੀ
ਮੇਰੀ ਅਣਸ ਆਪ ਜਨਮਣ ਤੋਂ ਪਹਿਲਾਂ
ਆਪਣੇ ਹਾਣ ਦੀ ਸਲੀਬ ਆਪ ਘੜਦੀ ਹੈ

ਜੇ ਤੈਨੂੰ ਸੱਚ ਨਹੀਂ ਲੱਗਦਾ
ਤਾਂ ਕਿਸੇ ਵੀ ਵਕਤ ਪਰਖ ਸਕਨੈਂ
ਕੋਈ ਡਰ ਨਾ ਦੇਵੀਂ ਮੌਤ ਤੋਂ ਛੋਟਾ
ਟਿਚਕਰ ਕਰਨਗੇ

•

ਮਿੱਟੀ ਕੰਬਦੀ ਹੈ

ਕਿਹੋ ਜਿਹੀ ਰੁੱਤ ਆਈ ਹੈ
ਨਾ ਮਹਿਕਾਂ ਵੰਡਦੀ ਜ਼ਿੰਦਗੀ
ਨਾ ਮਿੱਟੀ ਮੁਸਕਰਾਈ ਹੈ

ਜੋ ਲੋਕੀਂ ਘੁੰਮਦੇ ਨੇ ਰਾਤ ਦਿਨ
ਮਨਹੂਸ ਖਬਰਾਂ ਵਾਂਗ
ਸਰੇ-ਬਾਜ਼ਾਰ ਉਹ ਮੱਥਿਆਂ 'ਚ ਵੱਜਦੇ ਨੇ
ਮੈਂ ਉਹ ਵੀ ਲੋਕ ਤੱਕੇ ਨੇ
ਜੋ ਗੋਦਾਂ ਵਾਂਗ ਬੁਝਕਣ ਤੀਕ ਜਾਂਦੇ ਨੇ
ਜਦੋਂ ਉਹ ਭਰ ਜਸ਼ਨ ਵਿਚ ਲੜ ਮਰਨ ਦੀ
ਸਹੁੰ ਚੁਕਾਂਦੇ ਨੇ
ਤਾਂ ਮੈਂ ਗੁਸਤਾਖ਼ ਜਹੇ ਲਹਿਜ਼ੇ 'ਚ ਕਹਿੰਦਾ ਹਾਂ
ਤੇਰੇ ਕਿੰਨੇ ਨੇ ਪੁੱਤਰ ? ਦੱਸ ਤਾਂ ਭਲਿਆ
ਕਿੰਨੇ ਸਰਹੱਦ ਤੇ ਲੜਦੇ ਨੇ ਕਿੰਨੇ ਰੋਜ਼ ਮਰਦੇ ਨੇ
ਤੇ ਮੇਰੀ ਏਸ ਗੁਸਤਾਖ਼ੀ ਤੇ ਉਹ
ਰੱਜ ਰੱਜ ਕੇ ਖਿਝਦਾ ਹੈ
ਇਹ ਸੱਚ ਤਾਂ ਬਹੁਤ ਖਰੂਵਾ ਹੈ
ਇਹ ਸੱਚ ਤਾਂ ਬਹੁਤ ਕੌੜਾ ਹੈ।

ਜਿਵੇਂ ਮੈਂ ਬਹੁਤ ਪਹਿਲਾਂ ਆਖਿਆ ਸੀ
ਕਿ ਹੱਦਾਂ ਤੇ ਖਲੋਤੀ ਹੈ ਲੜਾਈ
ਜਿੰਨ੍ਹਾਂ ਦੇ ਪੁੱਤ ਨਹੀਂ ਪਰਤੇ
ਜਿੰਨ੍ਹਾਂ ਦੇ ਕੰਤ ਨਹੀਂ ਆਏ
ਉਹ ਕਿੱਦਾਂ ਸੌਣਗੇ ਯਾਰੋ
ਜਿੰਨ੍ਹਾਂ ਦੇ ਵੀਰ ਨਹੀਂ ਆਏ

ਜਿਨ੍ਹਾਂ ਦੇ ਬਾਪ ਨਹੀਂ ਬਹੁੜੇ
ਉਹ ਕਿੱਦਾਂ ਜੀਣਗੇ ਯਾਰੋ।

ਤੇ ਇਕ ਆਹ ਮਾਂ
ਕਿ ਜਿਸਦਾ ਪੁੱਤ ਸਰਹੱਦਾਂ ਤੇ ਦੁਸ਼ਮਣ ਮਾਰਦਾ ਸੀ
ਹੁਣੇ ਹੀ ਖ਼ਬਰ ਆਈ ਹੈ
ਕਿ ਇਸ ਮਾਤਾ ਦਾ ਪੁੱਤ ਵੀ
ਸਰਹੱਦਾਂ ਤੇ ਰਾਖ਼ ਹੈ ਬਣਿਆ
ਉਦੋਂ ਤੋਂ ਮਮਤਾ ਵੀ ਮਿੱਟੀ ਜਿਹੀ ਹੋ ਗਈ ਹੈ
ਉਸੇ ਪਲ ਤੋਂ ਜਿਸੀਂ ਕੰਬਣ ਦੀ
ਇਕ ਲਹਿਰ ਆਉਂਦੀ ਹੈ

ਤੇ ਉਹ ਮਾਂ ਚੀਕ ਕਹਿੰਦੀ ਹੈ
ਕਿ ਅੱਜ ਜੋ ਜੰਗ ਦਾ ਐਲਾਨ ਕਰਦਾ ਹੈ
ਉਹਦਾ ਪੁੱਤਰ ਨਹੀਂ ਮਰਿਆ
ਉਹਦੇ ਪੈਰੀਂ ਕਦੇ ਸੁਪਨੇ 'ਚ ਵੀ
ਕੰਡਾ ਨਹੀਂ ਪੁੜਿਆ
ਤੇ ਮਿੱਟੀ ਕੰਬਦੀ ਹੋਈ ਆਖਦੀ ਹੈ
ਮੇਰਾ ਹੁਣ ਗਰਭ ਸੱਖਣਾ ਹੋ ਗਿਆ ਹੈ
ਪਤਾ ਨਹੀਂ ਕਿਉਂ?
ਬੇਸ਼ਰਮੀ ਤੇ ਬਜ਼ਿਦ ਹਾਕਮ ਖਲੋਤਾ ਹੈ
ਜੋ ਮੇਰੇ ਬਾਲ ਨੇੜੇ ਟੰਗਦਾ ਹੈ
ਜੋ ਮੇਰੀ ਹੋਂਦ ਦਾ ਕਤਲਾਮ ਕਰਨ ਤੇ
ਹੀ ਤੁਲਿਆ ਹੈ

•

ਬਾਤ ਮੁੱਕੀ ਤਾਂ ਨਹੀਂ

ਬਾਤ ਮੁੱਕੀ ਤਾਂ ਨਹੀਂ ਹਾਲੇ
ਪਲ ਕੁ ਪਿਛੋਂ ਸੁਣਦਾ ਹਾਂ ਮਾਂ ਦੇ ਮੂੰਹੋਂ
ਅਜੇ ਤਾਂ ਨਾਇਕ ਨੇ ਚੜ੍ਹਨਾ ਹੈ
ਸਲੀਬ ਦੇ ਉਤਲੇ ਸਿਰੇ

ਭਾਵੁਕ ਜਿਹਾ ਹੋ ਕੇ ਮੈਂ ਪੁੱਛਦਾ ਹਾਂ
ਕਿੰਨੀ ਕੁ ਲੰਮੇਰੀ ਬਾਤ ਹੈ ਮਾਂ
ਪੁੱਤ! ਮੇਰੇ ਤੋਂ ਤੇਰੇ ਤੀਕ ਦਾ ਹਰ ਵਰਕਾ
ਜੋ ਇਤਿਹਾਸ ਬਣਦਾ ਹੈ
ਸਭ ਇੰਜ ਹੀ ਲਟਕਿਆ ਸੀ ਕਦੇ
ਬਾਤ ਵਿਚ ਚਰਚਾ ਹੈ ਜਿਸ ਨਾਇਕ ਦਾ
ਉਹ ਪ੍ਰਸ਼ਨ ਚਿੰਨ੍ਹ ਦੀ ਸ਼ਕਲ ਵਿਚ
ਵਿਚਰਦਾ ਹੈ ਕਹਾਣੀ ਵਿਚਕਾਰ
ਕਟਹਿਰੇ ਵਿਚ ਉਹ ਜਦ ਵੀ ਆਇਆ ਹੈ
ਮੌਤ ਦਾ ਪੈਗਾਮ ਸੁਣਕੇ
ਮੁਸਕਰਾਇਆ ਹੈ
ਬਲਦੀ ਅਗਨੀ ਤੇ ਤਿੜਕਿਆ ਹੈ
ਚੀਣਾ ਚੀਣਾ ਹੋ ਕੇ ਵਿਛਿਆ ਹੈ
ਖੁਭਿਆ ਹੈ ਧਰਤ ਵਿਚ
ਉੱਗਿਆ ਹੈ
ਫਲਿਆ ਹੈ

ਨਿੱਤ ਵਾਂਗ ਅਖਬਾਰ ਦੀ ਸੁਰਖੀ ਬਣਦਾ ਹੈ
ਤੇ ਰੋਜ਼ ਵਾਂਗ
ਧਰਤੀ ਤੇ ਆਉਂਦਾ ਹੈ
ਪ੍ਰਚਲਤ ਗੀਤਾਂ ਠਕੋਰਦਾ
ਕੁਝ ਭੰਨਦਾ ਕੁਝ ਤੋੜਦਾ
ਬੱਸ ਨਿੱਤ-ਨੇਮ ਜਿਹਾ ਬਣ ਆਉਂਦਾ ਹੈ
ਬੱਸ ਆਮ ਵਾਂਗ ਹੀ ਉਹ ਆਦਿ ਪੁਰਖ ਸੀ
ਤੇ ਹੁਣ ਵੀ ਉਵੇਂ ਹੀ
ਐਟਮੀ ਯੁਗ ਦਾ ਨਾਇਕ ਹੈ

•

ਸਰਵਣ ਪੁੱਤਰ

ਚਲੋ ਸਰਵਣ ਪੁੱਤਰ ਈ ਸਹੀ
ਬਣ ਜਾਂਦੇ ਹਾਂ
ਪਰ ਦਸ਼ਰਥ ਨੂੰ ਕਹੋ
ਘੱਟੋ ਘੱਟ ਮੇਰਾ ਸ਼ਿਕਾਰ ਤਾਂ ਨਾ ਖੇਡੇ
ਮੈਂ ਜੋ ਰਿਸ਼ਤੇ ਵਿਚ ਉਹਦਾ ਕੁਝ ਲੱਗਦਾ ਹਾਂ
ਭਲਾ ਜੇ ਨਾ ਵੀ ਲੱਗਦਾ ਹੋਵਾਂ
ਤਦ ਵੀ ਉਹ ਬੰਦਾ ਬਣੇ

ਮੇਰੇ ਜ਼ਖਮਾਂ ਦੀ ਪੀੜ
ਜਿਸ ਮੇਰੀ ਮੌਤ ਤਕ ਦਾ ਸਫ਼ਰ ਕੀਤਾ ਹੈ
ਤੇ ਪਿੱਛੇ ਬਾਪ ਅੰਨ੍ਹਾ
ਮਾਂ ਵਿਚਾਰੀ ਰਹਿ ਗਈ ਹੈ
ਉਨ੍ਹਾਂ ਨੂੰ ਰਿਸ਼ਤਿਆਂ ਦਾ ਨਿੱਘ ਕੀਹ ਦੇਵੇਗਾ ਕੋਈ

ਦਸ਼ਰਥ ਮੇਰੇ ਪਰਤ ਆਉਣ ਬਾਰੇ
ਲੱਖ ਦੁਆਵਾਂ ਮੰਗੇ ਪਿਆ
ਮੈਂ ਤਾਂ ਨਹੀਂ ਪਰਤਾਂਗਾ
ਤੇ ਜੇ ਪਰਤਿਆ ਤਾਂ ਸੋਚੋ ਭਲਾ
ਮੈਂ ਖਾਲੀ ਹੱਥ ਹੋਵਾਂਗਾ
ਉਸ ਨੂੰ ਕਹੋ!
ਮੇਰੇ ਆਉਣ ਤੋਂ ਪਹਿਲਾਂ ਚਲਾ ਜਾਵੇ
ਮੇਰੇ ਮਸਤਕ ਦੀ ਅਗਨੀ ਨੇ
ਚਿਰਾਂ ਦੇ ਜ਼ਬਤ ਤੇ ਪਿੱਛੋਂ
ਵੀਣੀ 'ਚ ਹੁਣ ਪ੍ਰਵੇਸ਼ ਕੀਤਾ ਹੈ

•

ਇਸ ਰੁੱਖ ਥੱਲੇ ਜੀਅ ਨਹੀਂ ਲੱਗਦਾ

ਗੌਰਮਿਟ ਕਾਲਜ ਲੁਧਿਆਣਾ ਦੇ ਨਾਂ

ਇਸ ਰੁੱਖ ਦੀ ਹੁਣ ਛਾਵੇਂ ਬਹਿ ਕੇ
ਕੀ ਕਰਨਾ ਹੈ
ਦੂਰ ਪਰ੍ਹੇ ਹੁਣ ਧੁੱਪ ਥੱਲੇ ਈ ਸਾਰ ਲਵਾਂਗੇ
ਚੁਭਦੀਆਂ ਧੁੱਪਾਂ ਤੋਂ ਕੀ ਡਰਨਾ
ਇਕ ਦਿਨ ਪੈਣੈ ਇਹ ਕੁਝ ਕਰਨਾ
ਉਂਝ ਆਪਾਂ ਤਾਂ ਛਾਵੇਂ ਬਹਿ ਬਹਿ
ਆਪਣੀ ਕੰਡ ਨੂੰ ਮਾਰ ਬਹਾਂਗੇ
ਆ ਚੱਲੀਏ ਹੁਣ ਰੁੱਖ ਦੇ ਹੇਠੋਂ
ਦੂਰ ਪਰ੍ਹੇ ਹੁਣ ਧੁੱਪ ਥੱਲੇ ਈ ਸਾਰ ਲਵਾਂਗੇ

ਇਸ ਰੁੱਖ ਹੇਠਾਂ ਉੱਲੂਆਂ ਦੀ
ਪੰਚਾਇਤ ਜੁੜੀ ਹੈ।
ਉਦਘਾਟਨ ਲਈ ਦੇਸ਼ ਦਸ਼ੋਰੋਂ
ਮਹਾਂ-ਉਲੂ ਜੀ ਖੁਦ ਆਏ ਨੇ
ਇਹ ਜੋ ਆਪਣੇ ਸਿਰ 'ਤੇ
ਆਲ-ਦੁਆਲੇ ਤੁਰਦੀ ਫਿਰਦੀ ਛਾਂ ਹੈ
ਇਹ ਸਭ ਉਨ੍ਹਾਂ ਦੇ ਸਾਏ ਨੇ

ਤੂੰ ਸੋਚੇਂਗਾ
ਤੇਰੇ ਆਪਣੇ ਬੁੱਤ ਦੀ ਛਾਂ ਵੀ ਧੁੱਪ ਵਰਗੀ ਹੈ
ਸੇਕਣ ਆਉਂਦੇ ਇਹਨੂੰ ਲੋਕੀਂ ਟਾਵੇਂ ਟਾਵੇਂ
ਮੈਂ ਮੰਨਦਾ ਹਾਂ!
ਤੇਰੇ ਬੁੱਤ ਦੀ ਛਾਂ ਵੀ ਬੇਸ਼ੱਕ ਧੁੱਪ ਵਰਗੀ ਹੈ
ਠਰਦੇ ਲੋਕੀਂ ਇਹਨੂੰ ਆ ਕੇ ਸੇਕਣ ਭਾਵੇਂ

ਪਰ ਇਸ ਉੱਘੜ ਦੁੱਗੜੀ ਰੁੱਤੇ
ਕਿਸੇ ਵੀ ਤੈਨੂੰ
ਇਕ ਪਲ ਵੀ ਹੁਣ ਬਹਿਣ ਨਹੀਂ ਦੇਣਾ ਆਪਣੀ ਛਾਵੇਂ

ਆਪਣੀ ਧੁੱਪ ਦਾ ਭਰਮ ਸਾਂਭ ਕੇ
ਡੋਰ-ਭੋਰਿਆਂ ਹੋ ਕੇ ਤੂੰ ਤਾਂ
ਲੱਭਦਾ ਫਿਰਨੈਂ ਆਪਣੀ ਕਾਇਆ
ਸੱਚ ਮੰਨੀ! ਮੈਂ ਏਦੂੰ ਅੱਗੇ
ਕਈ ਵਰ੍ਹਿਆਂ ਦਾ ਟੋਹਦਾ ਫਿਰਨਾਂ
ਕਿਸ ਰੁੱਖ ਦੀ ਛਾਂ ਫੜ ਕੇ ਆਖਾਂ
ਇਹ ਰੁੱਖ ਮੇਰੇ ਬਾਪੂ ਲਾਇਆ

ਨਾ ਏਥੇ ਮਾਂ
ਨਾ ਹੀ ਬਾਪੂ ਵਰਗੀ ਛਾਂ ਹੈ
ਕੋਇਲਾਂ ਦੇ ਘਰ ਮਾਤਮ ਵਿਛਿਆ ਚਾਰੇ ਬੰਨੇ
ਅੱਜ ਦੀ ਏਸ ਸੰਗੀਤ ਸਭਾ ਦਾ
ਮੁਖੀਆ ਕਾਂ ਹੈ
ਇਸ ਰੁੱਖ ਦੀ ਛਾਂ ਹੇਠਾਂ ਬਹਿ ਕੇ
ਮੈਂ ਕਈ ਸਾਲ ਗੁਆ ਚੁੱਕਾ ਹਾਂ
ਜੱਗੇ ਜੱਟ ਜਹੀ ਜਾਨ
ਤੀਰ ਸੀ ਮਿਰਜ਼ੇ ਵਰਗੇ
ਖਿੜੇ ਹੋਏ ਅਨਾਰ ਦੇ ਫੁੱਲ ਜਾਂ ਸੂਹੇ ਸੁਪਨੇ
ਕੀ ਕੀ ਦੱਸਾਂ
ਹੁਣ ਤਾਂ ਇਨ੍ਹਾਂ ਵਿਚੋਂ ਕਈ ਕੁਝ
ਮੈਂ ਖੁਦ ਆਪ ਭੁਲਾ ਚੁੱਕਾ ਹਾਂ

ਸੱਚ ਯਾਰਾ!

ਹੁਣ ਇਸ ਰੁੱਖ ਥੱਲੇ ਜੀਅ ਨਹੀਂ ਲੱਗਦਾ
ਵਾਂਗ ਕਿਸੇ ਅਣਚਾਹੀ ਬੂਟੀ
ਬਾਬੂ ਵਾਂਗੂੰ ਉੱਗੇ ਰਹਿਣਾ
ਜਾਂ ਫ਼ਿਰ ਤੋਤੇ ਟੁੱਕੀਆਂ ਗੋਲ੍ਹਾਂ
ਖਾਣ ਨੂੰ ਉੱਕਾ ਮਨ ਨਹੀਂ ਮੰਨਦਾ
ਜੀਅ ਕਰਦੈ ਮੈਂ ਹੁਣ ਤਾਂ ਦੌੜ ਮੈਦਾਨੀ ਜਾਵਾਂ
ਚੁੰਗੀਆਂ ਭਰਾਂ ਮਿਰਗ ਬਣ ਜਾਵਾਂ

ਪੇਟ ਭਰਨ ਨੂੰ ਕਈ ਕੁਝ ਖੁਦ ਨੂੰ ਚਾਰ ਲਵਾਂਗੇ
ਆ ਚੱਲੀਏ ਹੁਣ ਰੁੱਖ ਦੇ ਹੇਠੋਂ
ਦੂਰ ਪਰੇ ਹੁਣ ਧੁੱਪ ਥੱਲੇ ਈ ਸਾਰ ਲਵਾਂਗੇ
ਚੁਭਦੀਆਂ ਧੁੱਪਾਂ ਤੋਂ ਕੀ ਡਰਨਾ
ਇਕ ਦਿਨ ਪੈਣਾ ਏਦਾਂ ਕਰਨਾ

•

ਹਵਾ ਦੀ ਦਸਤਕ

ਸਿਰਾਂ ਤੇ ਸੁਆਰ ਹੈ 'ਅੱਜ ਦਾ ਸੁਨੇਹਾ'
ਅਰਥਾਂ ਸੰਗ ਚਿਪਕਿਆ ਹੈ
ਲੋਕ-ਰਬ ਦਾ ਦੌੜਦਾ ਪਹੀਆ
ਕਿੱਸੇ ਦਾ ਨਾਮਕਰਣ
'ਦਰਦ-ਯੁੱਧ-ਤੇ ਸਫ਼ਰ' ਹੀ ਹੋ ਸਕਦਾ ਹੈ
ਯਾਤਰਾ ਜਦ ਜ਼ਿੰਦਗੀ ਵੱਲ ਤੁਰਦੀ ਹੈ
ਇਹੀ ਇਤਿਹਾਸ ਬਣਦਾ ਹੈ

ਚਿਰਾਂ ਮਗਰੋਂ ਹਾਂ ਮੈਂ ਵੀ ਆਣ ਪਹੁੰਚਾ
ਅਜਬ ਜਹੀ ਸ਼ਰਮ ਹੈ ਮੇਰੇ ਵੀ ਮੂੰਹ ਤੇ
ਕਿ ਮੈਂ ਪਹਿਲਾਂ ਨਹੀਂ ਪਹੁੰਚਾ

ਤੁਸੀਂ ਕੰਮ ਛੇੜਿਆ ਹੈ
ਨਵੇਂ ਹੱਥਾਂ ਨਵੀ ਗਾਥਾ ਸਿਰਜਣੀ ਹੈ
ਪੁਰਾਣੀ ਕੰਧ ਜੋ ਡਿੱਗੀ ਤਾਂ ਕੀਹ ਹੋਇਆ
ਇਹ ਸੂਹੀ ਮਹਿਕ ਜੋ ਤੇਰੇ ਘਰੋਂ
ਹੁਣ ਆਣ ਪਹੁੰਚੀ ਹੈ
ਮੇਰੇ ਪਿੰਡੇ ਨੂੰ ਛੋਹੀ ਹੈ
ਤੂੰ ਸੱਚ ਜਾਣੀਂ
ਮੇਰੇ ਜਨਮਣ ਦੀ ਦੂਹਰੀ ਰੀਤ ਹੋਈ ਹੈ

ਜੋ ਤੇਰੇ ਹੱਥ 'ਚ ਹੈ ਫੜਿਆ
 ਉਹ ਸੁਪਨਾ ਸਭ ਦੇ ਦਿਲ ਵਿਚ ਹੈ
 ਪੁਰਤਾਨ ਘਾਸੀਆਂ ਤੇ ਤੁਰਨ ਤੋਂ ਪਹਿਲਾਂ
 ਅਸਾਂ ਨੇ ਰਾਹ ਬਦਲਣਾ ਹੈ
 ਨਾ ਦੂਹਰੀ ਮੌਤ ਮਰਨਾ ਹੈ
 ਜੇ ਛਿਣ-ਭੰਗਰੀ ਜਿਹੀ ਰੋਣਕ
 ਘਰਾਂ ਵਿਚ ਆਣ ਹੀ ਪਹੁੰਚੀ
 ਤਾਂ ਕੀਹ ਹੋਇਆ ?
 ਅਸਾਂ ਨੇ ਰੁੱਤ ਘੜਨੀ ਹੈ
 ਜੇ ਚਾਹੀਏ ਧੁੱਪ-ਧੁੱਪ ਮਿਲ ਜੇ
 ਜੇ ਚਾਹੀਏ ਛਾਂ ਤਾਂ ਛਾਂ ਮਿਲ ਜੇ

ਤੇਰੇ ਹੱਥਾਂ ਦੀ ਦਸਤਕ
 ਮੇਰੇ ਬੂਹੇ ਨੇ ਜਾਣੀ ਹੈ
 ਮੈਂ ਬੂਹਾ ਖੋਲ੍ਹ ਦਿੱਤਾ ਹੈ
 ਤੇਰੀ ਛੋਹੀ ਅਧੂਰੀ ਬਾਤ ਤਾਂ
 ਨਵ-ਜਨਮ ਵਰਗੀ ਹੈ
 ਤੇ ਹੁਣ ਮੁੜ ਮੁੜ ਜਨਮਣਾ ਹੈ

ਪੁਰਾਣੀ ਸਾਂਝ

ਕਈ ਸਦੀਆਂ ਪੁਰਾਣਾ ਆਜੜੀ
ਅੱਜ ਫੇਰ ਆਇਆ ਹੈ
ਕੋਈ ਰਿਸ਼ਤਾ ਪੁਰਾਣਾ ਆਦਿ ਤੋਂ
ਉਸ ਫਿਰ ਜਗਾਇਆ ਹੈ

ਦੁਆਰੇ ਤੇ ਖਲੋਤਾ ਸਭਿਅਤਾ ਨੂੰ
'ਵਾਜ਼ ਦੇਂਦਾ ਹੈ
ਕਿਵੇਂ ਨਿਰਲੱਜ ਹੋਈ ਤੂੰ ਖੜੀ ਹੈਂ
ਤੇਰੇ ਮੱਥੇ ਤੇ ਭੈੜੇ ਦਾਗ਼ ਕਾਹਦੇ ਨੇ
ਤੇਰੇ ਮੂੰਹ ਤੇ ਝਰੀਟਾਂ ਇੰਝ ਕਿਉਂ ਪਈਆਂ
ਤੂੰ ਸੁਣ ਕੇ ਚੁੱਪ ਕਿਉਂ ਹੋਈ
ਬੜਾ ਕੁਝ ਹੋਰ ਮੈਂ ਕਹਿਣੈਂ

ਉਹ ਵੇਲਾ ਯਾਦ ਕਰ ਇਕ ਵੇਰ
ਜਦੋਂ ਮੈਂ ਮਰਦ ਸਾਂ ਨੰਗਾ
ਜਦੋਂ ਮੈਂ ਸ਼ਾਲ-ਪੱਤਰ ਪਹਿਨੇਦਾ ਨਹੀਂ ਸਾਂ
ਤੇਰੇ ਪਿੰਡੇ ਝਰੀਟਾਂ ਉਦੋਂ ਤਾਂ ਨਹੀਂ ਸਨ
ਤੇਰੀ ਸੀ ਤੋਰ ਬਾਂਕੀ
ਸੁਪਨ ਪਰੀਆਂ ਵਾਂਗਰਾਂ ਸੁਹਣੀ
ਇਹ ਗੱਲ ਭਾਵੇਂ ਕਈ ਸਦੀਆਂ ਪੁਰਾਣੀ ਹੈ
ਇਹ ਫਿਰ ਵੀ ਯਾਦ ਹੈ
ਮੈਨੂੰ ਤਾਂ ਹੁਣ ਵੀ ਮੂੰਹ-ਜ਼ਬਾਨੀ

ਤੇ ਦੂਜਾ ਵਕਤ ਉਹ ਵੀ ਸੀ
ਜਦੋਂ ਮੈਂ ਸ਼ਾਲ-ਪੱਤਰ ਪਹਿਨਦਾ ਸਾਂ
ਮੇਰੇ ਪੱਲੇ ਸੀ ਕੰਗਾਲੀ ਤੇ ਤੂੰ ਸੀ

ਨਹੀਂ ਸੀ ਹੋਰ ਕੁਝ ਵੀ ਬਾਝ ਇਹਦੇ
ਤੇ ਉਸ ਵੇਲੇ ਤੇਰਾ ਚਿਹਰਾ
'ਅਨਾਰੀ ਫੁੱਲ' ਵਾਕੁਣ ਲਾਲ ਸੀ 'ਸੂਹਾ'
ਤੇਰਾ ਹਰ ਸ਼ਬਦ ਸੁਪਨੇ ਵਾਂਗ 'ਸੁੰਦਰ' ਸੀ

ਤੇ ਤੀਜਾ ਵਕਤ ਉਹ ਵੀ
ਕਦੋਂ ਮੇਰੀ ਕੋਲੋਂ ਬਸੀ ਸੋਚ ਨੇ
ਹੈ ਘੇਰਿਆ ਮੈਨੂੰ
ਮੇਰੇ ਲਈ ਵਗਦੀਆਂ ਪੌਣਾਂ ਨੂੰ
ਮੇਰੇ ਆਪੇ ਖੁਦ ਡੱਸਿਆ
ਤੇ ਜ਼ਹਿਰੀਲੀ ਫਿਜ਼ਾ ਵਿਚ
ਪੌਣ ਢਿਲਕੀ ਫਿਰ ਰਹੀ ਹੈ
ਕਈ ਰੀਝਾਂ ਦੇ ਜੰਗਲ
ਸੜਕੇ ਸੁਆਹ ਹੋਵੇ
ਫਨਾਹ ਹੋਏ

ਅਸੀਂ ਦੋਵੇਂ ਹਾਂ ਨਿੱਖੜੇ
ਅਸਲ ਉਸ ਵੇਲੇ
ਜਦੋਂ ਉਮਰਾਂ ਦੇ ਪੱਤਣਾਂ ਤੇ ਨੇ
ਭੀੜਾਂ ਕੱਦ ਤੋਂ ਲੰਮੀਆਂ

ਤੇ ਹੁਣ
ਇਕਲਾਪੇ ਦੀ ਪੰਡ ਨੂੰ ਸਿਰ ਟਿਕਾਈ
ਫਿਰ ਫਿਰਾਂ ਅੱਜ ਵੀ

ਮੇਰੇ ਹੱਥ ਹੈ ਕਈ ਸਦੀਆਂ ਪੁਰਾਣੀ
ਇਕ ਡੰਗੋਰੀ ਹੀ
ਤੇ ਅੱਜ ਮੈਂ ਲੰਘ ਰਿਹਾ ਸਾਂ

ਪਿੰਡ ਤੇਰੇ ਕੋਲ ਦੀ ਹੀ
 ਤੇ ਚਿੱਤ ਕੀਤਾ ਮੈਂ ਜਾਂਦਾ ਸਾਰ ਲੈ ਜਾਵਾਂ
 ਤੂੰ ਕੁਝ ਤਾਂ ਬੋਲ!
 ਚੁੱਪ ਕਿਉਂ ਹੈ
 ਕਈ ਸਦੀਆਂ ਪੁਰਾਣਾ ਆਜੜੀ
 ਅੱਜ ਫੇਰ ਆਇਆ ਹੈ
 ਕੋਈ ਰਿਸ਼ਤਾ ਪੁਰਾਣਾ ਆਦਿ ਤੋਂ
 ਉਸ ਫਿਰ ਜਗਾਇਆ ਹੈ

•

ਸਮਾਂ ਨਿਰਪੱਖ ਨਹੀਂ ਹੁੰਦਾ

ਸਮਾਂ ਨਿਰਪੱਖ ਨਹੀਂ ਹੁੰਦਾ
ਜਾਂ ਤੇਰੇ ਪੱਖ ਦਾ ਹੁੰਦੈ
ਜਾਂ ਸਾਡੇ ਪੱਖ ਦਾ ਹੁੰਦੈ

ਨਿਰੀ ਨਿਰਪੱਖਤਾ ਨਾਹਰਾ ਨਿਰਾ ਹੈ
ਕਿਉਂ ਉਲਝੇ ਮਨ ਮੇਰਾ ਮੋੜਾਂ ਤੇ ਜਾ ਜਾ ਕੇ
ਪਵੇ ਏਨਾ ਭੁਲੋਖਾ ਕਿਉਂ
ਇਹ ਮੈਨੂੰ ਧੂੜ ਬੱਦਲ ਦਾ

ਸਿਰਫ਼ ਇਤਿਹਾਸ ਹੀ ਜੇ ਮੰਨਦੇ ਹੋ
ਤਾਂ ਦੱਸੋ ਕਿਸ ਵਕਤ ਨਿਰਪੱਖਤਾ ਨੇ
ਸਾਥ ਦਿੱਤਾ ਹੈ

ਅਸੀਂ ਹਰ ਵਕਤ ਹੀ ਇਕ ਪੱਖ ਹੋਏ ਹਾਂ
ਤੁਸੀਂ ਖੁਦ ਵੀ ਤਾਂ ਇਕ ਪੱਖ ਸੀ

ਅਸਾਡਾ ਪੱਖ ਸਿੱਧਾ ਹੈ
ਜਿਦ੍ਹੇ ਵਿਚ ਤਪਸ਼ ਹੈ
ਜਿਦ੍ਹੇ ਵਿਚ ਠੰਡ, ਅਗਨੀ ਤੇ ਜ਼ਬਤ ਹੈ
ਜਿਦ੍ਹੇ ਵਿਚ ਜੋਸ਼ ਵੀ ਤੇ ਹੋਸ਼ ਵੀ ਹੈ
ਮੈਂ ਬੇਹੋਸ਼ਾ ਆਵਾਜ਼ੇ ਕੱਸਦਾ ਨਹੀਂ
ਮੈਂ ਹੋਸ਼ਾਂ ਦੀ ਪਹਾੜੀ ਤੋਂ ਹੀ ਉੱਚੀ ਬੋਲਦਾ ਹਾਂ

ਤੁਸੀਂ ਜਦ ਪੱਖ-ਪਾਤਾਂ ਨੂੰ
ਨਿਰੀ ਨਿਰਪੱਖਤਾ ਕਹਿੰਦੇ
ਤਾਂ ਮੈਂ ਫ਼ਿਰ ਕੂਕਦਾ ਹਾਂ

“ਨਿਰੀ ਨਿਰਪੱਖਤਾ ਨਾਹਰਾ ਨਿਰਾ ਹੀ ਹੈ”
ਜਿਦੀ ਰੰਗੀਨ ਝਿਲਮਿਲ ਤੋਂ
ਮੇਰਾ ਮਨ ਦੂਰ ਨੱਸਦਾ ਹੈ
ਮੇਰਾ ਮਨ ਤੁਭਕ ਜਾਂਦਾ ਹੈ

ਤੇ ਹੁਣ ਇਹ ਗੱਲ ਸਿੱਧੀ ਹੈ
ਜਦੋਂ ਵੀ ਸੁਪਨਿਆਂ ਨੂੰ ਖੰਭ ਉੱਗੇ ਨੇ
ਅਸਲ ਦੁਨੀਆਂ ਨੂੰ ਉੱਡੇ ਨੇ
ਤੁਸਾਂ ਨੂੰ ਕਦੇ ਉਹ ਪੁੱਗੇ ਨੇ
ਤੁਸਾਂ ਫਿਰ ਕੁਤਰ ਦਿੱਤੇ ਨੇ
ਤੇ ਫਿਰ ਹਿੱਕਾਂ ਸਹਾਰੇ ਪਹੁੰਚ ਕੇ ਅਰਸ਼ੀਂ
ਅਸੀਂ ਸਭ ਰਲ ਕੇ ਕਹਿੰਦੇ ਹਾਂ
‘ਸਮਾਂ ਨਿਰਪੱਖ ਨਹੀਂ ਹੁੰਦਾ’
ਜਾਂ ਝੇਰੇ ਪੱਖ ਦਾ ਹੁੰਦੈ
ਜਾਂ ਮੇਰੇ ਪੱਖ ਦਾ ਹੁੰਦੈ

•

ਖੁਦ-ਕੁਸ਼ੀ ਤੋਂ ਬਾਅਦ

ਛੱਡੋ ਮਿੱਤਰੋ! ਇਹ ਤੋੜੋ ਮੋਹ ਦੀਆਂ ਤੰਦਾਂ
ਖੁਦਕੁਸ਼ੀ ਬਾਅਦ ਹੁਣ ਕਿਉਂ ਸੋਚਦੇ ਹੋ

ਤੁਸੀਂ ਕਵਿਤਾ 'ਚ ਲਿਖਦੇ ਹੋ
'ਉਹ ਕਿੱਥੇ ਨੇ? ਜੋ ਕਹਿੰਦੇ ਸੀ
'ਹਵਾ ਨੂੰ ਬੰਨ੍ਹ ਦੇਵਾਂਗੇ'
'ਟੁਣਕਵੀਂ ਤਾਰ ਛੇੜਾਂਗੇ'
'ਅਸੰਭਵ ਨੂੰ ਵੀ ਬਦਲਾਂਗੇ'

ਕਿਤੇ ਵੀ ਹੋਣ ਉਹ 'ਸਾਰੇ'
ਤੁਹਾਨੂੰ ਫਿਕਰ ਕਾਹਦਾ ਹੈ

ਸੁਆਲਾਂ ਦੀ ਝੜੀ ਤੱਕ ਕੇ
ਅਚੰਭਾ ਕੁਝ ਵੀ ਨਹੀਂ ਹੋਇਆ
ਤੇ ਨਾ ਹੀ ਆਸ ਸੀ ਏਦਾਂ

ਅਸਾਂ ਨੂੰ ਆਸ ਸੀ ਪਹਿਲਾਂ
ਉਹ ਕੀਕਣ ਲੜਨਗੇ ਯਾਰੋ
ਜਿੰਨ੍ਹਾਂ ਦੇ ਮੂੰਹ 'ਚ ਬੁਰਕੀ ਹੈ
ਜਿੰਨ੍ਹਾਂ ਦੇ ਹੱਥ ਚਾਬੀ ਹੈ
ਜਿੰਨ੍ਹਾਂ ਦਾ ਇਸ਼ਟ ਹੁੱਕਾ ਹੈ
ਜਿੰਨ੍ਹਾਂ ਨਾ ਧੁੱਪ ਸੇਕੀ ਹੈ
ਜਿੰਨ੍ਹਾਂ ਨਾ ਵੱਟ ਖਾਧਾ ਹੈ

ਅਸਾਂ ਨੂੰ ਆਸ ਸੀ ਪਹਿਲਾਂ
ਉਹ ਕੀਕਣ ਤੁਰਨਗੇ ਯਾਰੋ!

ਜਦੋਂ ਵੀ ਧੁੱਪ ਲੜਦੀ ਹੈ
ਉਦੋਂ ਈ ਵੱਟ ਚੜ੍ਹਦਾ ਹੈ
ਇਹ ਤਾਂਹੀਓਂ ਅਣਖ ਸਾਡੀ
ਤੇਜ਼ ਖਰ੍ਹਵੀਂ ਦਿਨ-ਬ-ਦਿਨ ਹੋਵੇ
ਅਸੀਂ ਤਾਂ ਆਸ ਪੂਰਨ ਲਈ
ਅਜੇ ਮੁੜ ਮੁੜ ਜਨਮਣਾ ਹੈ
ਤੁਸਾਂ ਇਕ ਵਾਰ ਜੰਮ ਕੇ ਵੀ
ਨਿਰੀ ਕਾਲਖ ਸਹੇੜੀ ਹੈ

ਤੁਸੀਂ ਜੇ ਸੱਚ ਪੁੱਛਦੇ ਹੋ
ਖੁਦਕੁਸ਼ੀ ਕਰਨ ਤੋਂ ਪਿਛੋਂ
ਤੁਹਾਡਾ ਸਭ ਹੀ ਫੱਬਦਾ ਹੈ
ਕਿਉਂ ਕਰਦੇ ਫ਼ਿਕਰ ਏਨਾ ਹੋ
ਤੁਸੀਂ ਜੇ ਆਪ ਡਰਦੇ ਹੋ
ਚਲੋ ਛੱਡੋ! ਇਹ ਤੋੜੇ ਮੋਹ ਦੀਆਂ ਤੰਦਾਂ
ਖੁਦਕੁਸ਼ੀ ਬਾਅਦ ਹੁਣ ਕਿਉਂ ਸੋਚਦੇ ਹੋ

•

ਟਾਈਮ ਕੈਪਸੂਲ

ਜੁਲਮ ਦਾ ਨਾਂ ਵੀਅਤਨਾਮ ਈ ਨਹੀਂ
ਅਨੇਕਾਂ ਹੋਰ ਨਾਂ ਹਨ: ਮੋਗਾ, ਮੁਕਤਸਰ, ਤਾਰਾਗੜ੍ਹ ਜਹੇ
ਲੈ ਸਕਦੇ ਹੋ
ਪਿਛਲੇ ਇਤਿਹਾਸ ਦੇ ਪੰਨੇ
ਹੁਣ ਫਿੱਕੇ ਪੈ ਗਏ ਨੇ
ਜਦ ਵਰਤਮਾਨ ਬੀਤੇ ਤੋਂ ਵੀ ਕਰੜਾ ਹੈ

ਜਦ ਕੱਲ੍ਹ ਦੇ ਅਖੌਤੀ ਹੀਰਿਆਂ ਨੂੰ
ਗੋਲੀ ਨਾਲ ਉਡਾਇਆ ਜਾਂਦਾ ਹੈ
ਜਦ ਕੱਲ੍ਹ ਦੇ ਅਖੌਤੀ ਵਾਰਸਾਂ ਨੂੰ
ਭੋਣਾਂ ਤੇ ਲਿਟਾਇਆ ਜਾਂਦਾ ਹੈ
ਤਾਂ ਇਤਿਹਾਸ ਵਾਲੀ ਗੱਲ
ਕੋਈ ਅਰਥ ਨਹੀਂ ਰੱਖਦੀ

ਉਦੋਂ ਦੇ 'ਮੁਕਤਿਆਂ' ਦਾ ਸ਼ਹਿਰ
ਅੱਜ 'ਸਰਹੰਦ' ਲੱਗਦਾ ਹੈ

ਇਤਿਹਾਸ ਦੇ ਕੁਝ ਕਾਂਡ ਹੋਰ ਵਧੇ ਹਨ
ਪਰ ਅਜੇ ਇਹ ਜੂਝਦੀਆਂ ਜਿੰਦਾਂ ਦੇ ਪਲ
ਇਤਿਹਾਸ ਨਹੀਂ ਬਣਨੇ
ਜੇ ਬਣ ਵੀ ਗਏ
ਇਸ ਨੂੰ ਮਿਥਿਹਾਸ ਬਣਾ ਕੇ
ਉਲੀਕਿਆ ਜਾਵੇਗਾ
ਤੇ ਕੱਲ੍ਹ ਦੇ ਵਾਰਸਾਂ ਨਾਲ ਵਿਸਾਹਘਾਤ ਕੀਤਾ ਜਾਵੇਗਾ
ਇਤਿਹਾਸ ਵਿਚ ਤੁਸੀਂ 'ਤੁਸੀਂ' ਨਹੀਂ ਹੋਵੋਗੇ
ਆਉਣ ਵਾਲੇ 'ਕੱਲ੍ਹ' ਨੂੰ ਤਰਲੇ ਕਰ ਕਰ ਰੋਕਿਆ ਜਾਵੇਗਾ

ਪਰ ਉਹ ਰੁਕੇਗਾ ਨਹੀਂ
ਉਹ ਇਨਸਾਨ ਪਛਾਣੇਗਾ
ਉਹ ਤੋੜ ਸੁੱਟੇਗਾ ਤਿੜਕੇ ਰਿਵਾਜ
ਗੰਦੇ ਗਲੀਜ਼ ਰਿਸ਼ਤੇ
ਉਹ ਮੁਨਕਿਰ ਹੋਵੇਗਾ ਇਸ ਇਤਿਹਾਸ ਨੂੰ
ਅਪਨਾਉਣ ਤੋਂ

ਤੇ ਫਿਰ ਉਹ ਰੋਹ ਦੇ ਵਿਚ ਆ ਕੇ
ਪੁਰਾਣਾ ਪਾੜ ਦੇਵਣਗੇ
ਨਵੇਂ ਦੀ ਗੱਲ ਚੱਲੇਗੀ

•

ਹਾਰਿਆ ਮਦਾਰੀ

ਉਹ ਅਕਸਰ ਹਰ ਮਹਿਫਲ ਵਿਚ ਹਾਜ਼ਰ ਹੁੰਦੈ
ਗੱਲ ਚਾਹੇ ਅੰਤਿਮ ਪੜਾਅ ਤੇ ਪੁੱਜੇ ਯਾਤਰੀ ਦੀ ਹੋਵੇ
ਜਾਂ ਉਡਾਰੀ ਤੇ ਚੜ੍ਹੇ ਪਰਿਦਿਆਂ ਦੀ ਡਾਰ ਬਾਬਤ

ਗੁਫਾ ਦੇ ਸਿਆਹ ਹਨੇਰੇ ਵਿਚ
ਉਹ ਆਸ਼ਰਮ ਦੇ ਮਹਾਂ-ਰਿਸ਼ੀ ਕੋਲ ਆਉਂਦੈ
ਬਨਵਾਸੀ ਰਾਮ ਦੀਆਂ ਖੜਾਵਾਂ ਨੂੰ ਰੱਬ ਆਖਦੈ
ਕੁੰਜ ਇੰਜ ਬਦਲਦੈ
ਹਾਰਿਆ ਮਦਾਰੀ ਜੀਕਣ
ਥੈਲੇ ਦਾ ਅਸਬਾਬ ਨਿੱਤ ਬਦਲਦੈ

ਖੁੰਝੇ ਹੋਏ ਤੀਰ ਨੂੰ ਤੀਰ ਹੀ ਨਹੀਂ ਮੰਨਦਾ
ਬੁੱਝ ਤੁੱਕਾ ਕਹਿ ਕੇ ਟਾਲ ਛੱਡਦੈ

ਪਿੰਡ ਦੇ ਲੁੰਬੜ ਮਹਾਂਯੋਗੀ ਦੀ ਹਰ ਅਦਾ
ਸੁਖਾਵੀਂ ਆਖਦੈ

ਯਾਰਾਂ ਦੀ ਮਹਿਫਲ 'ਚ
ਉਹਦੀ ਬੱਕੀ ਤੋਂ ਵੀ ਫਰਿਸ਼ਤੇ ਡਰਦੇ ਨੇ
ਤੇ ਉਸ ਤੋਂ ਖੁਦਾ ਖੁਦ ਆਪ

•

ਚਿੜੀਆਂ ਮੋਰ ਕਬੂਤਰ ਤੋਤੇ

ਅਸੀਂ ਜੋ ਆਲ ਦੁਆਲੇ ਫਿਰਦੇ
ਚੋਗਾ ਚੁਗਦੇ
ਬੰਦੇ ਨਹੀਂ ਹਾਂ
ਚਿੜੀਆਂ ਮੋਰ ਕਬੂਤਰ ਕਾਂ ਹਾਂ
ਜਾਂ ਹਾਂ ਤੋਤੇ ਗਾਨੀ ਵਾਲੇ
ਲਟ ਪਟ ਪੰਛੀ ਚਤੁਰ ਸੁਜਾਨ
ਸਭ ਕਾ ਦਾਤਾ ਸ੍ਰੀ ਭਗਵਾਨ
ਰਟੀ ਜਾਂਦੇ ਹਾਂ

ਟੁੱਟੇ ਭੱਜੇ ਖਿੰਘਰ ਜਹੇ ਸ਼ੀਸ਼ੇ ਦੇ ਅੰਦਰ
ਆਪਣਾ ਅਕਸ ਨਿਹਾਰ ਰਹੇ ਹਾਂ
ਪਰਛਾਵਾਂ ਲਲਕਾਰ ਰਹੇ ਹਾਂ

ਪੌਣ ਵਗੇ ਤਾਂ ਪੈਲਾਂ ਪਾਈਏ
ਚਿਤ ਪਰਚਾਈਏ
ਮੋਰ ਵਾਂਗ ਚਿਤਕਬਰੇ
ਸਾਡਾ ਆਪਣਾ ਤਾਂ ਕੋਈ ਰੰਗ ਨਹੀਂ ਹੈ

ਵਾਂਗ ਕਬੂਤਰ ਗੋਲੇ ਬੀਬੇ
ਦੋ ਧਿਰ ਬਣ ਕੇ ਬੈਠ ਗਏ ਹਾਂ
ਆਪਸ ਦੇ ਵਿਚ ਨਿੱਤ ਲੜਦੇ ਹਾਂ

ਅਸੀਂ ਜੋ ਆਲ-ਦੁਆਲੇ ਫਿਰਦੇ
ਚੋਗਾ ਚੁਗਦੇ
ਬੰਦੇ ਨਹੀਂ ਹਾਂ
ਚਿੜੀਆਂ ਮੋਰ ਕਬੂਤਰ ਕਾਂ ਹਾਂ
ਜਾਂ ਹਾਂ ਤੋਤੇ ਗਾਨੀ ਵਾਲੇ
ਜੋ ਵੀ ਹਾਂ
ਬੰਦੇ ਨਹੀਂ ਹਾਂ

•

ਇਕ ਮਿੰਟ ਖਾਮੋਸ਼ੀ

ਤੇਰੀ ਅੱਜ ਇਕ ਮਿੰਟ ਖਾਮੋਸ਼ੀ
ਮੇਰਾ ਪਿੰਡਾ ਝੁਲਸ ਗਈ ਹੈ
ਛਾਲੇ ਛਾਲੇ ਲੁੱਛਦਾ ਮਨ ਹਟਕੋਰੇ ਭਰਦਾ
ਕਿਸੇ ਉਡੀਕ 'ਚ ਬੈਠਾ ਛਾਂ ਨੂੰ ਤੜਪ ਰਿਹਾ ਹੈ

ਕੋਹੇ ਦਿਨ ਸਨ ਆਪਣੇ ਹੀ ਆਲਮ ਵਿਚ ਡੁੱਬੇ
ਅੱਗ ਦੇ ਭੱਠ ਵਿਚ ਪੈ ਕੇ ਵੀ ਅਸਾਂ ਸੀ ਨਾ ਕੀਤੀ
ਦੱਸ ਤਾਂ ਸਹੀ ਕੁਛ ਅੱਥਰੇ ਯਾਰਾ
ਤੇਰੇ ਪਿੱਛੇ ਕੀਹ ਨਾ ਕੀਤੀ

ਅੱਜ ਦੀ ਮਿੰਟ ਖਾਮੋਸ਼ੀ ਦਾ ਵਿਸਥਾਰ
ਮੇਰੇ ਨਕਸ਼ਾਂ ਨੂੰ ਤਾਰੋ-ਤਾਰ ਕਰ ਗਿਆ
ਵਹਿੰਦਾ ਦਰਿਆ ਉੱਛਲ ਕੇ ਜਿਉਂ
ਲਾਗੇ ਚਾਗੇ ਦੇ ਸਾਰੇ ਪਿੰਡ
ਰਾਤੀਂ ਮਾਰੋ-ਮਾਰ ਕਰ ਗਿਆ

ਉਂਝ ਮੈਂ ਭਾਵੇਂ
ਐਵੇਂ ਰੱਖ ਰਖਾਈ ਖਾਤਿਰ
ਤੈਨੂੰ ਏਦਾਂ ਕਹਿ ਦਿੱਤਾ ਹੈ
ਮੈਨੂੰ ਤੇਰੀ ਪ੍ਰਵਾਹ ਨਹੀਂ ਹੈ
ਮੈਨੂੰ ਤੇਰੀ ਲੋੜ ਨਹੀਂ ਹੈ

ਪਰ ਤੂੰ ਦੱਸ ਖਾਂ!
ਪ੍ਰਵਾਹ ਤੋਂ ਬਿਨ ਕੌਣ ਕਿਸੇ ਦੀਆਂ
ਪੈੜਾਂ ਦੇ ਹੁਲੀਏ ਪਹਿਚਾਣੇ
ਕੌਣ ਕਿਸੇ ਦੀ ਛਾਂ ਨੂੰ ਲੱਭੇ
ਛਾਵਾਂ 'ਚੋਂ ਖੁਸ਼ਬੋਈ ਮਾਣੇ।

•

ਬਤਰਜ਼ ਦੇਵਿੰਦਰ ਸਤਿਆਰਥੀ

ਘੋਨਾ ਹਾਥੀ ਮੁੰਦਰਾਂ ਪਾਵੇ
ਦੱਸ ਰੰਝੇਟਾ ਕਿਧਰ ਜਾਵੇ

ਖਾਉ ਪੀਉ ਮਲੋ ਸੁਆਹ
ਇਸ਼ਕੇ ਦਾ ਇਹ ਕੈਸਾ ਫਾਹ

ਦਿੱਲੀ ਦੀ ਚੰਦਰੀ ਸਰਕਾਰ
ਖੋਲੀ ਜਾਵੇ ਚੋਰ ਬਜ਼ਾਰ

ਬਿਜਲੀ ਬੰਦ ਹਨੇਰਾ ਘੁੱਪ
ਸ਼ਹਿਰ 'ਚ ਛਾਪੇਖਾਨੇ ਚੁੱਪ

ਇਸ ਸਰਕਾਰ ਕੀ ਪਾਇਆ ਗੰਦ
ਜੇਲ੍ਹਾਂ ਖੁੱਲ੍ਹੀਆਂ ਕਾਲਜ ਬੰਦ

ਗਮਲੇ ਦੇ ਵਿਚ ਲਾਇਆ ਅੱਕ
ਆਟੇ ਵਿਚੋਂ ਨਿਕਲੀ ਫੱਕ

ਬਾਗਾਂ ਵਿਚ ਕੂਕਦੇ ਮੋਰ
ਕੁਰਸੀ ਉੱਪਰ ਬੈਠੇ ਚੋਰ

ਕਵੀ ਨੂੰ ਛਾਵਾਂ ਕਰਦੇ ਸੱਪ
ਸੁਣ ਲਉ ਸਭ ਤੋਂ ਵੱਡੀ ਗੱਪ

ਇਕ ਨਾਵਲ ਦੇ ਸਫ਼ੇ ਹਜ਼ਾਰ
ਪਾਠਕ ਪੜ੍ਹ ਕੇ ਹੋਏ ਬੀਮਾਰ

ਬੁੱਢੀ ਉਮਰੇ ਧੌਲਾ ਝਾਟਾ
ਰੰਗਦੀ ਵਾਲ ਸ਼ਰਮ ਦਾ ਘਾਟਾ

ਦਾਹੜੀ ਦਾ ਕਿਉਂ ਕਰਨੈਂ ਪਰਦਾ
ਜੀਅ ਤੇਰਾ ਬਦੀਆਂ ਨੂੰ ਕਰਦਾ

ਬਿੱਲੀ ਕੱਲ੍ਹੀ ਘੁੱਪ ਹਨੇਰ
ਕਰੇ ਗੁਲਾਮੀ ਬੱਗਾ ਸ਼ੇਰ

ਕਬਰਾਂ ਦੇ ਵਿਚ ਸੌਣ ਮਲੰਗ
ਸ਼ਹਿਰ ਦੀਆਂ ਹੱਦਾਂ ਨੇ ਤੰਗ

ਅੰਬਰਸਰ ਦੀ ਕੈਸੀ ਬਾਤ
ਚਲੇ ਚਰਖੜੀ ਦਿਨ ਤੇ ਰਾਤ

ਪਹਿਲੀ ਵਾਰ ਜਦੋਂ ਸਾਂ ਮੋਏ
ਕਾਫ਼ੀ ਹਾਊਸ ਦੇ ਬਹਿਰੇ ਰੋਏ

ਦਿੱਲੀ ਸ਼ਹਿਰ ਨਿਰਾ ਬਕਵਾਸ
ਹੋਣਾ ਚਾਹੁੰਦਾ ਬੰਦ ਖ਼ਲਾਸ

ਉਹ ਸੀ ਬੰਦਾ ਬੜਾ ਮਹਾਨ
ਲੋਕ ਗੀਤ ਸਨ ਉਸਦੀ ਜਾਨ

•

ਦੁਚਿਤੀ 'ਚੋਂ ਲੰਘਦਿਆਂ

ਅੰਬਰ ਵਿਚ ਅੱਜ ਤੁਰ ਜਾਵਣ ਨੂੰ
ਜੀ ਕਰਦਾ ਸੀ
ਇਹ ਹੀ ਸੋਚ ਕੇ ਬੈਠ ਗਿਆ ਹਾਂ
ਖੰਭਾਂ ਤੋਂ ਬਿਨ ਕੀਕਣ ਅੰਬਰੀਂ ਪਹੁੰਚ ਸਕਾਂਗਾ ?
ਹੱਥਾਂ ਤੋਂ ਬਿਨ ਕੀਕਣ ਤਾਰੇ ਤੋੜ ਸਕਾਂਗਾ ?

ਮਿੱਤਰ-ਬੇਲੀ ਆਪਣੀ ਛਾਵੇਂ
ਕੱਲ ਰਾਤੀਂ ਜਦ ਘੂਕ ਪਏ ਸੀ
ਅੱਖ ਬਚਾ ਕੇ ਮੈਂ ਤਾਂ ਉਥੋਂ ਤੁਰ ਚੱਲਿਆ ਸਾਂ
ਰਾਹ ਵਿਚ ਐਵੇਂ ਚਾਣ-ਚੱਕ ਈ ਚੇਤੇ ਆਇਆ
ਖੈਰ ! ਉਹ ਚੇਤਾ ਕੁਛ ਵੀ ਹੋਵੇ
ਚੇਤੇ ਦਾ ਹੁਣ ਚੇਤਾ ਨਹੀਂ ਹੈ
ਇਹ ਹੀ ਸੋਚ ਕੇ ਮੁੜ ਆਇਆ ਹਾਂ
ਆ ਕੇ ਕੀਕਣ ਧਰਤੀ ਉਤੇ ਮੁੜ ਕੇ ਰਿਸ਼ਤਾ ਜੋੜ ਸਕਾਂਗਾ
ਖੰਭਾਂ ਤੋਂ ਬਿਨ ਕੀਕਣ ਅੰਬਰੀਂ ਪਹੁੰਚ ਸਕਾਂਗਾ

ਕੇਹੇ ਦਿਨ ਸਨ ਆਪਣੇ ਹੀ ਆਲਮ ਵਿਚ ਡੁੱਬੇ
ਯਾਰਾਂ ਦੀ ਛਾਵੇਂ ਜਦ ਰੋਜ਼ ਸ਼ਾਮ ਸਾਂ ਬਹਿੰਦੇ
ਜਿੱਤ ਵਰਗਾ ਅਹਿਸਾਸ ਹਮੇਸ਼ਾਂ
ਭਾਵੇਂ ਸਾਂ ਹਰ ਵਾਰੀ ਢਹਿੰਦੇ
ਹੁਣ ਜਦ ਬੜੇ ਹੌਸਲੇ ਬੰਨ ਕੇ
ਮਨ ਵਿਚ ਰੀਝ ਤੁਰਨ ਦੀ ਲੈ ਕੇ ਚੱਲ ਪੈਂਦੇ ਹਾਂ
ਭਾਵੇਂ ਆਖਰ ਨੂੰ ਜਿੱਤਣਾ ਹੈ
ਹਰ ਵਾਰੀ ਹੀ
ਹਾਰਨ ਦੀ ਗੱਲੋਂ ਹਾਂ ਤ੍ਰਹਿੰਦੇ

ਹੁਣ ਨਹੀਂ! ਓਦੋਂ
 ਬੜੇ ਖੂਬ ਸੀ ਦੁਸ਼ਮਣ ਮੇਰੇ
 ਬਾਰੂਦੀ ਸੁਰੰਗਾਂ ਦੇ ਵਾਂਗੂੰ
 ਰਾਹਾਂ ਦੇ ਵਿਚ ਵਿਛੇ ਪਏ ਸੀ
 ਭੁੱਲ ਭੁਲੇਖੇ ਜੇਕਰ ਪੈਂਡੇ ਪੈ ਜਾਂਦਾ ਤਾਂ
 ਤੂੰਬਾ ਤੂੰਬਾ ਹੋ ਕੇ ਮੈਂ ਤਾਂ ਉੱਡ ਜਾਣਾ ਸੀ
 ਹਰ ਵਾਰੀ ਹੀ ਮਿੱਤਰ ਲੰਮੀਆਂ ਬਾਹਾਂ ਵਾਲੇ
 ਮਰਦਾਨੇ ਦੀ ਜਿੰਦ ਦੇ ਵਾਂਗੂੰ
 ਰੱਖ ਲੈਂਦੇ ਨੇ

ਹੁਣ ਵੀ ਕੀ ਹੈ
 ਐਵੇਂ ਈ ਦੁਸ਼ਮਣ ਦੀ ਚਾਲੋਂ ਡਰ ਬੈਠਾ ਸਾਂ
 ਸੋਚ ਰਿਹਾ ਸਾਂ! ਧਰਤੀ ਉੱਤੇ ਰਹਿ ਕੇ
 ਕੀ ਮੈਂ ਦੁਸ਼ਮਣ ਦੀਆਂ ਚਾਲਾਂ ਦਾ ਉੱਤਰ ਮੋੜ ਸਕਾਂਗਾ
 ਤਾਹੀਉਂ ਈ ਅੱਜ ਤੁਰ ਜਾਵਣ ਨੂੰ ਜੀਅ ਕਰਦਾ ਸੀ

ਹੁਣ ਤਾਂਹੀਏ ਈ ਮੁੜ ਆਇਆ ਹਾਂ
 ਹੁਣ ਤਾਂ ਮੈਨੂੰ ਇੰਝ ਲੱਗਦਾ ਹੈ
 ਜੀਕਣ ਹੁਣ ਮੈਂ ਸਭ ਦੀ ਭਾਜੀ ਮੋੜ ਸਕਾਂਗਾ
 ਆਪਣੇ ਬੁੱਤ ਨੂੰ ਤੋੜ ਸਕਾਂਗਾ
 ਟੁੱਟੇ ਬੁੱਤ ਨੂੰ ਜੋੜ ਸਕਾਂਗਾ
 ਹੁਣ ਤਾਂ ਮੈਨੂੰ ਇੰਜ ਲੱਗਦਾ ਹੈ
 ਤਾਂਹੀਏ ਈ ਮੈਂ ਮੁੜ ਆਇਆ ਹਾਂ।

ਮੇਰਾ ਸਿਰ ਵਾਪਿਸ ਕਰੋ

ਐਮਰਜੈਂਸੀ ਵਾਲੇ ਦਿਨਾਂ ਨੂੰ ਸਮਰਪਿਤ

ਸੀਸ ਵਿਹੂਣਾ ਮੈਂ ਤਾਂ ਯਾਰੋ ਅੱਕ ਗਿਆ ਹਾਂ
ਹੁਣ ਤਾਂ ਮੇਰਾ ਸੀਸ ਦੁਸ਼ਮਣੋਂ
ਵਾਪਿਸ ਕਰ ਦਿਉ
ਸੀਸ ਵਿਹੂਣੇ ਇਸ ਧੜ ਨੂੰ ਮੈਂ
ਕੀਹ ਕਰਨਾ ਹੈ
ਇਸ ਨੂੰ ਲੈ ਕੇ ਤੁਰਨਾ ਫਿਰਨਾ
ਇੰਜ ਲੱਗਦਾ ਹੈ
ਆਪਣੇ ਹੱਥੋਂ ਹੀ ਮਰਨਾ ਹੈ

ਬਹੁਤ ਪੁਰਾਣੀ ਬਾਤ ਨਹੀਂ
ਇਹ ਕੱਲ੍ਹ ਦੀ ਗੱਲ ਹੈ
ਜਦੋਂ ਤੁਸਾਂ ਵਿਚ ਭਰੀ ਸਭਾ ਦੇ
ਸਿਰ ਮੰਗੇ ਨਹੀਂ ਸਿਰ ਕੱਟੇ ਸੀ
ਓਦੋਂ ਮੇਰੀ ਜੀਭ ਕਿਸੇ ਹੱਥ, ਹੱਥ ਕਿਸੇ ਵੱਸ
ਪੈਰ ਕਿਸੇ ਜੰਜੀਰ ਜਕੜਿਆ
ਹੋਰ ਕੀ ਦੱਸਾਂ, ਮੈਂ ਤਾਂ ਯਾਰੋ
ਬੋਲ ਬੋਲ ਕੇ ਅੱਕ ਗਿਆ ਹਾਂ
ਹੁਣ ਤਾਂ ਮੇਰਾ ਸੀਸ ਦੁਸ਼ਮਣੋਂ ਵਾਪਿਸ ਕਰ ਦਿਉ

ਮੇਰੀ ਧੌਣ ਤੇ ਬੈਠੀ ਕੁਰਸੀ ਇੰਜ ਕਹਿੰਦੀ ਸੀ
ਇਸ ਨੂੰ ਸ਼ਹਿਰੋਂ ਬਾਹਰ ਲਿਜਾ ਕੇ
ਇਸ ਦੇ ਟੋਟੇ ਟੋਟੇ ਕਰ ਦਿਓ
ਇਸ ਦੀ ਜੀਭ 'ਚੋਂ ਇਹਨੂੰ ਕੱਢ ਕੇ
ਮੇਰੇ ਵਾਲੇ ਬੋਲ ਭਰ ਦਿਓ
ਉਸ ਨੂੰ ਡਰ ਸੀ ਏਸ ਤਰ੍ਹਾਂ ਦਾ ਬੁੱਤ ਵੇਖ ਕੇ

ਮੈਨੂੰ ਲੋਕੀਂ ਕੀਹ ਆਖਣਗੇ
 ਉਸਨੂੰ ਖਬਰੇ ਭਰਮ ਅਜੇਹਾ ਕਿਸ ਪਾਇਆ ਸੀ
 ਮੇਰੀ ਜੀਭ ਉਹਦੇ ਬੋਲਾਂ ਨੂੰ ਸਾਂਭ ਲਵੇਗੀ
 ਜੋ ਆਖੇਗੀ ਬੋਲ ਪਵੇਗੀ
 ਪਰ ਮੈਂ ਚੁੱਪ ਸਾਂ
 ਕੀ ਕਹਿਦਾ ਮੈਂ
 ਓਦੋਂ ਮੇਰੀ ਜੀਭ ਕਿਸੇ ਹੱਥ
 ਹੱਥ ਕਿਸੇ ਹੱਥ
 ਪੈਰ ਕਿਸੇ ਜੰਜੀਰ ਜਕੜਿਆ

ਮੇਰੇ ਦਿਲ ਦੀ ਦਿੱਲੀ ਲੁੱਟ ਲਈ ਨਾਦਰਸ਼ਾਹਾਂ
 ਸੁਪਨਿਆਂ ਦਾ ਸੰਸਾਰ ਮੇਰਾ ਬੁਲਡੋਜ਼ਰ ਢਾਹ ਗਏ
 ਠੱਪਿਆਂ ਵਾਲੇ ਸਾਨ੍ਹ ਫਿਰਨ ਸਰਕਾਰੀ ਬੁੱਕਦੇ
 ਧੀਆਂ ਵਾਂਗੂੰ ਪਾਲੀਆਂ ਕਣਕਾਂ
 ਮਿੱਧਦੇ ਫਿਰਦੇ
 ਇਹ ਨਾ ਰੁਕਦੇ
 ਕੌਣ ਇਨ੍ਹਾਂ ਨੂੰ ਰੋਕ-ਟੋਕ ਕੇ ਮੌਤ ਸਹੇੜੇ
 ਕੌਣ ਰੋਕਦਾ
 ਉਦੋਂ ਤਾਂ ਸਭਨਾਂ ਦੀਆਂ ਜੀਭਾਂ ਸਨ ਕਿਸੇ ਵੱਸ
 ਹੱਥ ਕਿਸੇ ਵੱਸ
 ਪੈਰ ਕਿਸੇ ਜੰਜੀਰ ਜਕੜਿਆ

ਸੁੰਨ ਮਸਾਣ ਸ਼ਹਿਰ ਵਿਚ ਵਰਤੀ
 ਕੁੱਤੇ ਭੌਂਕਣ, ਇੱਲਾਂ ਘੁੰਮਣ
 ਕਾਵਾਂ ਰੋਲੀ, ਬੋਦਾਖੋਹੀ
 ਪੁੱਛ ਰਿਹਾ ਸਾਂ ਸੀਸ ਵਿਹੂਣਾ
 ਦੱਸ ਮਨਾਂ ਇਹ ਗੱਲ ਕੀ ਹੋਈ
 ਮਾਵਾਂ ਤੋਂ ਪੁੱਤ ਖੋਹ ਕੇ ਲੈ ਗਏ

ਬਾਪੂ ਦੀ ਦਾੜੀ ਨੂੰ ਪੈ ਗਏ
 ਇੱਜ਼ਤਾਂ ਮਿੱਟੀ ਘੱਟੇ ਰੁਲੀਆਂ
 ਕੋਈ ਕਿਸੇ ਨੂੰ ਕੁਝ ਵੀ ਆਖਣ ਤੋਂ ਡਰਦਾ ਸੀ
 ਕਹਿੰਦਾ ਵੀ ਕਿੰਜ
 ਓਦੋਂ ਤਾਂ ਸਭਨਾਂ ਦੀਆਂ ਜੀਭਾਂ
 ਸਨ ਕਿਸੇ ਵੱਸ, ਹੱਥ ਕਿਸੇ ਵੱਸ
 ਪੈਰ ਕਿਸੇ ਜੰਜੀਰ ਜਕੜਿਆ

ਪਰ ਮੇਰਾ ਸਿਰ ਐਵੇਂ ਤਾਂ ਨਹੀਂ ਲਾਹ ਕੇ ਲੈ ਗਏ
 ਹਾਲੇ ਤੀਕਣ ਕਬਜ਼ੇ ਦੇ ਵਿਚ ਰੱਖੀ ਬੈਠੇ
 ਉਨ੍ਹਾਂ ਨੂੰ ਇਹ ਮੇਰੇ ਸਿਰ ਤੋਂ ਆਸ ਨਹੀਂ ਸੀ
 ਮੈਂ ਉਨ੍ਹਾਂ ਦੀ ਅਰਦਲ ਦੇ ਵਿਚ ਜਾ ਬੈਠਾਂਗਾ
 ਏਸੇ ਕਰਕੇ ਹਾਲੇ ਵੀ ਉਹ ਮੇਰੇ ਸਿਰ ਨੂੰ ਸਾਂਭੀ ਬੈਠੇ

ਕੁਰਸੀ ਨੂੰ ਇਹ ਭਰਮ ਕਿਸੇ ਨੇ ਸੱਚ ਪਾਇਆ ਹੈ
 ਸਿਰ ਹੋਵੇ ਸਹੀ
 ਸੀਸ ਕਦੇ ਵੀ ਝੁਕਦਾ ਨਹੀਂ ਹੈ
 ਜਿਸ ਦਾ ਨਾਤਾ ਅਣਖ ਨਾਲ ਹੈ
 ਪੈਰ ਕਦੇ ਵੀ ਰੁਕਦਾ ਨਹੀਂ ਹੈ
 ਭਾਵੇਂ ਹੋਵੇ ਹੱਥ ਕਿਸੇ ਵੱਸ ਭਾਵੇਂ ਹੋਵੇ ਜੀਭ ਕਿਸੇ ਵੱਸ
 ਪੈਰ ਕਿਸੇ ਜੰਜੀਰ ਜਕੜਿਆ

ਐਵੇਂ ਅੱਜ ਮੈਂ ਤੈਨੂੰ ਏਦਾਂ ਹਾਸੇ ਭਾਣੇ ਆਖ ਰਿਹਾ ਸਾਂ
 ਮੈਨੂੰ ਮੇਰਾ ਸੀਸ ਦੁਸ਼ਮਣਾ ਵਾਪਿਸ ਕਰ ਦੇਹ
 ਮੈਨੂੰ ਇਹ ਵਿਸ਼ਵਾਸ ਪੁਰਾਣਾ
 ਸੀਸ ਕਦੇ ਮੰਗਿਆਂ ਨਹੀਂ ਮੁੜਦੇ
 ਸੀਸ ਕਦੇ ਮੰਗਿਆਂ ਨਹੀਂ ਮੁੜਦੇ

•

ਇਕ ਉਦਾਸ ਸ਼ਾਮ*

ਸ਼ਾਮ ਉਦਾਸ ਹੈ ਯਾਰੋ, ਹਾਉਕਾ ਨਾ ਭਰੋ।
ਚੁੱਪ ਦਾ ਦਰਦ ਆਇਐ ਦਹਿਲੀਜ਼ੇ,
ਇਹਨੂੰ ਸੱਦੋ ਤੇ ਜਰੋ।
ਜੇ ਨਹੀਂ ਕੁਝ ਵੀ ਕਰਨਾ, ਨਾ ਸਹੀ,
ਜੇ ਕਰਨਾ ਹੈ ਨਾ ਟਾਲੋ, ਹੁਣ ਹੀ ਕਰੋ।
ਇਹ ਮੌਕਾ ਪੀੜ ਪੁੱਚਿਆ ਫੇਰ ਨਹੀਂ ਆਉਣਾ,
ਇਹਨੂੰ ਅੱਜ ਮਾਣ ਕੇ, ਪੱਥ ਅੱਗੇ ਨੂੰ ਧਰੋ।

ਕਿਸੇ ਦਰਿਆ ਦੇ ਕੰਢੇ, ਚੌਂਕ,
ਜਾਂ ਬੀਆਬਾਨ 'ਚ ਰਾਤੀਂ,
ਜੇ ਅਨਹੋਣੀ ਨੇ ਹੋਣਾ ਹੈ,
ਮੇਰੇ ਕਾਤਿਲ ਜੀ ਆਓ, ਹੁਣ ਕਰੋ!

ਰਹੀ ਜੇ ਲਾਟ ਤਾਂ ਦੱਸਾਂਗੇ ਜੁਗਨੂੰ ਨੂੰ,
ਬਿਨਾ ਅੱਗ ਤੋਂ ਭੁਲੇਖਾ ਜੱਗ ਨੂੰ,
ਪਾਉਣੇ ਦੀ ਕੋਸ਼ਿਸ਼ ਤਾਂ ਨਾ ਕਰੋ।
ਪਰਤ ਜਾਉ, ਨਾ ਆਓ ਨਾਲ ਮੇਰੇ,
ਨਹੀਂ ਇਕਰਾਰ ਤਾਂ ਇਨਕਾਰ ਕਰੋ।

ਜੇ ਮੰਨਦੇ ਹੋ, ਤੁਰਨ ਨੂੰ ਜੀਅ ਨਹੀਂ ਕਰਦਾ,
ਤਾਂ ਬੀਮਾਰੋ, ਕਿਸੇ ਹੀ ਤੁਰਨ ਵਾਲੇ ਦਾ,
ਕਦੇ ਸਤਿਕਾਰ ਕਰੋ।

ਐਮਰਜੈਂਸੀ ਲੱਗਣ ਵਾਲਾ ਦਿਨ 27 ਜੂਨ 1975

•

ਸ਼ਹਿਰ ਸੌ ਰਿਹਾ ਹੈ

ਸ਼ਹਿਰ ਚੁੱਪ ਚਾਪ ਘੁਕਰ ਸੌ ਰਿਹਾ ਹੈ।
ਇਹ ਕਿਹੜਾ ਬਾਦਸ਼ਾਹਨ ਹਾਲੇ ਵੀ,
ਮਿਰਜ਼ਾ ਗੌ ਰਿਹਾ ਹੈ।

ਸ਼ਹਿਰ ਦੇ ਬੰਦ ਦਰਵਾਜ਼ੇ,
ਖੜ੍ਹਾ ਹਰ ਮੌੜ 'ਤੇ ਪਹਿਰਾ।
ਸੀ ਦਰਿਆ ਭੀੜ ਦਾ ਜੋ ਕੱਲ੍ਹ,
ਬਣੀ ਬੈਠਾ ਏ ਅੱਜ ਸ਼ਹਿਰਾ।

ਆਵਾਜ਼ਾਂ ਬੁੱਤ ਬਣਕੇ ਕੱਲ ਤੀਕਣ,
ਬੈਠੀਆਂ ਸਨ ਜੋ।
ਸਵੇਰੇ ਦਿਨ ਚੜ੍ਹੇ ਤੋਂ ਗਾਇਬ ਨੇ ਉਹ।

ਹਵਾ ਦੇ ਕੰਨ ਵੀ ਓਦਣ ਦੇ
ਉੱਕਾ ਬੰਦ ਹੋ ਗਏ ਨੇ।
ਸ਼ਹਿਰ ਦੇ ਬਾਹਰਲੇ ਬੂਹੇ,
ਜਿੱਦਣ ਦੇ ਰੰਗ ਹੋ ਗਏ ਨੇ।

ਸ਼ਹਿਰ ਵਿਚ ਡਾਰ ਛਹਿ ਕੇ ਬਹਿ ਗਈ ਹੈ।
ਹਵਾ ਵਿਚ ਖੰਭ ਉੱਡਦੇ ਫ਼ਿਰ ਰਹੇ ਨੇ।
ਸ਼ਿਕਾਰੀ ਖੰਭ ਨੂੰ ਬੈਠੇ ਸਲਾਮੀ ਦੇ ਰਹੇ ਨੇ।

•

ਫੁਲਕਾਰੀ ਦਾ ਫੁੱਲ* ਪਲੇਠਾ

ਰੁੱਖ ਦੇ ਹੇਠਾਂ ਰੁੱਖ ਨਹੀਂ ਉੱਗਦਾ।
ਪਰ ਇਹ ਐਸਾ ਰੁੱਖ ਹੈ,
ਜਿਸ ਦੇ ਹੇਠ ਅਨੇਕਾਂ ਰੁੱਖ ਉੱਗੇ ਨੇ।

ਇਕ ਪਲ ਲਾਵੇ ਦਾ ਦਰਿਆ ਹੈ,
ਦੂਜੇ ਪਲ ਬਰਫ਼ਾਨੀ ਟੀਸੀ।
ਫੁਲਕਾਰੀ ਦਾ ਫੁੱਲ ਪਲੇਠਾ।

ਬੁਰਸ਼ਾਂ ਨਾਲ ਲਿਖੇ ਕਵਿਤਾਵਾਂ।
ਮੌਨ ਪਲਾਂ ਦਾ ਚਿਤਰਕਾਰ,
ਹਿਰਨੋਟਾ ਮਨ ਦਾ।

ਟਿੱਲੇ ਉੱਤੇ ਜਟਾਧਾਰ ਗੋਰਖ ਦਾ ਚੇਲਾ।
ਏਸ ਸਦੀ ਦੇ ਹੱਡੀਂ ਰਚਿਆ,
ਗੁੜ੍ਹਤੀ ਵਾਗੂੰ।

ਆਪ ਪਤਾ ਨਹੀਂ ਕਿਹੜੀ ਮਿੱਟੀ ਦਾ ਬਣਿਆ ਹੈ,
ਪਰ ਮਿੱਟੀ ਵਿਚ ਜਿੰਦ ਧੜਕਾਵੇ।
ਮਾਂ ਦੀ ਲੋਰੀ ਵਰਗਾ ਸੁੱਚਾ,
ਫੁਲਕਾਰੀ ਦਾ ਫੁੱਲ ਪਲੇਠਾ।

ਸ. ਸੋਭਾ ਸਿੰਘ ਚਿਤਰਕਾਰ

•

ਲਾਲ ਬੱਤੀ ਤੋਂ ਅੱਗੇ

ਕੱਲ ਤੀਕਣ ਮੈਂ ਜੀਹਦਾ ਸ਼ਾਹ ਸਾਂ,
ਅੱਜ ਮੈਂ ਉਸਦਾ ਕਰਜ਼ਾਦਾਰ ਹਾਂ।
ਅੱਗੇ ਮੈਂ ਜਿਸਦੇ ਸਿਰ ਉੱਤੇ,
ਜਦ ਜੀਅ ਚਾਹੁੰਦਾ,
ਫ਼ਨੀਅਰ ਬਣ ਕੇ ਬਹਿ ਜਾਂਦਾ ਸਾਂ।
ਪਤਾ ਨਹੀਂ ਉਸ ਕਿੱਥੋਂ ਜਾਦੂ ਸਿੱਖ ਲਿਆ ਏ।
ਖੜ੍ਹਾ-ਖਲੋਤਾ ਮੈਨੂੰ ਸਗਵਾਂ ਕੀਲ,
ਪਟਾਰੀ ਬੰਦ ਕਰ ਬਹਿ ਗਏ।
ਅੰਦਰ ਦਾ ਘਸਮੈਲਾ ਚਾਨਣ,
ਹੱਥ ਨੂੰ ਹੱਥ,
ਪਛਾਨਣ ਤੋਂ ਇਨਕਾਰ ਕਰ ਗਿਆ।
ਮੇਰਾ ਸੋਨਾ ਮਿੱਟੀ,
ਉਹਦੀ ਮਿੱਟੀ ਸੋਨਾ,
ਪਲ ਵਿਚ ਮੇਰਾ ਖਿੱਦੋ ਤਾਰੋ ਤਾਰ ਕਰ ਗਿਆ।
ਪਤਾ ਨਹੀਂ ਉਸ ਕਿੱਥੋਂ ਜਾਦੂ ਸਿੱਖ ਲਿਆ ਹੈ।
ਨਜ਼ਰਾਂ ਦੀ ਵਲਗਣ ਦੀ ਪੱਕੀ ਸੀਮਾ ਬੰਦੀ,
ਹਰ ਪਲ ਸਾਹਾਂ ਦੇ ਪਿੱਛੇ ਸਾਹ ਸੂਹਾਂ ਰੱਖਦੇ।

ਬਾਜ਼ਾਰਾਂ,
ਗਲੀਆਂ,
ਸੜਕਾਂ ਤੇ,
ਚੌਰਾਹੀਆਂ 'ਤੇ।
ਭੀੜਾਂ ਨੇ,
ਭੀੜਾਂ ਵਿਚ ਮੈਂ ਹਾਂ।
ਮੇਲਾ ਹੈ,
ਮੇਲੇ ਵਿਚ ਮੈਂ ਵੀ,

ਮੇਲੀ ਬਣ ਕੇ ਵਿਚਰ ਰਿਹਾ ਹਾਂ।
 ਮੇਲਾ ਚੌਂਕ ਦੀਆਂ ਬੱਤੀਆਂ ਨੇ,
 ਰੋਕ ਲਿਆ ਹੈ।
 ਵੱਜਦੀ ਸੀਟੀ ਭੀੜ ਕੀਲ ਕੇ ਗੁੰਮ ਬੈਠੀ ਹੈ।
 ਮੈਂ ਮੇਲਾ ਮੈਂ ਭੀੜ ਦਾ ਪੁਰਜ਼ਾ,
 ਹੌਲੀ ਹੌਲੀ ਛਿੜ ਜਾਵਾਂਗਾ।
 ਸਭ ਧਾਗੇ
 ਨਜ਼ਰਾਂ ਦੀ ਵਲਗਣ ਗਲ ਚੁੱਕੀ ਹੈ,
 ਹੁਣ ਲੋਹੇ ਦੀ ਸੀਮਾ ਬੰਦੀ ਘੇਰੀ ਬੈਠੀ,
 ਵੱਜਦੀ ਸੀਟੀ ਚੌਂਕ ਦੀਆਂ ਬੱਤੀਆਂ ਤੋਂ ਡਰ ਕੇ,
 ਜੀਅ ਨਹੀਂ ਸਕਣਾ।
 ਹੁਣ ਬੱਤੀ ਦੀ ਹੱਦ ਟੱਪਣ ਲਈ,
 ਤੜਫ ਰਿਹਾ ਹਾਂ।

•

ਕਿਸੇ ਨਾਲ ਵੀ ਮੁਲਾਕਾਤ

ਅੱਜ ਦੀ ਰਾਤ ਮੈਂ ਕਿਸੇ ਵੀ ਚਿਹਰੇ ਤੋਂ ਪੁੱਛਦਾ ਹਾਂ।
ਤੇਰੇ ਹੋਠਾਂ ਦੇ ਦਰਵਾਜ਼ੇ,
ਕਿਉਂ ਸਦੀਆਂ ਤੋਂ ਬੰਦ ਪਏ ਨੇ।
ਖੱਦੇ ਬੂਹੇ ਦਸਤਕ ਦੀਆਂ ਉਡੀਕਾਂ ਕਰਦੇ,
ਕੰਧਾਂ ਦੇ ਵੱਲ ਘੁਰ ਰਹੇ ਨੇ।
ਕੁਝ ਤਾਂ ਬੋਲ ਪਿਆਰੇ!
ਸੂਰਜ ਘਸ ਕੇ ਮੁੱਕ ਚੱਲਿਆ ਹੈ
ਭੁੱਬ ਚੱਲੇ ਨੇ ਤਾਰੇ।
ਤੇਰੇ ਮੱਥੇ ਤੇ ਜੋ ਨਦੀਆਂ ਕਿਸਮਤ ਥਾਵੇਂ,
ਮੈਂ ਤਰ ਲਈਆਂ।
ਚਿਹਰੇ ਤੋਂ ਨਜ਼ਮਾਂ ਦੀਆਂ ਸਤਰਾਂ,
ਮੈਂ ਪੜ੍ਹ ਲਈਆਂ।
ਹੁਣ ਤਾਂ ਮੂੰਹੋਂ ਬੋਲ!
ਐਵੇਂ ਭਰਮ ਭੁਲੇਖਾ ਬਣਿਆ ਰਹਿਣ ਦੇ।
ਜੋ ਢਹਿੰਦਾ ਏ ਚੁੱਪ ਕਰਕੇ ਤੂੰ ਢਹਿਣ ਦੇ।
ਕਿਸ ਕਿਸ ਬੋਲੇ ਹੁਣ ਤੂੰ ਮੋਢਾ ਡਾਹਵੇਂਗਾ।
ਇਕ ਦਿਨ ਐਵੇਂ ਬੋਲੇ ਆ ਕੇ
ਹਾਸੇ-ਭਾਣੇ ਮਰ ਜਾਵੇਂਗਾ।

•

ਗਰੀਟਿੰਗ ਕਾਰਡ

ਵੱਖ ਵੱਖ ਰੰਗਾਂ ਦੇ ਪੱਤਰਾਂ 'ਤੇ,
ਸੁਨੇਹਾ ਇਕ ਹੀ ਲੱਦ ਕੇ,
ਮੈਂ ਸਮਝਾਂ ਹੁਣ ਸੁਰਖਰੂ ਹਾਂ,
ਨਵਾਂ ਇਹ ਸਾਲ ਸੁਭ ਪਿਆਰੇ,
ਤੁਸਾਂ ਸਭ ਲਈ ਹੈ ਮੁਬਾਰਿਕ।

ਪੁਰਾਣੇ ਸਾਲ ਵਾਲੇ ਔਖਰਾਂ ਤੇ ਹਿੰਦਸਿਆਂ ਦੀ,
ਚਾਲ ਵਿਚ ਅੰਤਰ ਨਹੀਂ ਹੈ।
ਪੁਰਾਣੇ ਸਾਲ ਵਰਗਾ ਹੀ ਤਾਂ ਸਭ ਕੁਝ ਹੈ,
ਪੁਰਾਤਨ ਸ਼ਹਿਰ,
ਚਰਚਾ ਤੇ,
ਉਲਾਂਭੇ।

ਸੁਨਹਿਰਾ ਹਿਰਨ ਘੁੰਮਦਾ ਹੈ,
ਜੋ ਮੇਰੇ ਮਨ ਨੂੰ ਬੁਰਕੀ ਸੁੱਟ ਜਾਂਦਾ ਹੈ।
ਮੈਂ ਲੱਭਾਂ ਹਿਰਨ ਕਸਤੂਰੀ।

ਪਰ!

ਪੁਰਾਣੇ ਸ਼ਹਿਰ ਦੀਆਂ ਕੰਧਾਂ ਤੇ ਚਿਪਕੇ ਇਸ਼ਤਿਹਾਰ।
ਨਹੀਂ ਤਾਂ ਕੌਣ ਹੈ?

ਜੋ ਚੱਕਰਾਂ 'ਚ ਘਿਰਿਆ ਰਹੇ ਬਿਨ ਮਰਜ਼ੀਓਂ ਹੀ।

ਹੋਰ ਤਾਂ ਹੋਰ,

ਪੁਰਾਣੇ ਸਾਲ ਵਾਲਾ ਮੈਂ ਵੀ,

ਖਾਲੀ ਹੱਥ ਫਿਰਦਾ ਹਾਂ।

ਜੋ ਖਾਲੀ ਪੇਟ ਨਵ-ਵਰ੍ਹਿਆਂ ਦੇ ਨਾਂ 'ਤੇ,

ਜਸ਼ਨ ਕਰਦਾ ਹਾਂ।

ਤੇ ਉਝ ਜਦ ਰਾਤ ਪੈਂਦੀ ਹੈ।

ਰਿਵਾਜਨ ਹੱਸ ਛੱਡਦਾ ਹਾਂ।

ਜਿਵੇਂ ਮੈਂ ਬਹੁਤ ਹੀ ਖੁਸ਼ ਹਾਂ,
ਅਸਲ ਵਿਚ ਹਾਰੀਆਂ ਸੱਧਰਾਂ ਦਾ ਭਾਂਡਾ ਤਿੜਕ ਜਾਵਣ ਤੇ,
ਨਿਰੀ ਸ਼ਰਮਿਦਰੀ ਹੀ ਹੈ।

ਤੇ ਆਖਰ ਮੇਰਿਉ ਮਿੱਤਰੋ!
ਮੈਂ ਅਗਲਾ ਖਤ-ਮੁਬਾਰਕ ਪਾਉਣ ਤੋਂ ਪਹਿਲਾਂ,
ਨਰੋਏ ਸ਼ਬਦ ਢੂੰਡਾਂਗਾ।
ਪੁਰਾਤਨ ਸ਼ਹਿਰ ਦੇ ਖੋਲੇ 'ਚ ਗੁਜ਼ਰੀ ਜ਼ਿੰਦਗੀ ਜ਼ਹਿਰੀ ਦੇ,
ਹੁਣ ਮੈਂ ਅਰਥ ਬਦਲਾਂਗਾ।
ਤੁਸਾਂ ਨਾਲ ਰਲ ਕੇ ਸੋਚਾਂਗਾ।
ਤੁਸਾਂ ਨਾਲ ਰਲ ਕੇ ਜੀਵਾਂਗਾ।
ਕਿ ਨਾ ਹਰ ਸਾਲ ਬੁੱਢਾ ਸ਼ਬਦ,
ਖਤ ਦੀ ਸ਼ਾਨ ਬਣਦਾ ਰਹੇ।
ਜਦੋਂ ਕੁਝ ਨਵਾਂ ਜਿਹਾ ਹੋਊ,
ਉਦੋਂ ਮੈਂ ਆਪ ਆਖਾਂਗਾ।
ਨਵੇਂ ਯੁਗ ਦਾ ਵਰ੍ਹਾ-ਪਿਆਰੇ,
ਤੁਸਾਂ ਸਭ ਨੂੰ ਹੀ ਹੈ ਮੁਬਾਰਕ।

•

ਸਾਡਾ ਸਾਂਝਾ ਦੁੱਖ ਦਰਿਆ

ਪ੍ਰੋ. ਸ਼ਰੀਫ਼ ਕੁੰਜਾਹੀ ਦੇ ਨਾਂ

ਸਰਹੱਦ ਪਾਰ ਖਲੋਤੇ ਮਿੱਤਰਾ, ਕਾਹਨੂੰ ਦਿਲ ਭਰਿਆ।
ਆਪਾਂ ਦੋਵੇਂ ਵੱਖ ਹਾਂ ਭਾਵੇਂ, ਸਾਡਾ ਸਾਂਝਾ ਦੁੱਖ ਦਰਿਆ।

ਦਰਦ ਕਹਾਣੀ ਸਾਂਝੀ ਸਾਡੀ, ਸਾਂਝੀਆਂ ਸਾਡੀਆਂ ਪੀੜਾਂ।
ਇਕ ਦੂਜੇ ਦਾ ਪਿੰਡਾਂ ਵਿੰਨਿਆ, ਸਾਡੇ ਆਪਣੇ ਤੀਰਾਂ।
ਸਿਮਦੀ ਪੀੜ ਮੇਰੀ ਦੀ ਗਾਥਾ, ਇਹ ਵਹਿੰਦਾ ਦਰਿਆ।

ਤੇਰੇ ਪਿੰਡ ਵਿਚ ਉੱਗੇ ਰੁੱਖ ਦਾ, ਮੈਂ ਅਦਨਾ ਪ੍ਰਛਾਵਾਂ।
ਸੈਨ ਸੰਤਾਲੀ ਖਾ ਗਿਆ ਜੀਹਦੇ, ਟਾਹਣ ਸਣੇ ਹੀ ਛਾਵਾਂ।
ਹੁਣ ਤਾਂ ਤੇਰੀ ਛਾਂ ਬਿਨ ਯਾਰਾ, ਰਹਿੰਦਾ ਦਿਲ ਤਪਿਆ।

ਸਾਂਝੀ ਹੀਰ ਤੇ ਮਿਰਜ਼ੇ ਸਾਂਝੇ, ਸਾਂਝੇ ਸਾਡੇ ਰਾਂਝੇ।
ਆਪਾਂ ਹੀ ਦੋਵੇਂ ਕਿਉਂ ਯਾਰਾ, ਇਕ ਦੂਜੇ ਬਿਨ ਵਾਂਝੇ।
ਇਕ ਦੂਜੇ ਦੇ ਜ਼ਖ਼ਮਾਂ ਉੱਤੇ, ਦੇਈਏ ਮਰਮਾਂ ਲਾ।

ਤੇਰੇ ਸ਼ਹਿਰ ਦੇ ਹਾਕਮ ਵਾਂਗੂੰ, ਹਾਕਮ ਸਾਡਾ ਚੰਦਰਾ।
ਤਾਹੀਉਂ ਤੇਰੇ ਹੋਠਾਂ ਵਾਂਗੂੰ, ਮੇਰੇ ਹੋਠੀਂ ਜੰਦਰਾ।
ਲੱਖ ਜ਼ੰਜੀਰਾਂ ਹੋਵਣ ਭਾਵੇਂ, ਸਾਨੂੰ ਕੀਹ ਪ੍ਰਵਾਹ।

ਹੱਦ ਬੰਦੀਆਂ ਸਾਡੀ ਸਾਂਝ ਦੀ ਕੰਧ, ਬੇ-ਮਤਲਬ ਨੇ ਲੀਕਾਂ।
ਬੋਲ ਤੇਰੇ ਜਦ ਸਹਿਣ ਤਸੀਹੇ, ਮੈਂ ਸੁਣਦਾ ਹਾਂ ਚੀਕਾਂ।
'ਵਾ ਨੂੰ ਕੌਣ ਕਹੇ ਨਾ ਦੱਸੀਂ, ਹੱਡਾਂ ਦਾ ਤੜਪਾਅ।

ਸਰਹੱਦ ਪਾਰ ਖਲੋਤੇ ਮਿੱਤਰਾ, ਕਾਹਨੂੰ ਦਿਲ ਭਰਿਆ।
ਆਪਾਂ ਦੋਵੇਂ ਵੱਖ ਹਾਂ ਭਾਵੇਂ, ਸਾਡਾ ਸਾਂਝਾ ਦੁੱਖ ਦਰਿਆ।

•

ਆਪੋ ਆਪਣੀ ਧਰਤੀ ਆਪੋ ਆਪਣਾ ਸੂਰਜ

ਦਿਲ ਨੂੰ ਕੌਣ ਕਹੇ ਦਰਿਆਵਾ,
“ਬੰਦਾ ਬਣ ਜਾਹ”
ਕਿਹੜੀ ਰੁੱਤੇ ਐਵੇਂ ਖੌਰੂ ਪਾਉਣ ਡਿਹਾ ਏਂ!

ਨਿੱਕੇ ਨਿੱਕੇ ਖਾਬ ਬੁਣੇ ਜੋ ਨਿੱਕੀ ਉਮਰੇ,
ਤਾਰ ਤਾਰ ਹਟਕੋਰੇ ਵਾਂਗੂੰ ਖਿਲਰ ਗਏ ਨੇ।
ਉੱਡਣੇ ਘੋੜੇ ਸਣੇ ਲਗਾਮਾਂ ਤੋੜ ਕੇ ਭੱਜ ਗਏ,
ਵੰਝਲੀ ਵਰਗੇ ਯਾਰ ਤੂੰ ਲੱਭ ਲੈ ਕਿੱਧਰ ਗਏ ਨੇ।

ਹੱਥਾਂ ਤੋਂ ਰੇਖਾਵਾਂ ਉੱਡ ਪੁੱਡ ਕਿਧਰ ਗਈਆਂ,
ਪਲ ਵਿਚ ਸੂਹਾ ਚਿਹਰਾ ਵੀ ਬਦਰੰਗ ਹੋ ਗਿਆ।
ਪੌਣ ਔਂਤਰੀ ਪਤਾ ਨਹੀਂ ਕੇਹੀ ਵਿਹੜੇ ਆ ਗਈ,
ਮੇਰੇ ਵਰਗਾ ਸ਼ਾਹ ਵੀ ਪਲ ਵਿਚ ਨੰਗ ਹੋ ਗਿਆ।

ਆਪੋ ਆਪਣੀ ਧਰਤੀ ਉੱਤੇ,
ਆਪੋ ਆਪਣਾ ਸੂਰਜ ਮੱਲ ਕੇ,
ਬੈਠ ਗਿਆ ਨੂੰ ਕੀਹ ਕੋਈ ਆਖੇ?

ਆਪੋ ਆਪਣੇ ਸਿਰ ਤੇ ਆਪੋ ਆਪਣਾ ਰੁੱਖ ਹੈ।
ਸਭਨਾਂ ਦੇ ਮਨ ਅੰਦਰ ਆਪੋ ਆਪਣਾ ਦੁੱਖ ਹੈ।
ਕਿਸੇ ਦੀਆਂ ਪੀੜਾਂ ਨੂੰ ਜਰਨਾ ਬਹੁਤ ਕਠਿਨ ਹੈ।
ਆਪੋ ਆਪਣੀ ਮੌਤ ਮਰਨ ਦੀ ਵਿਹਲ ਨਹੀਂ ਹੈ।

ਵੰਨ ਸੁਵੰਨੇ ਸੰਸੇ ਭਰਮ ਭੁਲੇਖੇ,
ਪਤਾ ਨਹੀਂ ਕਿੰਜ ਸਾਂਝੇ।
ਆਪੋ ਆਪਣੇ ਖੰਭ ਨੇ,

ਤੇ ਖੰਭ ਖੰਭ ਦੀਆਂ ਡਾਰਾਂ।
ਉੱਡਦੇ ਜੇ ਪੰਖੇਰੂ ਤਾਂ ਮੈਂ 'ਵਾਜ ਮਾਰਦਾ,
ਹੌਂਕਦਿਆਂ ਖੰਭਾਂ ਨੂੰ ਕੀਕਣ 'ਵਾਜ਼ਾਂ ਮਾਰਾਂ।

ਆਪੋ ਆਪਣੀ ਧਰਤੀ ਆਪੋ ਆਪਣਾ ਸੂਰਜ,
ਆਪੋ ਆਪਣੀ ਧੁੱਪ ਹੈ ਆਪੋ ਆਪਣਾ ਦੁੱਖ ਹੈ।
ਸਭਨਾਂ ਦੇ ਸਿਰ ਉੱਤੇ ਆਪੋ ਆਪਣਾ ਰੁੱਖ ਹੈ।

ਦਿਲ ਨੂੰ ਕਿੰਜ ਸਮਝਾਵਾਂ,
ਇਹਦੇ ਵਾਰੇ ਆਵਾਂ,
ਖਿੱਲਰ ਗਏ ਹਟਕੋਰੇ ਵਰਗੇ ਯਾਰ ਗੁਆਚੇ।
ਕਿੱਦਾਂ ਮੈਂ ਅੱਜ ਖੰਭਾਂ ਵਿਚੋਂ ਲੱਭਣ ਜਾਵਾਂ।
ਦਿਲ ਨੂੰ ਕਿਹੜੇ ਮੂੰਹ ਨਾਲ ਆਖਾਂ,
“ਬੰਦਾ ਬਣ ਜਾਹ!
ਕਿਹੜੀ ਰੁੱਤੇ ਐਵੇਂ ਖੌਰੂ ਪਾਉਣ ਡਿਹਾ ਏਂ।”
ਨਿੱਕੇ ਨਿੱਕੇ ਖਾਬ ਬੁਣੇ ਜੋ ਤੂੰ ਨਿੱਕੀ ਉਮਰੇ,
ਤਾਰ ਤਾਰ ਹਟਕੋਰੇ ਵਾਂਗੂੰ ਖਿੱਲਰ ਗਏ ਨੇ।

ਉੱਡਣੇ ਘੋੜੇ ਸਣੇ ਲਗਾਮਾਂ ਤੋੜ ਕੇ ਭੱਜ ਗਏ,
ਵੰਝਲੀ ਵਰਗੇ ਯਾਰ ਤੂੰ ਲੱਭ ਲੈ,
ਕਿੱਧਰ ਗਏ ਨੇ ?

•

ਸਮੂਹ ਗੀਤ

ਬੰਦ ਦਰਵਾਜ਼ੇ ਅੰਦਰ ਸੋਚੇ ਪਤਾ ਨਹੀਂ ਕੀ ਯਾਰ ਹੋ।
ਨਿੰਮੋਝੂਣ ਤਬੀਅਤ ਤੇਰੀ ਦੱਸਦੀ ਤੂੰ ਬੇਕਾਰ ਹੋ।

ਉਮਰ ਆਪਣੀ ਦੇ ਤੂੰ ਗਿਣ ਲੈ ਕਿੰਨੇ ਵਰ੍ਹੇ ਲੰਘਾਏ।
ਹਰ ਰੁੱਤੇ ਤੇਰੀ ਫਸਲ ਨੂੰ ਖਾਵਣ ਕੌਣ ਬਟੋਰੇ ਆਏ।
ਤੂੰ ਸਕਦੈਂ ਪਹਿਚਾਣ ਕਿ ਉੱਠ ਕੇ ਉਂਗਲ ਨਾਲ ਚਿਤਾਰ ਹੋ।

ਤੇਰੇ ਹੱਕ ਨੂੰ ਰੋਜ਼ ਦਿਹਾੜੀ ਕਿਹੜਾ ਛੇੜੀ ਜਾਵੇ।
ਧਰਤੀ ਘੁੰਮੇ ਅਸੀਂ ਖਲੋਤੇ ਕਿਹੜਾ ਗੇੜੀ ਜਾਵੇ।
ਜਨਮ ਵੇਲੇ ਦੀ ਪਹਿਲੀ ਲੋਰੀ ਤੋਂ ਉੱਠ ਪਉ ਹੁਣ ਯਾਰ ਹੋ।

ਤੇਰੀ ਲਾਡ ਲਡਿੱਕੀ ਮੱਖਣੀ ਨੂੰ ਪਿਆ ਕਿਹੜਾ ਖਾਵੇ।
ਤੇਰੇ ਘਰ ਤੋਂ ਰੀਝ ਪ੍ਰਾਹੁਣੀ ਬਿਨ ਪਾਣੀ ਮੁੜ ਜਾਵੇ।
ਪਹਿਲਾਂ ਸੁਸਤੀ ਬਹੁਤ ਕਰੀ ਹੁਣ ਉੱਠ ਤੇ ਥਾਪੀ ਮਾਰ ਹੋ।

ਮੇਰੇ ਸਿਰ ਤੇ ਪੱਗ ਹੈ ਬੱਝੀ ਫਿਕਰਾਂ ਵਿੰਨੀ ਤਾਣੀ।
ਡੌਲੇ ਪਰਖਣ ਦੀ ਨਾ ਐਵੇਂ ਹੋ ਜਾਏ ਰੀਝ ਪੁਰਾਣੀ।
ਉੱਠ ਸਮਾਂ ਦੁਰਕਾਰੂ ਤੈਨੂੰ ਜੇ ਨਾ ਉੱਠਿਉਂ ਯਾਰ ਹੋ।

ਅੰਦਰ ਵੜ ਕੇ ਏਦਾਂ ਆਪਾਂ ਬੈਠੇ ਰਹੇ ਜੇ ਸਾਰੇ।
ਮੁੱਕਣਗੇ ਕਿੰਜ ਅੰਬਰ ਵਿਚੋਂ ਬੋਦੀ ਵਾਲੇ ਤਾਰੇ।
ਨਹਿਸ਼ ਕੁਲਹਿਣੇ ਧਰਤੀ 'ਤੇ ਪਟਕਾਈਏ ਮੂੰਹ ਦੇ ਭਾਰ ਹੋ।
ਬੰਦ ਦਰਵਾਜ਼ੇ ਅੰਦਰ ਸੋਚੇ ਪਤਾ ਨਹੀਂ ਕੀ ਯਾਰ ਹੋ।

•

ਗੀਤ

ਮਾਏ ਨੀ ਮਾਏ! ਤੇਰਾ ਪੁੱਤ ਦੱਸਣੋਂ ਸ਼ਰਮਾਏ।
ਕੱਢੇ ਜੇ ਆਵਾਜ਼ ਮੂੰਹੋਂ ਪੁੱਤ ਤੇਰਾ ਬਾਕੜਾ ਨੀ,
ਪੈਣ ਉਹਨੂੰ ਕੁੱਤੇ ਹਲਕਾਏ।

ਕਾਹਦੀ ਨੀ ਉਡੀਕ ਮੇਰੇ ਮੱਥੇ ਉੱਤੋਂ ਤੱਕਨੀ ਏਂ,
ਖਾਲੀ ਹੱਥੀਂ ਘਰ ਨੂੰ ਮੈਂ ਆਉਣਾ।
ਸੁਪਨੇ 'ਚ ਰੱਖ ਨਾ ਤੂੰ, ਆਸਾਂ ਦੇ ਅੰਬਾਰ ਲਾ ਕੇ,
ਗੱਲੀਂ ਬਾਤੀਂ ਤੈਨੂੰ ਮੈਂ ਰਜਾਉਣਾ।
ਕਰਕੇ ਪੜ੍ਹਾਈ ਪੂਰੀ ਡਿਗਰੀ ਨੂੰ ਮਾਰ ਕੱਢੇ,
ਪੁੱਤ ਤੇਰਾ ਕਿੱਧਰ ਨੂੰ ਜਾਏ।

ਰੋਜ਼ ਰਾਤੀਂ ਅੰਮੀਏਂ ਨੀ ਗੋਡਿਆਂ 'ਚ ਸਿਰ ਦੇ ਕੇ,
ਸੋਚਦੇ ਨੇ ਲੱਖਾਂ ਮੇਰੇ ਯਾਰ ਨੀ।
ਬਾਪੂ ਦੀ ਹੰਡਾਲੀ ਇਕ ਖਾਣ ਨੂੰ ਟੱਬਰ ਸਾਰਾ,
ਕਿੱਦਾਂ ਮੈਂ ਵੰਡਾਵਾਂ ਉਹਦਾ ਭਾਰ ਨੀ।
ਅੱਖੀਆਂ ਨੂੰ ਨੀਵਾਂ ਕਰ ਪੁੱਤਰ ਤੇਰਾ ਰੋਜ਼ ਮਾਏ,
ਸ਼ਾਹਾਂ ਦੀ ਹਵੇਲੀ ਲੰਘ ਜਾਏ।

ਮੰਡੀ ਵਿਚ ਵਿਕਿਆ ਨੀ ਅੱਜ ਤੇਰੇ ਪੁੱਤ ਵਾਂਗੂੰ,
ਪੁੱਛ ਲੈ ਤੂੰ ਮੈਨੂੰ ਉਹਦਾ ਨਾਮ ਨੀ।
ਸੁੱਟ ਕੇ ਉਦਾਸ ਸਿਰ ਗੋਡਿਆਂ ਦੇ ਭਾਰ ਬੈਠਾ,
ਪੁੱਤ ਤੇਰੇ ਵਰਗਾ ਜੁਆਨ ਨੀ।
ਹੋਰ ਕਿੰਨੀ ਦੇਰ ਅਜੇ ਓਸ ਏਦਾਂ ਬੈਠੇ ਰਹਿਣਾ,
ਮੈਨੂੰ ਨਾ ਸਮਝ ਨਾ ਕੋਈ ਆਏ।

ਮਾਏ ਨੀ ਤੂੰ ਮਮਤਾ ਨੂੰ ਸਾਂਭ ਰੱਖ ਦਿਲ ਵਿਚ,
 ਅਜੇ ਇਹਦੀ ਜਾਪਦੀ ਨਾ ਲੋੜ ਨੀ।
 ਤੁਰਨਾ ਏਂ ਕਾਫ਼ਲਾ, ਜਹਾਨ ਹੋਣ ਨਾਲ ਇਹਦੇ,
 ਪੁੱਟਣਾ ਏਂ ਖੋੜਾਂ ਵਾਲਾ ਬੋਹੜ ਨੀ।
 ਮੱਝੀਆਂ ਦੀ ਖੁਰਲੀ ਤੇ ਪੱਠੇ ਸਾਡਾ ਬਾਪੂ ਪਾਵੇ,
 ਦੁੱਧ ਸਾਰੇ ਉੱਚੇ ਘਰੀਂ ਜਾਏ।
 ਮਾਏ ਨੀ ਮਾਏ, ਤੇਰਾ ਪੁੱਤ ਦੱਸਣੋਂ ਸ਼ਰਮਾਏ।
 ਕੱਢੇ ਜੇ ਆਵਾਜ਼ ਮੂੰਹੋਂ, ਪੁੱਤ ਤੇਰਾ ਬਾਂਕੜਾ ਨੀ,
 ਪੈਣ ਉਹਨੂੰ ਕੁੱਤੇ ਹਲਕਾਏ।

•

ਕੁਝ ਨਿੱਕੀਆਂ ਕਵਿਤਾਵਾਂ

ਕਿਵੇਂ ਹੋ ਸਕਦਾ ਹੈ ?

ਕਿਵੇਂ ਹੋ ਸਕਦਾ ਹੈ,
ਕੂਕੇ ਭੁੱਲ ਜਾਣ ਤੋਪ ਦਾ ਮੂੰਹ।
ਹਰਫ਼ ਕਿੰਜ ਭੁੱਲ ਸਕਦੇ ਨੇ,
ਹਿੱਕ ਤੋਂ ਦੀ ਦੌੜਦੇ ਘੋੜਿਆਂ ਦੀ ਟਾਪ।
ਮਾਂ ਦਾ 'ਤਾਰੂ' ਪੁੱਤ,
ਕਿੰਜ ਭੁੱਲ 'ਰੰਬੀ' ਦੀ ਧਾਰ।
ਸਿਰਫ਼ ਅਸੀਂ ਭੁੱਲ ਸਕਦੇ ਹਾਂ,
ਜੋ ਕੇਵਲ ਗੱਲਾਂ ਦਾ ਖੱਟਿਆ ਖਾਂਦੇ ਹਾਂ।

•

ਮੌਸਮ

ਕੇਹੀ ਅਨੋਖੀ ਰੁੱਤ ਹੈ!
ਜਦ ਜੰਮਦੇ ਨੇ ਸਿਰਫ਼ ਅੰਗਿਆਰ।
ਤੇ ਦੱਬ ਦੇਣ ਦੇ ਬਾਵਜੂਦ ਵੀ ਚੀਖਦੇ ਨੇ,
“ਸੰਗ੍ਰਾਮ ਦੀ ਜਿੱਤ ਹੁੰਦੀ ਹੈ।”

•

ਇਕ ਸੁਆਲ

ਸ਼ਾਇਰਾਂ ਦਾ ਕਥਨ: ਔਰਤ ਭੁੱਲ ਹੁੰਦੀ ਹੈ।
ਮੈਂ ਪੁੱਛਦਾ ਹਾਂ ?
ਕੋਲੇ ਚੁਗਦੀ ਮਦਰਾਸਣ ਤੋਂ ਲੈ ਕੇ,
ਇਪਾਲਾ ਕਾਰ 'ਚ ਬੈਠੀ ਔਰਤ ਤੀਕ,
ਭੁੱਲਾਂ ਦੀਆਂ ਕਿੰਨੀਆਂ ਕਿਸਮਾਂ ਹਨ ?

•

ਹਕੂਮਤ

ਨਵੇਂ ਲਾਰਿਆਂ, ਨਵੇਂ ਸ਼ੋਸ਼ਿਆਂ,
ਦੀ ਟਕਸਾਲ ਪੁਰਾਣੀ।
ਮਨ ਪੁੱਛਦਾ ਹੈ-ਕੀਕਣ ਆਖਾਂ,
'ਰੜਕ' ਨੂੰ ਨੀਂਦਰ ਰਾਣੀ।

•

ਪੁਲਸੀਏ

ਸਿਰ ਤੇ ਹਾਕਮ ਖੌਰੂ ਪਾਉਂਦੇ
ਔਖ 'ਚ ਲਟਕਣ ਲਾਰੇ।
ਖਾਕੀ ਵਰਦੀ ਦੇ ਵਿਚ ਬੱਝੇ,
ਕਿਧਰ ਜਾਣ 'ਵਿਚਾਰੇ'।

•

ਵਰਜਿਤ ਬੋਲ

ਜ਼ਰੂਰੀ ਨਹੀਂ ਕਿ ਸੂਹਾ ਟਹਿਕਦਾ,
ਗੁਲਾਬ ਹੀ 'ਜਿੱਤ' ਹੈ,
ਕਈ ਵਾਰੀ ਵਿਵਰਜਿਤ 'ਫੁੱਲ',
ਪੋਸਤ ਦਾ ਵੀ,
ਆਪਣੀ ਬਾਤ ਕਹਿੰਦਾ ਹੈ।

•

ਰੰਗ

ਕੋਰਾ ਸਾਂ ਉੱਕਾ ਹੀ ਮੈਂ ਤਾਂ,
ਤੈਥੋਂ ਪਹਿਲਾਂ।
ਤੇਰੇ ਰੰਗ ਨੂੰ ਸਾਂਭ ਰਿਹਾ ਹਾਂ,
ਤੇਰੇ ਮਗਰੋਂ।
ਜਦ ਮਨ ਚਾਹਿਆ,
ਵੇਖ ਵੇਖ ਕੇ ਆਪਣੀ ਝੋਲੀ,
ਚਿੱਤ ਪਰਚਾਉਂ।
ਏਸ ਰੰਗ ਤੋਂ ਬਿਨਾ ਹੋਰ ਰੰਗ,
ਕੀਹ ਕਰਨਾ ਹੈ?

•

ਬੇਚੈਨੀ

ਬਿਨਾ ਵਜ੍ਹਾ ਹੀ ਧੁੱਪ ਲੜਦੀ ਹੈ।
ਕੰਡਿਆਂ ਵਾਗੂੰ ਚੁਭ ਰਹੀਆਂ,
ਸੂਰਜ ਦੀਆਂ ਕਿਰਨਾਂ।
ਮਹਿਫ਼ਲ ਦੇ ਵਿਚ ਹੱਸਦੇ ਲੋਕੀਂ,
ਫਿੱਕੇ ਜਾਪਣ।
ਮੇਲੇ ਦੇ ਵਿਚ ਕੱਲ-ਮੁ-ਕੱਲਾ,
ਜੀਕਣ ਗੁੰਗਾ ਬਾਲ ਗੁਆਚਾ।
ਨਾ ਸਿਰਨਾਵਾਂ ਖਤ ਵਾਗੂੰ ਮੱਥੇ ਤੇ ਜੜਿਆ।
ਪਤਾ ਨਹੀਂ,
ਮੈਨੂੰ ਕੀਹ ਲੜਿਆ ਹੈ?
ਘਰ ਵਿਚ ਉੱਕਾ ਜੀਅ ਨਹੀਂ ਲੱਗਦਾ।
ਗੱਲ ਗੱਲ ਉੱਤੇ,
ਖਿਝ ਜਾਂਦਾ ਹਾਂ।

•

ਰਿਸ਼ਤੇ

ਮੈਂ ਜਿਸ ਛਿਣ ਦੀ ਗੱਲ ਕਰਦਾ ਹਾਂ,
ਉਸ ਨਾਲ ਮੇਰੇ ਪੁਰਖਿਆਂ ਦਾ ਇਤਿਹਾਸ ਜੁੜਿਆ ਹੈ।
ਖਿਡੌਣਾ!
ਜਿਸ ਨਾਲ ਮੈਂ ਜਨਮ ਤੋਂ ਲੈ ਕੇ ਅੱਜ ਤੀਕ ਪਰਚਿਆ ਹਾਂ,
ਉਨ੍ਹਾਂ ਨੇ 'ਵਗਾਹ' ਕੇ ਰਾਵੀ 'ਚ ਸੁੱਟਿਆ ਸੀ।
ਖਾਲੀ ਪੀਪਿਆਂ ਦਾ ਸ਼ੋਰ,
ਉਦੋਂ ਨਾਲੋਂ ਹੁਣ ਹੋਰ ਤੇਜ਼ ਹੈ।
ਬੱਸ ਫੇਰ ਵੀ ਕੇਵਲ ਹੱਸ ਛੱਡੀਦਾ ਹੈ।
ਰੁਜ਼ਗਾਰ ਦੀ ਝਾਂਜਰ ਛਣਕਣ ਨਾਲ,
ਸਾਡੇ ਪੈਰ ਤਾਲ ਦੋਂਦੇ ਹਨ।
ਤਾਂ ਹੀ ਮੈਂ ਇਸ ਛਿਣ ਦੀ ਗੱਲ ਨਹੀਂ ਕਰਦਾ।
ਪੁਰਖਿਆਂ ਨਾਲ ਰਿਸ਼ਤੇ ਤਾਂ,
ਕੇਵਲ ਜਨਮ ਤੀਕਣ ਸਨ।

•

ਮੱਧਸ਼੍ਰੇਣੀ

ਨਾ ਕਾਵਾਂ ਵਿਚ ਹੀ ਰਹੇ,
ਨਾ ਹੰਸਾਂ ਵਿਚ ਹੀ ਰਲੇ,
ਕੇਹੇ ਨਿੱਖੜੇ ਹਾਂ ਯਾਰੋ,
ਡਾਰ 'ਚੋਂ ਆਪਾਂ।
ਘੁਮਿਆਰ ਦੇ ਚੱਕ ਉੱਤੇ,
ਮਿੱਟੀ ਨੂੰ ਵੀ ਰੂਪ ਮਿਲੇ,
ਵਕਤਾਂ ਦੇ ਪਹੀਏ 'ਤੇ,
ਅਨਘੜ ਹੀ ਪਏ ਆਪਾਂ।

•

ਸੰਕੇਤ

ਸੰਭਲ ਜਾਓ!
ਰੁੱਤ ਗਰਭਵਤੀ ਹੈ।
ਕੌਣ ਨਹੀਂ ਜਾਣਦਾ?
ਜਣੇਪਾ-ਘੜੀਆਂ ਤੰਗ ਹੁੰਦੀਆਂ ਨੇ,
ਕੀ ਪਤਾ ਆਉਣ ਵਾਲਾ ਕੌਣ ਹੋਵੇ?
ਬੰਦਾ ਬਹਾਦਰ ਜਾਂ ਬਾਬਾ ਦੀਪ ਸਿੰਘ
ਸੰਭਲ ਜਾਓ!
ਰੁੱਤ ਗਰਭਵਤੀ ਹੈ।

•

ਸਾਂਝ

ਬਹੁਤ ਪੁਰਾਣੀ ਗੱਲ ਨੇ,
ਮਨ ਨੂੰ ਆ ਮੱਲਿਆ ਹੈ।
ਦੋਸਤੀਆਂ ਦੀਆਂ ਯਾਦਾਂ ਨੂੰ,
ਜਦ ਸਿਰ 'ਤੇ ਚੁੱਕ ਕੇ,
ਭੱਜੇ ਫਿਰਦੇ,
ਥੱਕਦੇ ਨਹੀਂ ਸਾਂ।
ਹੁਣ ਵਿਗੜਨ 'ਤੇ,
ਉਹੀ ਗੱਲ ਕੁਝ ਇੰਜ ਲੱਗਦੀ ਹੈ।
ਜੀਕਣ ਮੇਰੇ ਸਿਰ 'ਤੇ ਬੈਠਾ,
ਕਈ ਸਦੀਆਂ ਦਾ ਭਾਰ ਪੁਰਾਣਾ।

•

ਸੱਚ

ਜੋ ਸੁਣਨੋਂ ਤੂੰ ਝਿਜਕੇਂ,
ਉਹ ਹੀ ਸੱਚ ਵਰਗਾ ਹੈ।
ਸੱਚ ਕੋਈ 'ਸ਼ਸਤਰ' ਨਹੀਂ ਭਾਵੇਂ,
ਪਰ ਇਹ 'ਵਾਰ' ਕਰਨ ਦਾ,
ਸਭ ਤੋਂ ਵਧੀਆ ਢੰਗ ਹੈ।

•

ਆਸ

ਅਹੁ ਕਾਲੀ ਚਿਮਨੀ ਦਾ ਧੂੰਆਂ,
ਮੇਰਾ ਰੰਗ ਬਦਰੰਗ ਕਰੀ ਜਾ ਰਿਹੈ।
ਕਦੇ ਤਾਂ ਵਕਤ ਆਵੇਗਾ,
ਜਦੋਂ ਮੈਂ ਮੈਲ ਦੀ ਤਹਿ ਨੂੰ ਵੀ,
ਹਿੱਕ ਤੋਂ ਖੁਰਚ ਦੇਵਾਂਗਾ।

•

ਰੁਟੀਨ

ਰੋਜ਼ ਵਾਂਗ ਹੀ,
ਅੱਜ ਦਾ ਦਿਨ ਵੀ,
ਹੱਥਾਂ ਦੇ ਵਿਚ ਮਰ ਜਾਣਾ ਹੈ।
ਬਿਨ ਅਫਸੋਸ ਚਿਖਾ ਸੜ ਬਲ ਕੇ,
ਬੁਝ ਜਾਣੀ ਹੈ।
ਰਾਖ ਦੀ ਗਠੜੀ ਨੂੰ,
ਵਿਰਲਾਪਾਂ ਦੀ ਸਿੱਲ੍ਹ ਚੜ੍ਹਨੀ।
ਬੀਤ ਗਏ ਦੀ ਯਾਦ ਪੁਰਾਣੀ,
ਜਦ ਆਉਣੀ ਹੈ,
ਚੇਤੇ ਕਰਕੇ ਰੋ ਛੱਡਣਾ ਹੈ।
ਕੱਲ੍ਹ ਵਾਗੂੰ ਫਿਰ ਅੱਜ ਦਾ ਦਿਨ ਵੀ,
ਹੱਥਾਂ ਵਿਚੋਂ ਕਿਰ ਜਾਣਾ ਹੈ।

•

ਰੁਜ਼ਗਾਰ

ਮੇਰਿਆਂ ਹੋਠਾਂ 'ਤੇ ਰੁਕ ਗਈ,
ਹੈ ਮੇਰੀ ਆਪਣੀ ਆਵਾਜ਼।
ਕਿਸ ਸਪੇਰੇ ਕੀਲਿਆ ਹੈ,
ਮੇਰਿਆਂ ਅਣਖਾਂ ਦਾ ਨਾਗ।
ਸੁਪਨਿਆਂ ਦੀ ਰੇਤ,
ਜੇ ਕਿਰਦੀ ਤਾਂ ਕੋਈ ਗਮ ਨਹੀਂ ਸੀ,
ਕਿਰ ਗਿਆ ਸਾਲਮ ਸਬੂਤਾ,
ਆਪ ਹੀ ਮੈਂ ਸੁਪਨ-ਸਾਜ਼।

•

ਭਰਮ

ਉਹ ਮੇਰਾ ਪ੍ਰਛਾਵਾਂ ਹੋਊ,
ਤੇਰੇ ਘਰ ਦੇ ਬਾਹਰ ਖੜ੍ਹਾ,
ਮੈਂ ਤਾਂ ਆਪਣੇ ਘਰ ਵੀ ਯਾਰਾ,
ਕਈ-ਦਿਨ ਹੋ ਗਏ ਵੜਿਆ ਨਹੀਂ।

•

ਗਜ਼ਲ

ਗੁਆਚੇ ਯਾਰ ਸਾਰੇ ਸ਼ਹਿਰ ਵਿਚ ਕਿਸਨੂੰ ਬੁਲਾਵਾਂਗਾ।
ਮੈਂ ਕਿਸੇ ਕੋਲ ਜਾ ਕੇ ਆਪਣੀ ਵਿਥਿਆ ਸੁਣਾਵਾਂਗਾ।

ਮੈਂ ਸਾਰੀ ਰਾਤ ਅੱਥਰੇ ਸੁਪਨਿਆਂ ਨੂੰ ਟਾਲਦਾ ਰਹਿੰਨਾਂ,
ਪਤਾ ਹੈ, ਸਾਂਭ ਕੇ ਇਨ੍ਹਾਂ ਨੂੰ ਮੈਂ ਤਾਂ ਬਿਖਰ ਜਾਵਾਂਗਾ।

ਜੇ ਰਾਤਾਂ ਕਾਲੀਆਂ ਏਦਾਂ ਹੀ ਰਹੀਆਂ ਹੋਰ ਕੁਝ ਰਾਤਾਂ,
ਮੈਂ ਕੀਕਣ ਚਾਨਣੀ ਵਿਚ ਫਲਣ ਵਾਲਾ ਬਿਰਖ ਲਾਵਾਂਗਾ।

ਮੈਂ ਬਚਪਨ ਵਿਚ ਕਦੀ ਜਦ ਬੰਟਿਆਂ ਤੇ ਚੋਟ ਲਾਉਂਦਾ ਸਾਂ,
ਨਹੀਂ ਸਾਂ ਜਾਣਦਾ ਏਦਾਂ ਹੀ ਮੈਂ ਵੀ ਤਿੜਕ ਜਾਵਾਂਗਾ।

ਤੁਸੀਂ ਐਵੇਂ ਹੀ ਤਾੜੀ ਮਾਰ ਕੇ ਨਾ ਗੱਲ ਗੁਆ ਦੇਣੀ,
ਜਦੋਂ ਮੈਂ ਆਪਣੇ ਮੱਥੇ 'ਚ ਖੁਭੇ ਕਿੱਲ ਗਿਣਾਵਾਂਗਾ।

ਗੁਆਚੇ ਚਿਹਰਿਓ! ਆਓ! ਤੁਹਾਨੂੰ ਘਰ ਨੂੰ ਲੈ ਚੱਲਾਂ,
ਨਹੀਂ ਤਾਂ ਆਪ ਵੀ ਮੈਂ ਰੋਲਿਆਂ ਵਿਚ ਗਰਕ ਜਾਵਾਂਗਾ।

•

ਗਜ਼ਲ

ਪੈੜਾਂ ਤੇ ਕੁਝ ਰਿਸ਼ਤੇ ਨਵੇਂ ਨਵੇਲੇ।
ਇਕਲਾਪੇ ਵਿਚ ਇਹੀਓ ਸਾਥ ਸੁਹੇਲੇ।

ਭਟਕ ਚੁਕੇ ਆਂ ਅਸੀਂ ਬੜਾ ਈ ਪਹਿਲਾਂ,
ਖਾਣ ਨੂੰ ਆਉਂਦੇ ਹੁਣ ਤਾਂ ਜੂਹਾਂ ਬੇਲੇ।

ਮੋਇਆ ਦਾ ਗਮ ਸਿੱਲ੍ਹਾ ਸਿਰ ਤੇ ਚੁੱਕ ਕੇ,
ਜਾਗਦਿਆਂ ਦੇ ਸੁਪਨੇ ਗਏ ਤਰੇਲੇ।

ਤੇਰੇ ਕਿਉਂ ਹੋਠਾਂ ਤੇ ਚੁੱਪ ਦਾ ਜੰਦਰਾ,
ਨਾਗ ਜ਼ਰੀਲਾ ਮੁਸਕਣੀਆਂ ਸੰਗ ਖੇਲੇ।

ਨਾ ਰੋ ਐਵੇਂ ਬੀਤ ਗਿਆ ਕਰ ਚੇਤੇ,
ਨਾ ਹੁਣ ਐਵੇਂ ਟੱਕਰਾਂ ਮਾਰ ਕੁਵੇਲੇ।

ਗਜ਼ਲ

ਗਰਦ ਚੜ੍ਹੀ ਅਸਮਾਨੇ ਰਾਤਾਂ ਕਾਲੀਆਂ।
ਮਾਵਾਂ ਪੁੱਤ ਗਵਾ ਲਏ ਪੁੱਤਾਂ ਵਾਲੀਆਂ।

ਸਿਖਰ ਦੁਪਹਿਰਾ ਸਿਰ 'ਤੇ ਕਾਂਬਾ ਕਹਿਰ ਦਾ,
ਦੋਹਾਂ 'ਚੋਂ ਕਿਸ ਰੁੱਤ ਨੂੰ ਦੇਵਾਂ ਗਾਲੀਆਂ।

ਪਾਲੇ ਠਰ ਕੇ ਰਾਤ ਮੁਸਾਫ਼ਿਰ ਮਰ ਗਿਆ,
ਹੁਣ ਕਿਉਂ ਲੋਥ ਸਿਰ੍ਹਾਣੇ ਅੱਗਾਂ ਬਾਲੀਆਂ।

ਆਰ ਪਾਰ ਪਈ ਮਹਿਕ ਕਰੇ ਅਠਖੇਲੀਆਂ,
ਕਾਹਨੂੰ ਵਿਚ ਵਿਚਾਲੇ ਲਾਈਆਂ ਜਾਲੀਆਂ।

ਪੇਟ ਵਜਾ ਕੇ ਭੁੱਖੇ ਗਾ ਕੇ ਰੱਜ ਗਏ,
ਦੇਣ ਤਸੱਲੀ ਆਈਆਂ ਜਦ ਨੂੰ ਬਾਲੀਆਂ।

ਰਾਤੀਂ ਖ਼ਬਰੇ ਕੌਣ ਸੁਨਾਉਣੀ ਦੇ ਗਿਆ,
ਬੋਹੜਾਂ ਦੇ ਪੱਥ ਡੋਲਣ ਬਿੜਕਣ ਟਾਲੀਆਂ।

ਜਾਦੂਗਰ ਦੀ ਸਾਜ਼ਿਸ਼ ਨਾ ਕੋਈ ਸਮਝਦਾ,
ਐਵੇਂ ਭੀੜ ਵਜਾਈ ਜਾਵੇ ਤਾਲੀਆਂ।

ਫੁੱਲਾਂ ਦਾ ਰੰਗ ਲਾਲ ਬਣੇਗਾ ਅੰਤ ਨੂੰ,
ਭਾਵੇਂ ਇਨ੍ਹਾਂ ਥੱਲੇ ਹਰੀਆਂ ਡਾਲੀਆਂ।

•

ਗਜ਼ਲ

ਬੜਾ ਚਿਰ ਜੀਅ ਲਿਆ ਮੈਂ ਪਿੰਡ ਦਿਆਂ ਰੁੱਖਾਂ ਤੋਂ ਡਰ ਡਰ ਕੇ।
ਪਤਾ ਨਹੀਂ ਕਿੰਜ ਸਾਂ ਜਿੰਦਾ ਅਨੇਕਾਂ ਵਾਰ ਮਰ ਮਰ ਕੇ।

ਕਿਸੇ ਨੂੰ ਕੀਹ ਪਤਾ ਸੀ ਮਘ ਪਵੇਗੀ ਰਾਖ ਚੋਂ ਏਦਾਂ,
ਜੋ ਆਪਾਂ ਠਾਰ ਦਿੱਤੀ ਔਗ ਬਰਛਾਂ ਹੇਠ ਧਰ ਧਰ ਕੇ।

ਇਹ ਦਿਲ ਦਰਿਆ ਨਹੀਂ ਸੀ ਨਹਿਰ ਵੀ ਲਹਿਰਾਂ ਵਿਹੁਣੀ ਸੀ,
ਇਹ ਜਾਦੂ ਮੇਲ ਦਾ ਕਿ ਵਗ ਰਿਹਾ ਕੰਢਿਆਂ ਤੋਂ ਭਰ ਭਰ ਕੇ।

ਤੂੰ ਜਿਸ ਦਿਨ ਮੇਰਿਆਂ ਹੋਠਾਂ 'ਤੇ ਮੇਰੀ ਬਾਤ ਖੋਹੀ ਸੀ,
ਮੈਂ ਉਸ ਦਿਨ ਬਹੁਤ ਰੋਇਆ ਆਪਣੇ ਪਰਛਾਵੇਂ ਤੋਂ ਡਰ ਡਰ ਕੇ।

ਮੈਂ ਤੈਥੋਂ ਵਿਛੜ ਕੇ ਸਮਝਾਂ ਜਿਵੇਂ ਮੈਂ ਬਹੁਤ ਭਟਕਾਂਗਾ,
ਮੈਂ ਦਿਲ ਨੂੰ ਸਾਂਭਨਾਂ ਵਾਂ ਤੇਰੀਆਂ ਗੱਲਾਂ ਨੂੰ ਕਰ ਕਰਕੇ।

ਇਹ ਮੇਰਾ ਸੀਸ ਐਵੇਂ ਦਰ-ਬ-ਦਰ ਨਹੀਂ ਭਟਕਦਾ ਫਿਰਦਾ,
ਇਹ ਝੁਕਿਆ ਜਦ ਵੀ ਝੁਕਿਆ ਸਿਰਫ ਝੁਕਿਆ ਤੇਰੇ ਘਰ ਕਰਕੇ।

•

ਗਜ਼ਲ

ਮੇਰੀ ਆਵਾਜ਼ ਪਰਤ ਕੇ ਆਈ ਨਾ ਮੇਰੇ ਕੋਲ।
ਕਾਹਨੂੰ ਤੂੰ ਐਵੇਂ ਵੇਖਨੈਂ ਭੁੱਬਲ ਨੂੰ ਫੋਲ ਫੋਲ।

ਜਬਨਾਂ 'ਚ ਰੁੱਝੇ ਲੋਕ ਨੇ ਤੇ ਬਲ ਰਿਹਾ ਹਾਂ ਮੈਂ,
ਵੱਜਦੇ ਨਗਾਰੇ ਤੂਤੀਆਂ ਪਏ ਖੜਕਦੇ ਨੇ ਢੋਲ।

ਤੇਰੀ ਇਹ ਬਲਦੀ ਮੁਸਕਣੀ ਮੇਰੇ ਸਿਵੇ ਦੀ ਲਾਟ,
ਕੰਬਦੀ ਆਵਾਜ਼ ਵਾਂਗਰਾਂ ਕਿੱਦਾਂ ਰਹੀ ਏ ਡੋਲ।

ਪੈਂਡੇ ਦੋਹਾਂ ਦੇ ਘਟਣ ਦੀ ਥਾਂ ਵਧ ਰਹੇ ਨੇ ਹੋਰ,
ਜਿੰਨਾਂ ਵੀ ਦੋਵੇਂ ਆ ਰਹੇ ਆਂ ਖੁਦ ਦੇ ਕੋਲ ਕੋਲ।

ਕਿੰਨਾ ਅਜੀਬ ਹਾਦਸਾ ਕਿ ਮਰ ਗਿਆ ਹਾਂ ਮੈਂ,
ਦੁਸ਼ਮਣ ਤਾਂ ਖਾਲੀ ਹੱਥ ਸੀ ਹਥਿਆਰ ਮੇਰੇ ਕੋਲ।

•

ਗ਼ਜ਼ਲ

ਯਾਦਾਂ ਦੇ ਹਵਾਲੇ ਜਿੰਦ ਕੀਤਿਆਂ ਨਾ ਸਰੇ।
ਕੌਣ ਜਾ ਬੇਗਾਨੇ 'ਗ਼ਮ ਸਾਗਰਾਂ 'ਚ ਤਰੇ।

ਕਾਹਦਾ ਪਛਤਾਵਾ ਜੜ੍ਹਾਂ ਆਪ ਹੀ ਤਾਂ ਪੁੱਟੇ,
ਭਰਮਾਂ ਦੇ ਰੁੱਖ ਕਦੇ ਹੋਣੇ ਨਹੀਂ ਸੀ ਹਰੇ।

ਮੌਮ ਦਾ ਸਾਂ ਬੁੱਤ ਮੈਂ ਤਾਂ ਫਸਿਆ ਕੁਥਾਵੇਂ,
ਸੋਚਦਾ ਸਾਂ ਅੱਗ ਤੋਂ ਮੈਂ ਹੋਵਾਂ ਕਿੰਜ ਪਰੇ।

ਰੋਕ ਲੈ ਤੂੰ ਅੱਖਾਂ ਤੋਂ ਪਿਛਾਹ ਹੀ ਦਰਿਆ,
ਰੋੜ੍ਹ ਹੀ ਨਾ ਦੇਵੇ ਮੈਨੂੰ ਹਠ ਤੋਂ ਇਹ ਪਰੇ।

ਠੀਕ ਹੈ ਜੇ ਦੋਵੇਂ ਹੀ ਨਾ ਜਿੱਤੇ ਨਾ ਹਰੇ,
ਠੀਕ ਹੈ ਜੇ ਦੋਵੇਂ ਨਾ ਹੀ ਜਿੱਤੇ ਨਾ ਹੀ ਹਰੇ।

ਖ਼ੋਟ ਦੇ ਜ਼ਮਾਨੇ ਵਿਚ ਹੋਣੀ ਸੀ ਅਖੀਰ,
ਫ਼ਿਰਦੇ ਗਵਾਚੇ ਦੋਵੇਂ ਸਿੱਕੇ ਆਪਾਂ ਖ਼ਰੇ।

ਹਵਾ ਹੱਥ ਭੇਜੀ ਨਾ ਤੂੰ ਚੇਤਿਆਂ ਦੀ ਭਾਕ,
ਵਾਪਸੀ ਬੇਰੰਗ ਚਿੱਠੀ ਮੁੜ੍ਹ ਤੇਰੇ ਘੇਰੇ।

•

ਗਜ਼ਲ

ਦਿਨ ਭਰ ਜਿਹੜੀ ਰਾਤ ਉਡੀਕਾਂ ਰਾਤ ਪਏ ਘਬਰਾਵਾਂ।
ਸਮਝ ਨਹੀਂ ਆਉਂਦੀ ਅੰਨ੍ਹੇ ਖੂਹ 'ਚੋਂ ਕਿੱਧਰ ਨੂੰ ਮੈਂ ਜਾਵਾਂ।

ਓਸ ਕੁੜੀ ਨੂੰ ਹੁਣ ਹੱਥਾਂ ਦੀ ਮਹਿੰਦੀ ਤੋਂ ਡਰ ਲੱਗੇ,
ਜੀਹਦਾ ਕੰਤ ਜਹਾਜ਼ੇ ਚੜ੍ਹਿਆ ਲੈ ਕੇ ਚਾਰ ਕੁ ਲਾਵਾਂ।

ਬੰਦਿਆਂ ਦਾ ਇਤਬਾਰ ਭਲਾ ਮੈਂ ਕੀ ਕਰਦਾ ਇਸ ਰੁੱਤੇ,
ਰੁੱਖਾਂ ਨਾਲ ਖਲੋਤਾ ਮੈਂ ਹਾਂ ਜਾਂ ਪੱਤ ਵਿਰਲਾ ਟਾਵਾਂ।

ਕੱਲ੍ਹ ਤਿਰਕਾਲੀਂ ਡੁੱਬਦਾ ਸੂਰਜ ਜਾਪ ਰਿਹਾ ਸੀ ਏਦਾਂ,
ਜੀਕਣ ਸਾਮੀ ਘੇਰੀ ਹੋਵੇ, ਸਾਡੇ ਪਿੰਡ ਦੇ ਸ਼ਾਹਵਾਂ।

ਕੱਲ੍ਹ ਦਰਿਆ ਸੀ ਚਾਰ ਚੁਫ਼ੇਰੇ ਵਿਚ ਖਲੋਤਾ ਮੈਂ ਸਾਂ,
ਅੱਜ ਮੈਂ ਉਹਦੀ ਰੇਤ 'ਚ ਪੋਟਾ ਪੋਟਾ ਧਸਦਾ ਜਾਵਾਂ।

ਆਪਣੇ ਸ਼ਹਿਰ ਪਰਾਇਆਂ ਵਾਗੂੰ ਰੁੱਖ ਘੂਰਦੇ ਮੈਨੂੰ,
ਸ਼ਹਿਰ ਬੇਗਾਨੇ ਦੇ ਵਿਚ ਮੈਨੂੰ ਬੁੱਤ ਵੀ ਕਰਦੇ ਛਾਵਾਂ।

ਇਹ ਤਾਂ ਇਕ ਦਿਨ ਹੋਣੀ ਹੀ ਸੀ, ਬਹੁਤ ਉਡੀਕ ਰਿਹਾ ਸਾਂ,
ਹਾਦਸਿਆਂ ਵਿਚ ਨਕਸ਼ ਗੁਆ ਕੇ ਹੁਣ ਕਾਹਨੂੰ ਪਛਤਾਵਾਂ।

ਤੇਰੀ ਧੁੱਪ ਮੁਬਾਰਕ ਤੈਨੂੰ ਤੇਰੀ ਛਾਂ ਤੇਰੀ ਵੀ ਤੈਨੂੰ,
ਮੈਨੂੰ ਬਹੁਤ ਗੁਜ਼ਾਰੇ ਜੋਗਾ ਆਪਣਾ ਹੀ ਪਰਛਾਵਾਂ।

•

ਗਜ਼ਲ

ਕਰਕੇ ਜਿੰਨ੍ਹਾਂ ਨੂੰ ਯਾਦ ਮੈਂ ਰਾਤੀਂ ਸੀ ਰੋ ਪਿਆ।
ਉਨ੍ਹਾਂ ਸਵੇਰੇ ਉੱਠਦਿਆਂ ਬੁਹਾ ਹੀ ਢੋ ਲਿਆ।

ਇਹ ਉਮਰ ਜਿੰਨ੍ਹਾਂ ਵਾਸਤੇ ਰੱਖਣੀ ਸੀ ਰਾਖਵੀਂ,
ਉਨ੍ਹਾਂ ਨੇ ਸਾਡਾ ਰਾਤ ਦਿਨ ਹੁਣ ਤੋਂ ਹੀ ਖੋਹ ਲਿਆ।

ਦੁਸ਼ਮਣ ਤਾਂ ਦੁਸ਼ਮਣ ਹੋਣ ਹੀ ਯਾਰਾਂ ਨੂੰ ਕੀ ਕਹਾਂ,
ਸਾਰੇ ਦੇ ਸਾਰੇ ਸਾਜ਼ਸ਼ੀ ਸਭ ਨੂੰ ਹੈ ਟੋਹ ਲਿਆ।

ਜਿਸਨੂੰ ਮੈਂ ਲੱਭ ਰਿਹਾ ਸਾਂ ਢੱਕ ਕੇ ਜਿਸਮ ਆਪਣਾ,
ਰੌਲੇ 'ਚੋਂ ਕਿਸਨੇ ਮੈਥੋਂ ਮੇਰਾ ਚਿਹਰਾ ਖੋਹ ਲਿਆ।

ਵਗਦੀ ਹਵਾ ਦੇ ਕੰਨ ਵਿਚ ਖਵਰੇ ਤੂੰ ਕੀ ਕਿਹਾ,
ਉਹ ਲਿਪਟ ਗਈ ਮੈਨੂੰ ਜਦੋਂ ਮੈਂ ਤੇਰਾ ਨਾਂ ਲਿਆ।

ਕਾਹਦੇ ਗਿਲੇ ਸ਼ਿਕਾਇਤਾਂ ਜੇ ਨਾ ਮਿਲੇ ਤਾਂ ਕੀਹ,
ਏਨਾ ਬਹੁਤ ਹੈ ਦਰਦ ਦਾ ਮੈਂ ਗੀਤ ਛੋਹ ਲਿਆ।

•

ਗਜ਼ਲ

ਤੇਰੀ ਦੋਸਤੀ ਦੀ ਮਹਿਕ ਤਾਂ ਸਾਹਾਂ 'ਚ ਭਰ ਗਈ।
ਤੇਰਾ ਹੀ ਮਣਕਾ ਫੇਰਦੇ ਉਮਰ ਹੈ ਲੰਘ ਰਹੀ।

ਤੇਰੀ ਉਡੀਕ ਕਰਦਿਆਂ ਖੁਰਿਆ ਮੇਰਾ ਵਜ੍ਹਦ,
ਆ ਕੇ ਕਦੇ ਤਾਂ ਪੁੱਛ ਲੈ ਕਿੱਦਾਂ ਗੁਜ਼ਰ ਰਹੀ।

ਜੀਂਦੇ ਹੀ ਰਹਿਣਗੇ ਸਦਾ ਕੁਝ ਪਲ ਉਹ ਮਹਿਕਦੇ,
ਕੀ ਹੋ ਗਿਆ ਜੇ ਦੋਸਤੀ ਰੰਗੋਂ ਬਦਲ ਗਈ।

ਇਹ ਆਮ ਅੱਗ ਤੋਂ ਵਧਕੇ ਹੈ ਪਰਚੰਡ ਮੇਰੇ ਯਾਰ,
ਅਗਨੀ ਜੋ ਸਾਡੇ ਜ਼ਿਹਨ ਵਿਚ ਯਾਦਾਂ ਦੀ ਬਲ ਰਹੀ।

ਨਾਤੇ ਦੀ ਭੁੱਖ ਸਹਾਰਨੀ ਔਖੀ ਹੈ ਦੋਸਤਾ,
ਕਿੱਦਾਂ ਕਹਾਂ ਮੈਂ ਯਾਰ ਦੀ ਯਾਰੀ ਬਦਲ ਗਈ।

•

ਅੰਤਿਕਾ

ਅਗਸਤ 1978 ਵਿਚ ਮੇਰੀ ਇਹ ਪਹਿਲੀ ਕਿਤਾਬ “ਸ਼ੀਸ਼ਾ ਝੂਠ ਬੋਲਦਾ ਹੈ” ਪਹਿਲੀ ਵਾਰ ਨਿਊਏਂਜ਼ ਬੁੱਕ ਸੈਂਟਰ ਅੰਮ੍ਰਿਤਸਰ ਵਾਲੇ ਸ. ਪਿਆਰਾ ਸਿੰਘ ਨੇ ਛਾਪੀ ਸੀ। ਸ਼ੀਸ਼ਾ ਝੂਠ ਬੋਲਦਾ ਹੈ ਨਜ਼ਮ ਲਿਖਣ ਵੇਲੇ ਮੈਂ ਗੌਰਮਿਟ ਕਾਲਜ ਲੁਧਿਆਣਾ ਵਿਚ ਐਮ.ਏ. ਦਾ ਵਿਦਿਆਰਥੀ ਸਾਂ। ਪੰਜਾਬ ਯੂਨੀਵਰਸਿਟੀ ਚੰਡੀਗੜ੍ਹ ਵੱਲੋਂ ਕਰਵਾਏ ਸ਼ਿਵ ਕੁਮਾਰ ਬਟਾਲਵੀ ਗੋਲਡ ਮੈਡਲ ਮੁਕਾਬਲੇ ਵਿਚ ਸਰਵ ਭਾਰਤੀ ਪੱਧਰ 'ਤੇ ਜੇਤੂ ਬਣੀ। ਇਸੇ ਸਿਰਲੇਖ ਵਾਲੀ ਕਿਤਾਬ ਜਦੋਂ ਛਾਪੀ ਤਾਂ ਅਗਲੇ ਹੀ ਸਾਲ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਨੇ ਮੈਨੂੰ ਭਾਈ ਵੀਰ ਸਿੰਘ ਪੁਰਸਕਾਰ ਦੇਣ ਦਾ ਐਲਾਨ ਕੀਤਾ। ਉਸ ਇਨਾਮ ਵਜੋਂ ਮਿਲੇ 500 ਰੁਪਏ ਦੇ ਨਾਲ ਮੈਂ 2 ਛੱਤ ਵਾਲੇ ਪੱਖੇ ਖਰੀਦੇ ਜਿਹੜੇ ਅੱਜ ਵੀ ਮੇਰੇ ਘਰ ਦੀ ਸ਼ਾਨ ਹਨ। ਜਿਸ ਦਿਨ ਪੁਰਸਕਾਰ ਵਾਲੀ ਟੈਲੀਗ੍ਰਾਮ ਮੇਰੇ ਘਰ ਪਹੁੰਚੀ, ਉਸੇ ਦਿਨ ਹੀ ਲੁਧਿਆਣਾ ਵਾਲੇ ਡਾ. ਇਕਬਾਲ ਜੀ ਨੇ ਸਾਨੂੰ ਦੋਹਾਂ ਜੀਆਂ ਨੂੰ ਜਾਣਕਾਰੀ ਦਿੱਤੀ ਕਿ ਤੁਹਾਡੇ ਘਰ ਬੱਚਾ ਹੋਣ ਵਾਲਾ ਹੈ। ਮੇਰੇ ਪੁੱਤਰ ਪੁਨੀਤ ਦੇ ਆਉਣ ਦੀ ਖ਼ਬਰ ਅਤੇ ਇਨਾਮ ਇਕੱਠੇ ਮਿਲਣਾ ਮੈਨੂੰ ਅੱਜ ਵੀ ਸ਼ਰਸਾਰ ਕਰ ਜਾਂਦਾ ਹੈ।

ਉਦੋਂ ਕਿਤਾਬਾਂ ਨੂੰ ਰਿਲੀਜ਼ ਕਰਨ ਦਾ ਅੱਜ ਵਰਗਾ ਆਡੰਬਰਵਾਦੀ ਮਾਹੌਲ ਨਹੀਂ ਸੀ। 5 ਰੁਪਏ ਦੀ ਚਾਹ ਤੇ ਪਕੌੜਿਆਂ ਦੀ ਹਾਜ਼ਰੀ ਵਿਚ ਪਾਸ਼, ਲਖਵਿੰਦਰ ਜੌਹਲ, ਕੁਲਦੀਪ ਸਿੰਘ ਬੇਦੀ, ਦਰਸ਼ਨ ਸਿੰਘ ਮੱਕੜ ਅਤੇ ਰਣਜੀਤ ਕੌਮਲ ਨੇ ਇਹ ਕਿਤਾਬ ਅਜੀਤ ਭਵਨ ਦੇ ਬੱਲੇ ਬਣੇ ਟੀ ਸਟਾਲ 'ਤੇ ਹੀ ਲੋਕ ਅਰਪਣ ਕਰ ਦਿੱਤੀ ਸੀ। ਮਗਰੋਂ ਇਸ ਕਿਤਾਬ ਬਾਰੇ ਲਿਖਾਰੀ ਸਭਾ ਬਰਨਾਲਾ ਨੇ ਵੀ ਇਕ ਸਮਾਗਮ ਕੀਤਾ। ਕਾਮਰੇਡ ਸੁਰਜੀਤ ਗਿੱਲ, ਲਖਵਿੰਦਰ ਜੌਹਲ, ਦਲਬੀਰ, ਹਰਨਾਮ ਅਤੇ ਦਿਓਲ ਵਰਗੇ ਲੇਖਕਾਂ ਵੱਲੋਂ ਕੀਤੇ ਇਸ ਕਿਤਾਬ ਦੇ ਰਿਵੀਯੂ ਮੈਨੂੰ ਅੱਜ ਵੀ ਉਤਸ਼ਾਹਿਤ ਕਰਦੇ ਹਨ। ਹੁਣ ਇਸ ਕਿਤਾਬ ਦਾ ਪੰਜਵਾਂ ਐਡੀਸ਼ਨ ਛਪਿਆ ਹੈ। ਮੇਰੇ ਲਈ ਇਹ ਤਸੱਲੀ ਵਾਲੀ ਘਟਨਾ ਹੈ ਜਿਸ ਲਈ ਮੈਂ ਇਸ ਦੇ ਪ੍ਰਕਾਸ਼ਕ ਮਿੱਤਰ ਕਵੀ ਸਤੀਸ਼ ਗੁਲਾਟੀ ਦਾ ਧੰਨਵਾਦੀ ਹਾਂ।

ਮੈਨੂੰ ਇਸ ਗੱਲ ਦੀ ਬੇਹੱਦ ਖੁਸ਼ੀ ਹੈ ਕਿ ਮੇਰੀ ਜ਼ਿੰਦਗੀ ਵਿਚ ਮੇਰੀ ਵੱਡੀ ਭੈਣ ਪ੍ਰਿੰਸੀਪਲ ਮਨਜੀਤ ਕੌਰ ਵੜੈਚ, ਭਾਜੀ ਡਾ. ਗੁਰਦਰਸ਼ਨਪਾਲ ਸਿੰਘ ਵੜੈਚ, ਵੱਡੇ ਵੀਰ ਪ੍ਰਿੰਸੀਪਲ ਜਸਵੰਤ ਸਿੰਘ ਗਿੱਲ, ਭੈਣ ਜੀ ਪ੍ਰਸ਼ੋਤਮ, ਪ੍ਰਿੰਸੀਪਲ ਸੁਖਵੰਤ ਸਿੰਘ ਗਿੱਲ, ਭੈਣ ਜੀ ਪ੍ਰਿੰਸੀਪਲ ਕੁਲਵੰਤ ਕੌਰ, ਮੇਰੀ ਸਵਗਵਾਸੀ ਜੀਵਨ ਸਾਥਣ ਪ੍ਰੋ. ਨਿਰਪਜੀਤ ਕੌਰ ਗਿੱਲ ਅਤੇ ਮੇਰੇ ਰਿਸ਼ਤੇਦਾਰੀ ਦੇ ਤਾਣੇ-

ਬਾਣੇ ਵਿਚੋਂ ਪ੍ਰੋ. ਮਲਵਿੰਦਰਜੀਤ ਸਿੰਘ ਵੜੈਚ ਅਤੇ ਪ੍ਰਿੰਸੀਪਲ ਬਲਕਾਰ ਸਿੰਘ ਬਾਜਵਾ ਪਰਿਵਾਰਾਂ ਨੇ ਤੇਜ਼ ਸਿਖਰ ਦੁਪਹਿਰਾਂ ਵੇਲੇ ਵੀ ਮੇਰੇ ਸਿਰ 'ਤੇ ਹਰ ਵਾਰ ਹਰਿਆਵਲੀ ਛਾਂ ਕੀਤੀ ਹੈ।

ਲੋਕ ਸਾਹਿਤ ਤੇ ਸਿਰਜਣਾ ਦਾ ਗੂੜ੍ਹ ਗਿਆਤਾ ਡਾ. ਜੋਗਿੰਦਰ ਸਿੰਘ ਕੈਰੋਂ ਨੇ ਮੇਰੀ ਰਚਨਾ ਬਾਰੇ ਲਿਖਦਿਆਂ ਕਿਹਾ ਸੀ ਕਿ “ਗੁਰਭਜਨ ਗਿੱਲ ਕੋਲ ਪੰਜਾਬੀ ਰਵਾਇਤ ਵਾਲੀ ਕਾਵਿ ਭਾਸ਼ਾ ਅਤੇ ਮੁਬਸੂਰਤ ਨਿਭਾਅ ਵਾਲਾ ਅੰਦਾਜ਼ ਹੈ। ਉਹ ਵਿਰਸੇ ਦਾ ਵੀ ਭੇਤੀ ਹੈ ਤੇ ਵਰਤਮਾਨ ਦਾ ਵੀ ਗਿਆਤਾ ਹੈ। ਇਸੇ ਕਰਕੇ ਉਸ ਦੀ ਸ਼ਾਇਰੀ ਵਿਚ ਲੋਕਾਂ ਦੀ ਪੀੜਾਂ ਵਿਅਕਤ ਕਰਨ ਲਈ ਲੋਕ ਅੰਦਾਜ਼ ਭਾਰੂ ਹੋ ਜਾਂਦਾ ਹੈ। ਉਸ ਦੇ ਕਾਵਿ-ਬੋਲਾਂ ਵਿਚ ਲੋਕ-ਗੀਤਾਂ ਵਰਗਾ ਮਹਿਕਦਾ ਅੰਦਾਜ਼ ਪੰਜਾਬੀ ਕਵਿਤਾ ਲਈ ਮਾਣ ਵਾਲੀ ਗੱਲ ਹੈ। ਮੇਰੇ ਵਾਸਤੇ ਇਹ ਨਿੱਜੀ ਖੁਸ਼ੀ ਵੀ ਹੈ ਕਿ ਉਸ ਨੇ ਆਪਣੀ ਪਹਿਲੀ ਲਿਖਤ ਤੋਂ ਲੈ ਕੇ ਹੁਣ ਤੀਕ ਆਪਣੇ ਕਾਵਿ-ਮੁਹਾਂਦਰੇ ਨੂੰ ਪਹਿਲਾਂ ਨਾਲੋਂ ਵੀ ਪਛਾਨਣਯੋਗ ਬਣਾਇਆ ਹੈ।”

ਮੈਂ ਗੁਰਦਾਸਪੁਰ ਜ਼ਿਲ੍ਹੇ ਦੀ ਡੇਰਾ ਬਾਬਾ ਨਾਨਕ ਤਹਿਸੀਲ ਦੇ ਪਿੰਡ ਬਸੰਤਕੋਟ ਵਿਚ ਸ. ਹਰਨਾਮ ਸਿੰਘ ਦੇ ਘਰ ਮਾਤਾ ਤੇਜ ਕੌਰ ਦੇ ਕੁੱਖੋਂ 2 ਮਈ, 1953 ਨੂੰ ਪੈਦਾ ਹੋਇਆ ਸਾਂ। ਪਿੰਡ ਦੇ ਸਕੂਲੋਂ ਪ੍ਰਾਇਮਰੀ, ਸ੍ਰੀ ਬਾਵਾ ਲਾਲ ਹਾਈ ਸਕੂਲ ਧਿਆਨਪੁਰ ਤੋਂ ਦਸਵੀਂ, ਗੁਰੂ ਨਾਨਕ ਕਾਲਿਜ ਕਾਲਾ ਅਫਗਾਨਾ ਵਿਚੋਂ ਦੋ ਜਮਾਤਾਂ ਪਾਸ ਕਰਕੇ ਮੈਂ 1971 ਵਿਚ ਲੁਧਿਆਣੇ ਆ ਗਿਆ। ਇੱਥੇ ਮੇਰੇ ਵੱਡੇ ਵੀਰਾਂ ਪ੍ਰਿੰ. ਜਸਵੰਤ ਸਿੰਘ ਗਿੱਲ ਅਤੇ ਡਾ. ਐੱਸ.ਪੀ. ਸਿੰਘ ਵਲੋਂ ਮਿਲੀ ਪ੍ਰੇਰਨਾ ਤੋਂ ਇਲਾਵਾ, ਸ਼ਮਸ਼ੇਰ ਸਿੰਘ ਸੰਧੂ ਅਤੇ ਹੋਰ ਮਿੱਤਰਾਂ ਦੇ ਸਾਥ ਨੇ ਸਾਹਿਤ ਸਿਰਜਣਾ ਲਈ ਨਿਰੰਤਰ ਮਾਹੌਲ ਉਸਾਰਿਆ ਰਿਹਾ।

ਰੋਜ਼ਗਾਰ ਲਈ 1976 ਵਿਚ ਗੁਰੂ ਨਾਨਕ ਨੈਸ਼ਨਲ ਕਾਲਜ ਦੋਰਾਹਾ, ਫਿਰ 1977 ਤੋਂ 1983 ਤੀਕ ਲਾਜਪਤ ਰਾਏ ਮੈਮੋਰੀਅਲ ਕਾਲਜ ਜਗਰਾਉਂ ਅਤੇ 1983 ਤੋਂ ਪੰਜਾਬ ਖੇਤੀਬਾੜੀ ਯੂਨੀਵਰਸਿਟੀ ਵਿਚ ਸੰਪਾਦਕ ਪੰਜਾਬੀ ਵਜੋਂ ਕਾਰਜਸ਼ੀਲ ਹਾਂ। 1980 ਤੋਂ ਪੰਜਾਬੀ ਸਾਹਿਤ ਅਕਾਡਮੀ ਲੁਧਿਆਣਾ ਦੇ ਸਧਾਰਨ ਮੈਂਬਰ ਤੋਂ ਲੈ ਕੇ ਪ੍ਰਧਾਨਗੀ ਤੱਕ ਦੀਆਂ ਜ਼ਿੰਮੇਵਾਰੀਆਂ ਨਿਭਾ ਰਿਹਾਂ। ਆਪਣੀ ਜੀਵਨ ਸਾਥਣ ਜਸਵਿੰਦਰ ਕੌਰ, ਬੇਟੇ ਪੁਨੀਤਪਾਲ ਸਿੰਘ ਗਿੱਲ ਅਤੇ ਧੀਆਂ ਵਰਗੀ ਨੂੰਹ ਪ੍ਰੋ. ਰਵਨੀਤ ਕੌਰ ਦੇ ਸੰਗ ਸਾਥ ਮੇਰੀ ਪਰਿਵਾਰਕ ਜ਼ਿੰਦਗੀ ਸ਼ਬਦ ਸਾਧਨਾ ਅਤੇ ਸਮਾਜਿਕ ਚੇਤਨਾ ਦੇ ਕਾਮੇ ਵਜੋਂ ਨਿਰੰਤਰ ਤੁਰ ਰਹੀ ਹੈ। ਮੈਨੂੰ ਮਾਣ ਹੈ ਕਿ ਆਪਣੇ ਵੱਡਿਆਂ ਦਾ ਆਸ਼ੀਰਵਾਦ, ਹਾਣੀਆਂ ਦਾ ਪਿਆਰ ਅਤੇ ਨਿੱਕਿਆਂ ਦਾ ਸਤਿਕਾਰ ਹਰ ਕਦਮ 'ਤੇ ਮੇਰੇ ਅੰਗ ਸੰਗ ਰਹਿੰਦਾ ਹੈ। ਸ਼ਬਦ ਦੇ ਅਰਥ ਨਾ ਗੁਆਚਣ, ਹੁਣ ਤੀਕ ਇਹੀ ਕੋਸ਼ਿਸ਼ ਹੈ। ਅੱਗੋਂ ਵੀ ਨਿਰੰਤਰ ਜਾਗਦਾ ਰਹਾਂਗਾ।

ਗੁਰਭਜਨ ਗਿੱਲ

ਗੁਰਭਜਨ ਗਿੱਲ ਪੰਜਾਬੀ ਦੇ ਉਨ੍ਹਾਂ ਕਵੀਆਂ ਵਿਚੋਂ ਹੈ ਜਿਹੜੇ ਆਲੇ ਦੁਆਲੇ ਪਸਰੇ ਅਨਿਆਇ ਨੂੰ ਦੇਖਦੇ ਹਨ ਜਿਸ ਨੇ ਉਨ੍ਹਾਂ ਦੇ ਆਪਣੇ ਮਨ ਨੂੰ ਵੀ ਨਿਰਵਿਕਾਰ ਨਹੀਂ ਰਹਿਣ ਦਿੱਤਾ। ਆਲੇ ਦੁਆਲੇ ਪਸਰੇ ਅਨਿਆਇ ਨੂੰ ਕੋਸਣਾ ਆਪਣੇ ਵਿਕਾਰਾਂ ਦਾ ਵਿਅੰਗ ਮਈ ਇਕਬਾਰ ਕਰਨਾ ਗੁਰਭਜਨ ਦੀ ਕਵਿਤਾ ਦਾ ਵਿਸ਼ੇਸ਼ ਗੁਣਾਨ ਹੈ। ਉਸ ਦੀ ਕਵਿਤਾ ਵਿਚ ਮੌਤ ਕਬੂਲਣ ਦੇ ਦਾਅਵੇ ਵੀ ਹਨ ਪਰ ਉਸ ਦੀ ਕਵਿਤਾ ਦਾ ਮਾਨਸਿਕ ਤਾਣਾ ਬਾਣਾ ਆਮ ਸਥਾਰਨ ਆਦਮੀ ਦੇ ਦੁੱਖਾਂ-ਦਰਦਾਂ



ਚੰਗਿਆਈਆਂ ਬੁਰਿਆਈਆਂ ਵਾਲਾ ਹੀ ਹੈ। ਉਹ ਦਮਗਜ਼ੇ ਮਾਰਦਾ ਸ਼ਾਸਤਰਧਾਰੀ ਨਾਇਕ ਨਹੀਂ, ਆਪਣੇ ਆਪ ਤੇ ਆਪਣੇ ਸਮਾਜਿਕ ਰਿਸ਼ਤਿਆਂ ਨਾਲ ਉਲਝਦਾ ਆਪਣੀ ਸੀਮਾਵਾਂ ਤੋਂ ਵਾਕਿਫ਼ ਪਾਤਰ ਹੈ। ਉਹ ਅਲੋਕਾਰ ਅਨੁਭਵਾਂ ਵਾਲਾ ਕਵੀ ਨਹੀਂ ਜਿਸਦੇ ਅਹਿਸਾਸ ਦੂਸਰਿਆਂ ਨਾਲ ਸਾਂਝੇ ਹੀ ਨਾ ਹੋ ਸਕਦੇ ਹੋਣ ਜਾਂ ਕਠਿਨਾਈ ਨਾਲ ਹੁੰਦੇ ਹੋਣ। ਇਸ ਲਈ ਉਸ ਦੀ ਕਵਿਤਾ ਪ੍ਰਯੋਗਸ਼ੀਲ ਜਾਂ ਕ੍ਰਾਂਤੀਕਾਰੀ ਨਾ ਹੋ ਕੇ ਆਮ ਸਮੱਸਿਆਵਾਂ ਨਾਲ ਜੂਝਦੀ ਪ੍ਰਗਤੀਸ਼ੀਲ ਕਵਿਤਾ ਹੈ। ਪਰ ਇਸ ਦੀ ਪ੍ਰਗਤੀਸ਼ੀਲਤਾ ਨਿਰਾਕਾਰ ਆਦਰਸ਼ਾਂ ਦਾ ਸ਼ਾਬਦਿਕ ਆਡੰਬਰ ਨਾ ਹੋ ਕੇ ਆਤਮਕ-ਅਨੁਭਵ ਵਿਚ ਭਿੱਜੀ ਹੋਈ ਹੈ। ਉਸ ਕੋਲ ਕੋਈ ਮੁਝੱਟਾ ਨਹੀਂ, ਚਿਹਰਾ ਹੈ; ਉਪਦੇਸ਼-ਪ੍ਰਸਤਕ ਨਹੀਂ, ਮਨ ਹੈ। ਅਜਿਹੀਆਂ ਸਤਰਾਂ ਉਸ ਦੀ ਕਵਿਤਾ ਵਿਚ ਬਹੁਤ ਘੱਟ ਹਨ ਜਿਥੇ ਉਹ ਆਪਣੀ ਧੁਨ ਦੀ ਥਾਂ ਕਿਸੇ ਹੋਰ ਦੀ ਪ੍ਰਤਿ ਧੁਨੀ ਦਾ ਵਾਹਨ ਬਣਿਆ ਹੋਵੇ।

ਉਸ ਦੀ ਆਤਮ ਪਛਾਣ ਤੇ ਆਤਮ-ਪਰਿਵਰਤਨ ਦੀ ਪ੍ਰਕਿਰਿਆਸ਼ੀਲ ਲੇਖਕਾਂ ਵਿਚੋਂ ਬਹੁਤੇ ਆਤਮ-ਪਛਾਣ ਤੇ ਆਤਮ ਪਰਿਵਰਤਨ ਦੀ ਪ੍ਰਕ੍ਰਿਆ ਤੋਂ ਅਭਿੰਨ ਹੋਣ ਕਰਕੇ ਅਣ-ਪਰਖੇ ਸਵੈ-ਵਿਸ਼ਵਾਸ, ਅਣ ਅਜਮਾਏ ਆਸ਼ਾਵਾਦ ਦੇ ਧਾਰਨੀ ਸਨ।

ਸੁਰਜੀਤ ਪਾਤਰ

ISBN 817883794-3



Sheesha Jhooth Bolda Hai

Rs. 100/-



Chetna Parkashan

Punjabi Bhawan, Ludhiana-141001
Ph. +91-161-2413613, 2404928
B.O. : Qila Road, Opp. Bus Stand,
Kotkapura. Ph. +91-1635-222651
web : www.chetnaparkashan.com

ਲੇਖਕ ਦੀਆਂ ਹੋਰ ਪੁਸਤਕਾਂ



ਗੁਰਭਜਨ ਗਿੱਲ ਸ਼ਾਇਰ ਹੈ।
ਉਸਦੀ ਕਵਿਤਾ ਦੇ ਕੇਂਦਰ ਵਿਚ 'ਮਨੁੱਖ' ਹੈ
ਅਤੇ ਉਹ ਮਨੁੱਖ ਦੇ ਹਰੇਕ ਦੁਸ਼ਮਣ ਦੀ
ਗੰਭੀਰਤਾ ਨਾਲ ਨਿਸ਼ਾਨਦੇਹੀ ਕਰਦਾ ਹੈ।
ਉਸਦਾ ਹਾਸਲ ਇਹ ਹੈ ਕਿ ਉਹ ਆਪਣੀ
ਉਂਗਲ ਕੇਵਲ ਬਾਹਰ ਵੱਲ ਹੀ ਨਹੀਂ
ਚੁੱਕਦਾ। ਉਹ ਬੰਦੇ ਦੇ ਅੰਦਰ ਬੈਠੇ ਵੈਰੀਆਂ
ਤੋਂ ਲੈ ਕੇ ਬਾਹਰ ਪੱਸਰੇ ਕਹਿਰੀਆਂ ਤੱਕ ਦੀ
ਸ਼ਨਾਖਤ ਕਰਦਾ ਹੈ ਅਤੇ ਸਭ ਨੂੰ ਬੇਬਾਕ ਹੋ
ਕੇ ਵੰਗਾਰਦਾ ਹੈ। ਉਹ ਸਾਡੇ ਸਾਰਿਆਂ ਦਾ
ਆਪਣਾ ਸ਼ਾਇਰ ਹੈ ਪਰ ਕਿਸੇ ਦਾ ਜ਼ਰ-
ਖਰੀਦ ਨਹੀਂ। ਗੁਰਭਜਨ ਗਿੱਲ ਦਾ ਸੱਚ
ਸ਼ਿੱਦਤ ਨਾਲ ਏਨਾ ਭਰਪੂਰ ਹੈ ਕਿ ਉਹ
ਆਪਣੀ ਧਿਰ ਆਪ ਬਣ ਗਿਆ ਹੈ।
ਪੰਜਾਬੀ ਕਵਿਤਾ ਨੂੰ ਉਸਦਾ ਵੱਡਮੁੱਲਾ
ਯੋਗਦਾਨ ਹੈ।

-ਆਤਮਜੀਤ

ਗੁਰਭਜਨ ਗਿੱਲ ਦੀ ਸ਼ਾਇਰੀ
ਕਾਵਿ-ਕੁੜੀ ਦੀ ਕਸ਼ੀਦਾਕਾਰੀ ਵਰਗੀ ਹੈ।
ਸਤਰਾਂ ਦੇ ਸ਼ਬਦਾਂ ਦੇ ਵੇਲ ਬੂਟੇ ਜ਼ਿੰਦਗੀ
ਦੀਆਂ ਰੁੱਤਾਂ ਨੂੰ ਚਿਤਰਦੇ ਹੀ ਨਹੀਂ ਸਗੋਂ
ਆਪਣੇ ਵਿਚੋਂ ਦੀ ਲੰਘਾਉਂਦੇ ਹਨ।
ਉਡੀਕ, ਵਸਲ, ਆਸ਼ਾ, ਨਿਰਾਸ਼, ਹੋਰਵੇ,
ਤਾਂਘਾਂ, ਬੇਵਸੀਆਂ, ਉਮੀਦਾਂ, ਹਿੰਮਤਾਂ
ਆਦਿ ਅਨੇਕਾਂ ਰੁੱਤਾਂ ਸਾਡੇ ਸਾਹੀਂ
ਵੱਸਦੀਆਂ ਹਨ। ਅਸੀਂ ਇਨ੍ਹਾਂ ਦੇ ਕਾਰਜ,
ਰੂਪ ਰੰਗ ਤੋਂ ਹੀ ਨਹੀਂ ਇਹਨਾਂ ਦੀ ਤਾਸੀਰ
ਤੋਂ ਵੀ ਵਾਕਿਫ਼ ਹੁੰਦੇ ਹਾਂ। ਇਹ ਆਪਣਾ
ਆਪ ਫ਼ਰੋਲਣ ਤੇ ਵਿਰੋਲਣ ਵਰਗਾ ਕਾਰਜ
ਹੈ ਜੋ ਇਕ ਸੰਵੇਦਨਸ਼ੀਲ, ਭਰਵੇਂ ਅਹਿਸਾਸ
ਵਾਲੀ ਕਾਵਿਕ ਕਲਮ ਦਾ ਹੀ ਹਾਸਲ ਹੋ
ਸਕਦਾ ਹੈ।

-ਰਵਿੰਦਰ ਭੱਠਲ (ਪ੍ਰੋ:)